
क्रिशम 
द्विलीप बोरकार 


द्विलोप धर्मा बोरकार (२ माथ १९५७) 

वर्गशत्रू, भरते-भार, आण्टीची गादी, आयज आमचें राज आयलें 
(नाटकां). कॅन्सर, एक शून्य प्रवास (एकांकी संग्रह). दर्यासुंदरी, अशांत सुशांत, 
मस्त्या गुडूची नस्ती भोंवडी, पिन्टूची काळ भोंवडी, चड आस्त धरता तो बुडटा, 
रांवस पावलो दुबय, शाणो पाडको आनी पिसो लाडको (बालसाहित्य). रक्षप्रस्न , 
बोरकारी, श्रेयार्थी (ललित). गोमाचल ते हिमाचल, कालसर्पयोग (प्रवास वर्णन) 
अश्या गद्य साहित्याची निर्मिती आनी मेथये पावलां (काव्य संग्रह). 

आघात, जिमलेट, रूक्षप्रस्त (नवप्रभा) प्रहार (तरूणभारत) आंबट 
तीख (लोकमत) बोरकारी (सुनापरान्त) सारकीं वाचकांक प्रतिक्षा करूंक लावपी 
सदरां आनी “बिम्ब” ह्या दर्जेदार मासिकाचे संपादन अशें पत्रकारितेंतलें कार्य. 

डॉन बास्को हायस्कूल, कळंगूट. सांताक्रूज हायस्कूल, सांताक्रूज. 
कस्तुरबा मातोश्री हायस्कूल, पणजी आनी फा. आग्नेल कॉलेज ऑफ आर्टस्‌ अँन्ड 
कॉमर्स, पिलार हांगा विद्यादानाचें कार्य. 

जाग, बिम्ब मासिकांतल्यान तीर-सुवादीक कॉलम, आयलें तशें 
गायलें, हायली फिलॉसाफिकल कॉलम सारकीं खुसखुशीत आनी चिंतनशील सदरां. 

भरते भार (१९८२), गोमाचल ते हिमाचल (१९८५), कला अकादमी 
उत्कृश्ट साहित्य पुरस्कार, अखिल भारतीय नभोनाट्य पुरस्कार (१९८७, 
१९९१,१९९२), कोंकणी भाशा मंडळ पुरस्कार, न्यू गोवन ओवरसीज पुरस्कार 
(१९९६), डॉ. टी. एम्‌. ए. पै फाऊंडेशन पुरस्कार (१९९९), केंद्रीय साहित्य 
अकादेमी पुरस्कार (१९९५), राज्य सन्मान (२००७) आदी सन्मानान 
भोवमानीत. 

विद्यार्थी चळवळ, युवा आंदोलन, शिक्षक आंदोलन. रांपणकार, 
कामगार आंदोलन, कोंकणी प्रजेचो आवाज, गोवा बचाव आंदोलनात सक्रीय 
सहभाग. 

'शेल्टर', 'रॅगींग', 'बाकीबाब', “एम्‌. बॉयर' “फ्लो ऑफ 
प्रॉस्पेरिटी' आनी “पद्मभूषण, ज्ञानपीठकार रवीन्द्र केळेकार' आदी माहितीपटांची 
निर्मिती. 

'केन्ना पुराय करता रे तूं 
तुजें प्रवासवर्णन? 

वाचूंक मेळटलें मरे म्हाका? 
अशें विचारून विचारून 
प्रवासवर्णन तयार जालां हें 
पळयनासतना अनंताच्या 
प्रवासाक गेल्ल्या 
रवीन्ढ्र्बाबाक 

हें क्रिशम समर्पीत... 





किशम' फुळबे, अएदी.... 


ह र IR bs 
गोमाचल ते हिमाचल ह्या प्रवासवर्णना उप्रांतचें 'क्रिशम' हें म्हजें 


दुसरें प्रवास बर्णन. 'गोमाचल ते हिमाचल” ह्या प्रवासवर्णनांत गोंयच्यान भायर 
सरून हिमाचल प्रदेशांत पावल दवरपा पासून उप्रांत पुराय हिमाचलांत जंय जय 
म्हूण पावलां, जे जे अणभव वाट्याक आयल्यात ताचें वर्णन आयलां. हिमाचल 
प्रदेशांत हांव ट्रेकींगाक गेल्लों. हेर लोक जशे पर्यटनाक वचून थारावीक पर्यटन 
थळां पळोवन परततात तशी म्हजी हिमाचलाची भोंबडी नाशिल्ली. ट्रेकींगांत 
एका गांवा पासून दुसऱया गांवांत चलून वचचें पडटा. जंय पावता थंय रातचो 
कॅम्प करचो पडटा. हाका लागून गांव, थंयचे मनीस, समाज वेवस्ता, थयच्यो 
चालीरिती हाचे वांगडाच दुर्गम अश्या वाठाराचीय वळख जावंक पावता. ट्रेकींगांत 
धाडस, थरार बी आसता तें जालेंच, तेच वांगडा हेर विंगड-विंगड राज्यांतले 
ट्रेकर्स वांगडा आशिल्ल्यान तांची भास, चाल-चलणूक, संस्कृताय बी सगळें 
समजूक पावता. म्हणटकच ह्या प्रवासवर्णनांत हें सगळें आलायतें आयलां. 

'गोमाचल ते हिमाचल' बरोवन जाळे तेन्ना ताच्या हस्तलिखिताक १९८५ 
वर्सा गोंय कला अकादेमीचो उत्कृश्ट साहित्या खातीरचो पुरस्कार फावो जालो. 
१९८९ वर्सा हें प्रवासवर्णन पुस्तकरूपान उजवाड़ाक आयले. ह्याच 
प्रवासवर्णनाक १९९५ वर्साचो केंद्रीय साहित्य अकादेमीचो पुरस्कार फावो 
जालो. 


त्या उप्रांत तब्बल पंदरा वर्सांनी म्हजे हें दुसरें प्रवासवर्णन उजवाडाक येता 
तेय कश्मीरचे भोंवडेचें. कश्मीरची भोंवडी हांवें केली ती २००८ सालांत. त्या 
उप्रांत हें प्रवासवर्णन बरोबंक घेतलें आनी खिस्ती खिस्तीनी 'बिम्ब' 
मासिकांतल्यान उजवाडाक हाडलें. ह्या प्रयत्नाक लागून वाचकांचो प्रतिसाद 
आनी सुचोवण्योय येवंक लागल्यो आनी तें बरयतना म्हाकाय प्रोत्साहन मेळूंक 
लागलें. 

कश्मीराक वचचे आदीं हांव खंयच भोंवडेक गेलो ना असो हाचो अर्थ 
न्हय. भोंवडी केलीना जाल्यार म्हज्या जिविताक स्टेगनन्सी येता. म्हज्या 
आचार- विचारांचे कोंड जाता. तेच पासत संद मेळटा तेन्ना हांव खंय ना खंय 
वचूंक रस्तो धरता. 

मदीं हांव सिंगापूर, मलेशिया बी वचून आयलों. पूण ही भोंवडी तशी 
गडगंज पुस्तक रूपान बरोवपा इतली न्हय. ते पासत वेगवेगळेकडेन जी 
म्हजेकडल्यान भोंवडी जाल्या त्या वेगवेगळ्या थळांचे भोंबडेवेले लेख एकठांय 
करून एक पुस्तक काडपाचें आशिल्ले तें तशेंच उरलें. सिंगापूर, मलेशिया, 
सिक्कीम, रायगड, दिल्ली अश्या सुवातांवेल्या वर्णनांचो हो संग्रह येवपाचो 
आसा. मदीं नाशिक, शिर्डी, दौलताबाद, औरंगाबाद बी भोंवडी केल्ली. हे 
निमतान दोन हजार कि. मी. गाडी चलयल्ली. हे भोंवडेचें 'कालसर्पयोग' ह्या 
नांवान प्रवासवर्णन तयार आसा. पूण ताचे आदीं येता हें 'क्रिशम'! 

'क्रिशम' म्हळ्यार कितें? हो प्रस्न खूबश्या वाचकांक पडपाचो आसा. 
बिम्ब मासिकांतल्यान हें प्रवासवर्णन खिस्तीनी छापून येतालें तेन्ना हांवे ताका 
“डायरी-ए-कश्मीर' अशें नांव,दिल्लें. पूण म्हाकाय तें आवडूंक नासलें. घाई 
गडबडींत फक्त गरज भागोवंक ताचो वापर केल्लो इतलेंच. पूण जेन्ना हें वर्णन 
पुस्तकरूपान येता तेन्ना एक आगळ्या वेगळ्या नांवाची गरज आशिल्ली. 

कश्मीर म्हळ्यार फुलांचें राज्य. कश्मीराक गुलाबा वांगडाच तरांतरांच्या 
आकारांची, रंगांची, वासाचीं फुलां जळामळाक दिश्टी पडटात. कश्मीराक 
फुलां खंय ना असोच प्रस्न पडटा. जमनीर फुलां, झाडार फुलां, घरांत फुलां, 
घरार फुलां. सगळे कडेन फुलांच फुलां. हीं फुलां तशीं मोनी न्हय. तीं फुलां 
उलयतात. कळूंक जाय ती फक्त तांची भास. 

आमी मनीस भाशेचे लिपये खातीर झगडटात. रोमी लिपी, नागरी लिपी, 


चित्र लिपी अश्यो आमच्यो विंगडविंगड लिपयो आसात. ह्या लिपयांच्या 
आदारान आमी लिखित विचार समजून घेतात. पूण सैमाची एक लिपी आसता 
म्हणपाचें म्हाका कश्मीराक वतकच उमगून आयलें. ही लिपी म्हळ्यार फुलांची 
लिपी. तिका हांवें कुसूमलिपी अशें नांव दिलें. कुसूमलिपी वाचूंक जर येत 
जाल्यार तीं फुलां जय फुलतात थंयची संस्कृताय, थंयची माती, थंयचें उदक, 
थंयची हवा हाची सगळी म्हायती आपसूक कळटा आनी गिन्यानांत भर पडटा. 

कश्मीरांत जळामळाक रुखार फुलां तशीं धर्तरेरूय फुलांचें कार्पेट घाल्लेवरी 
बारीक फुलांय दिश्टी पडटात. हळदुवीं, मात्शीं केशरी, तांबूस बी मिश्ररंगाचीं 
हीं फुलां मंद गंध सोडटात. तांका कश्मीरी लोक कश्मीरी भाशेंत 'क्रिशम' 
म्हणटात. म्हजे हें प्रवासवर्णन दोनशें पानांचे आसलें तरी कश्मीरच्या त्या 'क्रिशम' 
फुला सारके. कोणाचे नदरेक सहसा न पडपी. जांचे नदरेक पडटा तांका तांच्या 
रंगा वांगडाच तांतलो गंधूय वळखूक कळटा. 

हें प्रवासवर्णन खिस्ती खिस्तीनी उजवाडाक येतालें तेन्ना, गोंयचो एक 
चोखंदळ वाचक म्हूण जाका वळखतात, त्या नंदकुमार कामतीन एकदां फोन 
करून सांगिल्लें ताची याद जाता. ताणें म्हणिल्लें “प्रवास वर्णन सुंदर आसा. 
पूण तातूंत जी म्हायती दिता ती दिवपाची गरज ना. ती इंटरनेटाचेर बी खंयीय 
वाचूंक मेळटा.' गजाल खरी. पूण म्हजें प्रवासवर्णन वाचपी, तें वाचून मागीर 
इंटरनेट उगडून बाकीची म्हायती घेतलो अशें कांय ना. पूण हांव कश्मीराक 
जसो भोंवलां तसो जंय ज॑य म्हूण गरज आसा थंय थंय जे तांत्रिक गजालीची 
गरज म्हाका भासल्या आनी जाणां जावन घेतल्या ती सगळी वर्णनाच्या अनुशंगान 
हांगा आयल्या. देखीक अमको पर्वत अमके हजार फूट उंचायेचो. ही म्हायती 
खंयीय मेळूं येता. पूण जो कोण हें पुस्तक वाचता ताका आलायती ही म्हायती 
मेळूंक जाय ह्या मत्ताचो हांव. म्हज्या प्रवासवर्णनाची प्रतिक्षा करपी आनीक 
एक व्यक्ती म्हळ्यार रवीन्द्रबाब. दर म्हयन्याक अंक आयले बराबर रवीन्द्रबाब 
तो वाचूंक घेतालो आनी पयलीं म्हजें प्रवासवर्णन वाचूंक घेतालो. अंक येवंक 
कळाव जाल्यार फोन करतालो. एक दीस ताणें विचारलेंच, “केन्ना पुराय करता 
रे ते प्रवासवर्णन?” हांवें म्हळें, “जातलें रोखडेंच' “वाचूंक मेळटले मरे म्हाका?” 
हावें म्हळें, 'हय तुका इतले बेगीन कांयच जायना. पूण तशें घडूक पावलें ना. 
रवीन्द्रबाब हें पुस्तक म्हळ्यार भोंवडेवर्णन बरोवन पुराय जावंचे आदींच अनंताचे 


भोंवडेक गेलो. ताणें भोवतेक प्रवासवर्णन वाचिल्लें इतलेंच समादान, पूण पुस्तक 
पुराय जाल्लें पळोवंक मेळळेंना, फुडलें ताका वाचूंक मेळळेंना म्हण तितलेच 
चिटमिटे आयज हें पुस्तक उजवाडाक येतना पडटात. तेच पासत हें प्रवासवर्णन 
हांव रवीन्द्रबाबाक ओपतां. 

मरणा उप्रांत मनशाचें कितें जाता हें म्हाका खबर ना. ही गजाल प्रत्येका 
स्वता मेल्या उप्रांतूच कळटा. रवीन्द्रबाब एक शक्ती. विज्ञाना प्रमाण शक्ती 
केन्नाच ना जायना. तिचें रूपांतर जाता. रवीन्द्रबाब ही शक्‍ती रूपांतर जावन 
आमचे भोंबतणीच खंय तरी वाबुरता. ताका ताचे नदरेन हें प्रवासवर्णन वाचपाक 
मेळटलें आनी तो वाचतलोच हाची म्हाका खात्री आसा. तेच पासत हें पुस्तक 
बरोवन ताका हांव ओपूंक पावलों. 


- दिलीप बोरकार 


'धर्म-लक्ष्मी' , 

सांत लॉरेन्स, 

आगशी - गोंय ४०३ २०४. 
मो. : ९८२२१३६८८५ 


ह्या वर्सा कश्मीराक वचूकच जाय.” 

हांबें कामिनीक म्हळे आनी कुकी खूक्क करून हांसलो. तो कित्याक 
हांसलो तें म्हाका कळ्ळें. हांसपाचेंच ताणें. फाटलीं आठ वर्सा आमी कश्मीराक 
वचपाचें प्लॅनींग करतात. दर एप्रिलांत, हे सुटयेंत आमी कश्मीराक वचपाचेंच 
आं! अशें आमी तिगांय एका सुरांत म्हणटाली. दोन वर्सा तिगार्नीय ही प्रतिज्ञा 
केली. मागीर तांतलो एक एकलो गळपाक लागलो. 

“आसू आतां! पळेलें आमी कश्मीर!'' कुकीन अशें म्हणत आंग काडून 
घेतिल्लें. 

कामिनीन तर कश्मीर हें नांव घेवपाचेंच सोडिल्लें. तरी ताचो नाइलाज 
जातालो. ताणें आपलीं दोन शॉपां कश्मीऱयांक भाड्याक दिल्लीं आनी दर वर्सा 
सिजन सोंपून ते परत कश्मीराक वतना कामिनीक विचारल्या बगर रावनाशिल्ले, 
“भाभीजी आप कब आयेंगे?” 

“देखेंगे!” म्हणत कामिनी विशय टाळटालें आनी हांवें विशय काडटकच 
म्हजेर चाळवतालें. 

“वच रे तूं एकटोच आनी पळय कश्मीर!'' ताचो किंवाटो म्हाका 
होलमतालो. पूण हे वर्सा या, हे वर्सा या' अशें म्हणटा म्हणटां बरींच वर्सा 
उलगल्लीं. मदीं आमी सिंगापूर, मलेशिया बी टूर करून आयलीं. पूण कश्मीराचो 

योग कांय जुळून येना आशिल्लो. 

कामिनी आनी कुकीन आस सोडिल्ली तरी म्हजे तकलेंतलें कश्मीर 
बचनाशिल्लें. भारताचें नंदनवन अशें जाका म्हणटात त्या कश्मीरांत म्हजे सारको 
सैम मोगी, भोंवडेक जीवन मानपी वचनासतना कसो रावंक शकता हाचेंच म्हाका 
अजाप दिसताले. 

कश्मीरचें पिशें म्हाका साप भुरगेपणासावन. कश्मीर की कली' म्हूण एक 
सिनेमा तेन्ना पळयल्लो आनी केन्ना तरी कश्मीर पळोवन येतलोंच असो मनांत 
निश्चेव केल्लो. पुराय भारताची भोंवड़ी केल्ली. हिमाचल प्रदेशातल्या कुलू- 
मनालीच्यान रोथांग पास करीत लेह आनी लडाख मेरेन वचून आयिल्लों. पूण 
दर वर्सा वतलों अशें म्हणत निश्चेव करून लेगीत कश्मीरचे भेटेक वचपाचो 
योग जुळून येवंक नाशिल्लो. 

वचप शक्य आशिल्लें. आर्थिक चणचण नाशिल्ली. तातूंत कश्मीराक 
म्हजे बरेच गिरेस्त मित्र आशिल्ले जे साहित्यीक आनी वेवसायीकूय आशिल्ले. 
सगळें कश्मीर भोंवडावन दाखोवपाची जापसालदारकी आपल्या भुजार घेवपाची 
तांक आशिल्ले आनी हांवें एक खेप तरी कश्मीराक येवन तांचो पाहुणचार घेवंचो 
अशें मना पासून दिसपी अशे ते खरे कश्मीरी आशिल्ले! तेय म्हाका आपोवन 
आपोवन थकिल्ले आनी मागीर म्हाका आपोवपाचेंच सोडिल्लें. 

कामिनीन ज्या कश्मीऱ्यांक शॉपां दिल्लीं तेय फाटीक लागिल्ले, 
“‹दिलीपसाब, एक बार आपकी सेवा करनेका मौका तो दिजीए!'' तांका खबर 
आशिल्ले, आपणें कितलेंय आपोवणें दिलें तरी भाभीजी एकटी केन्नाच येवचिना. 
कश्मीर म्हळ्यार कितें मुंबय न्हय. आनी दिसपट्ट्यो कश्मीरच्यो इतल्यो खबरी 
कानार पडटाल्यो की सोंसपाचें न्हय. आयज हांगा बॉम्ब फुटलो जाल्यार थंय 
इतले लोक मेले. असले हे दगदगींत, उज्यांत आपल्या चल्याक घेवन वचपाचीं 
पिशेपणां कामिनी करूकच शकना आशिल्लें. म्हणटकच ताचे खातीर एकट्यान 
कश्मीराक वचप म्हळ्यार एक सपनूच म्हणपाचें! 

जेन्ना म्हजी त्या कश्मीर्‍यांकडेन वळख जाली तेन्ना ती आस परतून जागयली 
आनी तांणीं म्हाकाय आग्रो करपाक आरंब केलो. हांबें मनार घेत जाल्यार ही 
कश्मीरची भोंवडी मूर्त रूपांत येतली अशें तांकां मना पासून दिसतालें जावंये! 

वेवसायाच्यो म्हण कांय चाली आसतात. कामिनीचीं हडफड्यां 

आशिल्ल्या शॉपांतलीं दोन शॉपां फाटलीं कितलीं तरी वर्सा ह्या कश्मीर्‍यां कडेन 
आसात. दर वर्सा ती आपल्याकूच मेळचीं अशी तांची इत्सा आसता. ते खातीर 
मालकिणीक कितलो मसको मारून खूश करू येता हाचे कडेन ह्या वेवसायिकांचो 
कल आसता. कश्मीराक आपल्या घराकडेन व्हरून मालकिणीक खूश करप, 
आपलें साम्राज्य दाखोबप आनी तुजी कृपानदर आपल्याचेर अशीच फुडाराकूय 
उरू अशें अभय घेवप ही वेवसायांतली एक म्हत्वाची खेळी आसता. 

कश्मीर हें जशें भारताचे नंदनवन तशे गोंय हें अस्ततेचें नंदनवन अशें म्हणटात. 
भारताच्या नंदनवनांतले बरेचशे कश्मीरी गोंयांत येवन गोंयच्या दर्यादिगेवेल्या 
बाठारांत फाटलीं कितलीं तरी वर्सा समर्थपणान धंदो करतात. कश्मीरी शाली, 
कारपेट्स, हेर तरांतरांच्यो कलाकुसरीच्यो वस्तु आनी अशेंच जायतें कितें हे 
लोक मांड घालून विकूक बसतात. गोंयांत येवपी विदेशी पर्यटकूच न्हय तर 
देशीय पर्यटक ह्या कश्मीर्‍यां कडल्यान कितें ना कितें विकतें घेत आसतात. 
कांय कश्मीरी घुंबळी वखदांय विकतात म्हणपाचें आयकल्लें. आसू येता, फकत 
कश्मीरी गालीचे विकून ह्या कश्मीऱयांचो सिजन फुलता असलें सादेभावार्थीपण 
बाळगून रावपांत कांयच अर्थ ना. जेन्ना हे लोक दर पर्यटक मोसमांत गोंयांत 
येतात, हजारांनी /लाखांनी रूपया भाडें फारीक करून कोणा-कोणाचीं शॉपां 
भाड्याक घेवन स म्हयने वेवसाय करतात ते तांच्या वेवसायाक मागणी आसा 
देखुनूच, हो वेवसाय फकत बऱ्या मार्गानूच चलता अशांतलीय गजाल न्हय. 
भितरल्यान दोन नंबरांचो धदोय चलूंक जाय. ना तर हजारांनी कश्मीरी दर वर्सा 
गोंयांत येवन सांगता त्या दरान हांगचीं दुकानां भाड्याक घेवपाचे नाशिल्ले. 

गोंयांत पन्नाशेक हजार कश्मीरी कसलो ना कसलो वेवसाय करीत आसात. 
कोण आपले तांकी प्रमाण ल्हान प्रमाणांत करता तर कोण मोठ्या प्रमाणांत. 
एका कश्मीऱ्याचें तर गोंयांत पंचतारांकीत हॉटेल आसा. आनी तो आपल्या 
कश्मीऱयांक अडचणेच्या वेळार पावता. तांकां धंद्या खातीर पयसोय दिता 
म्हणपाचें आयकलां. एक गजाल खरी म्हळ्यार गोंयांत कश्मीऱयांचें जाळे 
फाफसलां आनी ह्या कश्मीऱ्यांचें गोंय हें दुसरें घर जालां. 

ते हांगा घरां घेवन रावतात. आमच्या गोंयकारांक जितली बरी कोंकणी 
येना तांचे परस कितलेतरी पटींनी कश्मीरी कोंकणी बरी उलयतात. आमकां 
गोयकारांक गोंयची जितली म्हायती ना ताचे परस कितले तरी पटींनी चड़ म्हायती 

ह्या कश्मीऱ्यांक आसा. फकत शारांतलीच न्हय तर जंय कांय गोंयकार केन्ना 
पावलेनांत, बो ते विशीं तांणी केन्ना आयकलेंच ना अश्या दुर्गम वाठारांतल्यो, 
खाची कोंयड्यांतल्यो गजाली तांकां खबर आसात. कश्मीरांतल्या 
आकांतवाद्यांक सोयिस्कर लिपपाची जर सगळ्यांत बरी सुवात खंयची आसत 
जाल्यार ती गोंय अशें म्हळ्यार अतिताय जावपाची ना. आनी गोंयांत आतंकवादी 
येवन रावूंक नांत अशें तरी आमी खंयच्या आदाराचेर म्हणूक शकतात? 

जॉनसाब फाटलीं कितलीं तरी वर्सा आग्रो करता तेन्ना हे वर्सा तरी ताचो 
आग्रो पुराय करपूच अशें हांवें थारायलें. केन्ना वचप, खंयच्या काळार वचप 
हाची सगळी म्हायती जॉनसाबान दिल्ली. पूण म्हज्या व्यापांतल्यान भायर सरून 
वेळ थारावप हें कठीणूच आशिल्लें. मे म्हयनो म्हळ्यार गोंयांत उजो. सोंसपाक 
जायना इतली गर्मी. आतां हे जागतीक तापमान वृद्धीक लागून-ग्लोबल वॉर्मिगाक 
लागून तर फकत मायूच न्हय तर सगळेच म्हयने गरमेन आबालार करून सोडटात. 
तेन्ना माया म्हयनो तापला, गरमी सोंसूं नज अशें म्हणपाक कांयच अर्थ उरूक 
नाशिल्लो. पूण माया म्हयनो हो भोंवडेखातीर सगळे तरेन योग्यच म्हणपा सारको 
आशिल्लो. 

कुकीची परिक्षा सोंपिल्ली. म्हणटकच शाळेचो हुसको नाशिल्लो. तरी 
तांच्या घरांत कोणाच्या तरी लग्नाचो बोवाळ आशिल्ल्यान ह्या मायाक कश्मीराक 
वचप जमतलें काय ना हेंय कळ नाशिल्लें. कुकीक एकटो सोडून आमी दोगांनीय 
वचप म्हळ्यार सगळें लक्ष गोंयांत. देह कश्मीराक आनी मन गोंयांत अशें जातकच 
कोणाकूच भोंवडेचो आस्वाद लुटूंक मेळप शक्यूच नाशिल्लें. तेन्ना हे मुखार 
काका-काकी-कुकीची एकठांय भोंवडी आसतली काय ना हाचोय दुबाव 
तकली वयर काडटालो. 

फाटलीं सात-आठ वर्सा आमी वांगडा खंय ना खंय भोंवडेक वतालींच. 
एक वर्सा म्हज्या दुयेसाक लागून खंड पडिल्लो तितलोच. आमची श्रीलंका 
भोंवडी स्थगीत दवरची पडिल्ली आनी कामिनी आनी हांवें कालसर्पयोगाच्या 
निमतान पुराय महाराष्ट्र आरतो-परतो केल्लो. हेय वर्सा आमचे भोंवडेक खंड 
पडटलो काय कितें आशें म्हाका दिशिल्लें. म्हाका तरी हें वर्स कशेंच चुकोवपाचें 
नाशिल्लें. ताचे फाटलें तशें कारणूय आशिल्ले. 

काका-काकी-कुकीचें भोंबडेचे बाबतींत एकमत नासतालें. म्हाका म्हजे 

नदरेन भोंवडी करपाची आसली. काकीची आपली नदर आशिल्ली आनी 
कुकीची आपली. म्हाका जें पळोवंक जाय तेंच कुकी पळयतलोच म्हणपाची 
खात्री नासताली. तो आपले नदरेन पळयतालो. ताची गरजूय वेगळी आसताली. 
तरी आमी खंय तरी एक मध्य सोदून एकठांय भोंबडेचो आस्वाद घेताली. 
म्हज्यांतलो साहित्यीक तांच्या बोड़ार हांव थापूंक शकनाशिल्लों आनी तांकां 
वांगडा घेतल्या बगर म्हजे पांय भायर सरनाशिल्ले. 

सहजीवन म्हळ्यार कितें हें हांव ह्याच दोगांयच्या सांगातान शिकिल्लों. 
हांव वांगडा आसल्यार तांचेंय भोंबप जावंक शकतालें. कुकीक तर मुखार आख्खो 
संवसार आशिल्लो. तो आपल्याक जाय तेन्ना जाय थंय वचूक शकतालो . 
हावेंय भरपूर भोंबडी केल्ली हे आदीं. प्रश्‍न आशिल्लो तो कामिनीचो. ताका 
भोंबपाक मेळपाचें तें आमी दोगूय ताच्या सांगाताक आसल्यारूच. म्हाका 
कश्मीराक वचपाची अथरेकणी लागिल्ली ती चड करून कामिनीक लागुनूच. 

काळ कोणाक रावना. एक एक दिसान हाडांची करकर वाडत आसता. 
ऐन जुंवानपणांत हांवें जी कितें भोंबडी केल्ली ती फावली. अजून खूब भोंबपाचें 
आसा आनी तेंय बी पांय सांगात दिता तो मेरेन. मागीर पयसो, इत्सा आसुनय 
कांयच साद्य जावपाचें नाशिल्लें. चणे आसले आनी दांतूच ना जाल्यार मागीर 
खंयची इत्सा आनी खंयचें कितें? देखुनूच दांत आसा सर चणे खावप. ते उदारीर, 
रीण काडून लेगीत हाडचे पडल्यार उपकारता हे विचारसरणीन हांव भोंवपाची 
एक्कूय संद सोडिना. 

तातूंत कुकीची ओंदू एस्‌.एस्‌. सी. ताणें मॅट्रिकेची परिक्षा दिल्ली. एस्‌.एस्‌. 
सी. पयलीं तसो तो भुरगोच. ताका खंयीय वतना आमचेच वांगडा व्हरूक जाय! 
एस्‌.एस्‌.सी. परिक्षा दिल्ल्यान आतां ताचें भुरगेपण सोंपिल्लें. तो खऱ्या अर्थान 
कॉलेजकुमार जाल्लो. अकरावी जावं मागीर ती! पूण ताचे नदरेन तो कॉलेज 
कुमारूच. हांवूय केन्ना तरी हेय स्टेजींतल्यान गेल्लों. पयल्या वर्साक शिकता 
आसलों तरी निमणें वर्स शिकतां अशें हेरांक दाखोवपाची एक खुमखुमी येता. 
ताचो फायदो कितें, तशें कित्याक घडूक पावता हें म्हाका तेन्ना कळूंक नाशिल्लें 
आनी कुकीकूय तें कळना. 

एकदां भुरगेपण सरले म्हणटकच भुरग्यांचो आवयचो हात सुटूटा. बापायचो 
सुट्टा. तांची चड काळजी घेवप सोडाच, चड़ अपुर्बाय केल्ली लेगीत तांका 

नाका आसता. तो आपल्या पांयार रावंक सोदता, आपल्या वाद्याचो जावंक 
सोदता. तेच दिकेन ताचे पांय आनी विचारूय चलत आसतात. 

कुकी अकरावेक पावतकच तो आपले पद्धतीन, आपल्या विचारांप्रमाण 
आपल्याक जाय थंय वतलो. ताच्या सांगाताक आसतले ताच्या विचारांकडेन 
जुळटा असले ताचे सांगाती. ताचे मित्र, ताच्यो मैत्रिणी. तांचे मुखार आमी 
जातलीं ताका आडखळ. म्हणटकच ताचे वांगडा तो आपलो म्हूण ताची काळजी 
घेत, अपुर्बाय करत भोंवपाची ही निमणी संद. मागीर कुकी आपल्या इश्टां वांगडा 
आनी काकी-काका आपल्याक जाय थय! 

म्हळें हें वर्स चुकोवप ना. तांच्या घरांतलीं लग्ना-बिग्नां ३० माय मेरेन 
उलगताली. जुनाचो बिम्ब तेन्नाच तयार जावपाचो. पांच जुनाक तो पोस्टांत 
आनी स्टॉलांचेर घालो म्हणटकच हांव आनी कामिनी मेकळीं. एक पंदरा दीस 
आमी भायर सरूक शकतालीं. ऑफिसांत श्‍वेता वांगडा आतां नेत्राय आशिल्ले. 
त्या दोगांकूय एकमेकांचो सांगात आशिल्लो आनी अंक कसो तयार करप हें 
श्वेताक अणभवान खबर आशिल्लें. प्रुफां काडूक आनी जायराती जमोवंक 
म्हाका आठ दीस पुरो जावपाचे जुलायच्या अंका खातीर! तेन्ना चलो कश्मीर 
म्हणत आमी तयार जाली. 

तरी एक प्रस्न उबो रावलोच. आमची कल्पना आशिल्ली कुकीची अकरावी 
जुलायांत बी सुरू जातली. तसोच अदमास आसतालो. ताका आमी म्हापश्यां 
सेंट झेन्हियरांत अडमिशन घेतिल्लें. झेव्हियर स्ट्रीक्ट तशें. आनी वर्ग सुरू जाताले 
आठ जुनाकूच. म्हणटकच कुकीचें किते करप? तो तर सामको कॉलेजकुमार 
जावन तयार राविल्लो. कश्मीराक वचत जाल्यार ताका पयलो दीस चुकपाचो 
आनी वीस-पंचवीस मेरेन सगळी मजा, इश्ट हांचे पासून तो वंचीत जावपाचो. 
नवें वातावरण, नवें कॉलेज, नवे मित्र आनी नवी उमेद. तातुंतल्यान कुकीक 
वंचीत कशें करप? 

शेवटी कामिनीन हाचेर तोडगो काडलो. हजार उपायांनी कुकीक समजायलो. 
वचून प्रिन्सिपलाक मेळळें आनी एकदांची कुकीची पालखी कश्मीर भोंवडे खातीर 
तयार केलीच. 

वतना दिल्ली आनी दिल्ली -ते जम्मू मेरेन ट्रेनीन वचप आनी येतना विमानान 
येवप अशें आमी थारावन ते प्रमाण तिकेटी बूक केल्ल्यो. आमी खंयचोय एक 

प्रवास जमनी वेल्यान आनी एक प्रवास मळबांतल्यान असो कार्यक्रम आखतात. 
जमनी वेल्यान भोंबल्यार धर्तरेचो सांगात लाबता, मनशांचो, सृश्टीचो सांगात 
आसता. मळबांतल्यान प्रवास केल्यार बेगीन पावतात पूण माती आनी मनीस 
हांचे मदीं खूब अंतर उरता. वयल्यान थोडो वेळ तुका सैमाचें सुंदर दर्शन जाता. 
पूण मागीर जीवन उरता तें कुपानीं. कुपां हीं धर्तरेर रावनूच बरीं दिसतात. कुपांमदीं 
रावून कुपांचेंय सौंदर्य भोगूंक मेळना आनी ध्तरेवेलेंय. धर्तरेर जीं मनशां मेळटात 
तीं आपलेपणान चलतात. विमानांतलीं, मळबांत मेळटात तीं मनशां केन्नाच 
आपलीं नासतात. तीं आपल्याच कोशांत आसतात. 

तेच पासत म्हाका पयसुल्ल्या प्रवासांत ट्रेनीचो वापर आवडटा. ट्रेन म्हळ्यार 
एक आगळोच अणभव. ट्रेनींतल्यान प्रवास करपी हो खऱया अर्थान भारतीय 
जावन वता. अठरा पंगड लोकांमदलोच आपूण जावन वता. विमानांत फक्त 
आपूण आपल्याचोच उरता. 

सिंगापूरच्यान मलेशियाक वतना आमी विमान टाळिल्लें. वतना बसींतल्यान 
गेल्लीं आनी येतना दुसऱ्या मार्गान ट्रेनींतल्यान परतल्लीं. जाका लागून थंयची 
धर्तर, थंयची सृश्ट, थंयंचे मनीस आनी संस्कृताय वेगवेगळ्या तासांनी आमकां 
अणभवूंक मेळिल्ली. ट्रेनींतल्यान वतना एक वेगळो अणभव मेळटा आनी मार्ग 
तोच आसलो तरी येतना ताचें रूप बदलता. अणभवूय वेगळे आसतात. जाय 
ती फकत पळोवपाची नदर! 

तरी लेगीत चड दीस भायर राविल्ल्यान नाय म्हळ्यार एक होमसिकनेस 
येता. केन्ना एकदां गोंयां पावनशें जाता. देखून चड करून आमी परतीचो प्रवास 
विमानांतल्यानूच करतात. 

६ जूनाक आमी मड़गांवच्या रेल्वे स्टेशनार दिल्लीची राजधानी एक्सप्रेस 
धरली. ह्या स्टेशनावेल्यान दोन दिसांखातीर खंयीय वचूंक जाय जाल्यार हांव 
गाडी हाडून हांगाच पार्क करून दवरतां. पूण आतां हांव वतालों वीस दिसांच्या 
प्रवासाक. तोय बी येतना विमानान येवपाचे तयारेन. ट्रेनीन आयिल्लोंय जाल्यार 
वीस दीस गाड़ी हांगा बेवारशी सोडपांत अर्थ नाशिल्लो. ते परस टॅक्सी करून 
स्टेशनार वचपूच शाणेपणाचें आसता. कामिनी आनी कुकी पणजेच्यान टॅक्सी 
करून म्हाका व्हरपाक आयिल्लीं. ताणीं आपली गाड़ी पणजे सरकारी वसाहतींत 
हाडून दवरिल्ली. 

आमची गोंय-दिल्ली अशी राजधानीची तिकेट ओके जाल्ल्यान तशें 
व्हडलेंशें टेन्शन नाशिल्लें. फक्त दिल्ली ते जम्मू मेरेनची गाडी ओके नाशिल्ली. 
आमचं सीटां वेटींग लिस्टांत आशिल्लीं. ३१-३२ अर्शी कितें तरी आशिल्ल्यान 
बुकींग करप्यान हुसको करपाची गरज ना म्हणिल्लें. हुसको ताका नाशिल्लो. 
सगळे पयशे घेवन तो हुसक्या मेकळो जाल्लो. हुसको आशिल्लो तो म्हाका. 
जर आमकांरेल्वेंत तिकेट आसुनय प्रवेश मेळ्ळोना जाल्यार? केन्ना खंय पावतलीं 
आनी आमकां खंयचे दिसा खंय पिकअप करपाचें तें आमी जॉनसाबाक सांगिल्लें. 
म्हणटकच ते प्रमाण आमचो प्रवास जावपाची गरज आशिल्ली. ट्रेनीचो प्रवास 
जावं विमानाचो. तो कांय बरां उसरां जावप हें देशांतले एक खाशेलेंपण उरूक 
ना. कळाव-लेट हें देशांतल्या प्रवासाचे एक आंगूच जाल्लें आसा. हो कळाव 
कितलीं बरां हें जाणा जावन तातुंतच समादान मानप आनी वेळार गाडी पावली 
जाल्यार खोस मनोबप इतलेंच आमच्या सारख्या प्रवाशांच्या हातांत आसा. तेच 
पासत हे नाना तरांचे हुसके प्रवासांत आमची फाट सोडिनांत. 

म्हाका ह्या हुसक्यांची पिडा मातशी चड! खूबदां हे पिडेंतल्यान मुक्त जावंचो 
म्हूण हांव धडपडटां. कामिनीक येवंक कळाव जालो जाल्यार हुसको, कुकीक 
इस्कोलांतल्यान येबंक कळाव जाल्यार हुसको! कामिनी म्हणटा हे हुसके करप 
सोड. जें कितें घडपाचें आसता तें चुकना. हो जालो दैववादी विचार. जें आमच्या 
नशिबांत बरयलां तें चुकना. जें घडपाचें तें घडटलेंच. हुसको केलो म्हूण तें 
चुकना. खरी गजाल! हेर लोकांनी तशें जरूर वागचें! पूण म्हज्या सारख्याक तें 
जमता व्हय? हांव तर एक संवेदनशील, सृजनशील असो उतरांचो निर्मातो. 

एकदां संडासाच्या कमोडांत एक ल्हानशें हुंदराचें पील पेंवतालें. ताका 
थंयच्यान काडपाचो हांवें खूबसो यत्न केलो. मागीर रागान मर तूं, म्हणत 
फ्लॅश ओडलो. कमोडांत प्रचंड सुनामी जावन तें माणकुलें हंदरा पील खंयचे 
खंय नाच जालें. त्या पिलाचें मुखार कितें जालां आसतलें काय ह्या हुसक्यानूच 
म्हजी पुराय रात न्हिदे बगर सरिल्ली. 

हे असले हुसके वायट हें हांव जाणां. पूण म्हजे बाबतींत तरी ताका उपाय 
ना. देखुनूच हांव म्हणटां, म्हाका सुदारपाचो कोणें यत्न करचो न्हय. हांव जसो 
आसां तसोच म्हाका जाय जाल्यार स्वीकारात. ना जाल्यार सोडून दियात. किते 
जावपाचें तें म्हजें जातलें. म्हाका तें मोन्यानी सोंसूकच जाय. आय अम अ 

व्हिक्टीम ऑफ माय ओन फिलॉसॉफी! 

ह्याच हुसक्याक लागून हांव कश्मीर वचपाचें टाळीत आयिल्लों. आतां 
सांगलें बगर रावं नज. कश्मीर पळयल्या बगरूय रावं नज आनी वचपूय ना असो 
हो एक विचित्र प्रकार. जेन्ना कश्मीर थंड आशिल्लें तेन्ना पळोवप जालेंना. 
आज दर दिसा खंय ना खंय बॉम्ब फुट्टा आनी कोण ना कोण मरता. त्या 
दगदगपी कश्मीरच्या देंगणांत वचप म्हळ्यार हुसक्याचेंच. म्हाका म्हजो हुसको 
केन्नाच दिसलोंना. कित्याक हांव जंय वतां थंय म्हजोच आसतां. हांव म्हाका 
शेणपाची केन्ना भिरांतूच नासता. हांव हेरांक शेणूंक शकतां. हुसको हेरांक जावं 
येता. तोय बी करपी कोण आसल्यार! पूण हांगा हुसको करपा सारके म्हजे लोक 
आशिल्ले. पयलीं हुसको आशिल्लो आईचो! ते पासत एक-दोन दिसां परस 
चड काळ भायर वचप, कसली रिस्क घेवप परवडनाशिल्लें. तशें करपाचें 
जाल्यारूच आईक भावांचे सुवादीन करून वतालों. परतून येवप गरजेचें. आवय 
खातीर. अशें शें कितें दिसतालें आनी हांव जिवाक सांबाळटालों. तिच्या वचपान 
तो हुसको मातसो थोडो जाल्लो. आतां कामिनी, कुकी आसा. खरें म्हळ्यार 
तांचे खातीर हुसको करपाची गरज ना. तरी जाता तो! 

त्याच हुसक्याक लागून कश्मीर वचप हांव मुखार धुकलतालों. जेन्ना थंड 
जातलें कश्मीर तेन्ना वचप म्हूण! पूण तें ह्या जल्मांत तरी थंड जावप शक्‍य ना हें 
म्हाका खबर आशिल्लें. कश्मीर थंड जावंचें! पयलीं सारकी सुखशांतताय नंदची 
अशें बऱ्याच लोकांक दिसना. कारण आयज मनशांपरस राजकारण खेळपाची 
एक खुमखुमीच चड गरजेची थारल्या. 

हांव एकटो आसल्यार आनी खंयीय तसलोच भिरांकूळ प्रकार घडल्यार 
तातुंतल्यान तड मारपाची म्हज्यांत तांक वा धैर्य आशिल्लें. पूण हांव जेन्ना 
कश्मीर सारख्या दुबावाच्या जाग्यार वतां तेन्ना कितेंय घडू येतालें. कामिनी 
आनी कुकीची पुराय जापसालकी म्हजेर आशिल्ली. हांव तांका म्हजे 
जबाबदारीचेर व्हरतालों. जशीं व्हरतां तशीं तांका हाडून पाबोबप हें म्हजें कर्तव्य 
थारतालें. हीच भावना थोड्या वो चड प्रमाणांत कामिनी भितरूय आसूंक जाय. 
आसतलीच. नातर सहजीवन म्हणटात ताका कितें अर्थ आसा? 

जॉनसाबान सांगिल्लें, ' तुमी येयात. थंय कांयच भंय ना. सगळें सुरळीत 
आसा. तुमी पयशे लेगीत हाडपाची गरज ना. जाय तितले दीस येवन रावात.'” 

शेवटी आठ-धा दीस अशें करतां करतां पंदरा दीस आमी रावतात, सगळें कश्मीर 
आमकां भोंवडावन दाखय अशें ताका सांगून आमी ते हिसपान परतिची तिकेट 
बूक केल्ली. पूण जॉनसाब जरी सांगतालो कांय भ॑य ना म्हूण तरी थंयची परिस्थिती, 
थंयचो आतंक आनी थंयचे प्रश्‍न जॉनसाबाचेर निंबून नाशिल्ले. जॉनसाब कश्मीरी 
म्हण कश्मीराक धंदो करतालो आनी भारतीय म्हूण गोंयांत धंदो करतालो. 
ताका कश्मीरच्या प्रश्‍नाचे चडूच पडिल्लें! 

दुसरी गजाल म्हळ्यार कश्मीराक मार-फार जावन तातूंत जे लोक मरतात 
तातूंत मरपाची तांचीच मक्तेदारी नाशिल्ली. तातूंत म्हज्या सारख्याचोय आसपाव 
जावं येतालो. दैववादी विचार करपी, जाचें पावलां ताच्याच वाट्याक तें येता 
अशें जरी म्हणटात तरी जाचें पावलां ताकाच थंय नियती ओडून व्हरता हेय 
मानचें पडटलें. सगळ्यांच्याच वांस्याक तें येताच अशें ना. तरी एक हुसको हो 
आसताच. समजा अशें कितेंय घडलें जाल्यार? घडलें जाल्यार मागीर ते ताप 
उतळताप काडचे पडटात ते सोसपाचे न्हय. मेल्लो मरून वता पूण फाटीं 
आशिल्ल्याचे हाल जातात. ते हाल कशे आसतात ते अणभव घेतिल्ल्यांकूच 
कळटा. 

हिमाचल प्रदेशांतल्या एका दुर्गम अश्या वाठारांतल्या एका ट्रेकांत पांय 
घसरून एका ट्रेकराक मरण आयिल्लें. तो कांय हजार फुटांवयल्यान निसरून 
बियास न्हंयत पडिल्लो. तो थंय पडलो, आतां ताका काडप कशे? आसू ताका 
थंयच अशें म्हूण काय ताका सोडून वचप शक्य नाशिल्लें! प्रसंग तर घडला. तो 
निस्तारपा बगर दुसरो पर्याय नाशिल्लो. ताका सकयल्यान वयर हाडप कसो? 
स्ट्रेचर बी त्या दुर्गम वाठारांत खंयच्यान हाडटले? हेलिकॉप्टर मागयतले जाल्यार 
कशें मागयतले? तें मडें मागीर एका दांड्याक बांदून, धुकराक व्हरतात तर्शे वयर 
हाडिल्लें. 

हे असले प्रसंग म्हज्या दोळ्यां मुखार नियाळता आसतना आनी तातूंत 
अतिसंवेदना आनी कल्पनेच्या संवसारांत सतत वावरत आशिल्ल्यान हुसक्या 
मेकळो जावप कशें तेंच म्हाका कळना. 

गाडयेचो हुसको नाशिल्लो. ती टायमार आसा अशें स्टेशनाबेले स्पीकर 
आङ्डताले. गाडी टायमार आसा म्हणटकच ती टायमार कित्याक आसा काय? 
होच हुसको म्हाका जावंक ना हेंच नशीब म्हणपाचें. 

खऱ्यानीच दिल्ल्या वेळार, म्हळ्यार सकाळच्या १० वरांचेर राजधानी 
एक्सप्रेस दिल्लीचे वाटेक लागली. गाडयेंत बसल्या बराबर, अजापाची गजाल 
म्हळ्यार म्हजे हुसके खंयचे खंय नाच जावन गेले. 

सकार्ळी उठून आतां पेपर वाचपाचो हुसको ना. बिम्बाच्यो जायराती 
जमोवपाचो हुसको ना. प्रेसाचीं बिलां अजून पावूंक ना म्हूण प्रेसवाल्याचो फोन 
येवपाचो हुसको ना. वीस दीस, कांयच म्हळ्यार कांयच चिंतपाचो हुसको ना. 
फकत दोळे उगडे दवरून, कान उगड़े दवरून पळोवपाचें, आयकुपाचें आनी 
मेंदवाच्या वेगवेगळ्या कप्प्यानी तें साठोवन दवरपाचें. केन्ना तरी कागदार 
देवोबपाखातीर! 

राजधानी एक्सप्रेस म्हळ्यार एक अणभव. राजधानी सुरू ज्ञायत सावन 
प्रवाशांक तिणें येरादारीची बरी सेवा दिल्या. सांज जावन काळोख जाय म्हणसर 
हांव फकत फाटल्यो यादी काडीत भायर पळयतालों. खंयची खंयची सुवात 
वळखिची आसा, खय पावलां हांव आतां असो म्हाकाच प्रस्न करीत मनाचो 
खेळ खेळटालों. वीस-बावीस वर्सा उपरांत हांव ह्या मा्गविल्यान दिल्ली वतालों. 
निमणो गेल्लों तो भोवतेक १९८७ वर्सा. आकाशवाणी नभोनाट्य पुरस्कार 
घेवपाखातीर. त्या उपरांतूय दोनदां निमंत्रण आशिल्ले आकाशवाणीचे. शेगीत 
तीन वर्सा हो पुरस्कार लाबिल्लो म्हाका. पूण आकाशवाणीच्या राजकारणाक 
लागून हांवें पुरस्कार घेवपाक न्हयकार दिल्लो आनी तेन्नाच्यान दिल्लीय म्हाका 
पयस जाल्ली. 

फाटलें कांयच म्हाका याद नाशिल्लें. सगळो मार्गूच, वाठारूच बदलून 
गेल्लो म्हळ्यार जाता. हांगा दर सात वर्सानी पुराय शरीर बदलता. फकत आंगाच्यो 
पेशीच न्हय तर एकंदर रूपकारांतूच बदल जाता थंय वीस वर्सांत पुराय देश 
बदलून गेल्यार अजाप न्हय. पूण बदलूंक नाशिल्ली ती प्रवाशांची मानसिकताय. 
रेल्बेंत जागो मेळोवपा खातीर धांवपळ. आपलो जागो आपल्याक मेळळो 
म्हणटकच सर्वस्व आपले सुवादीन आयले ह्या अविर्भावांत तो जागो आपल्या 
अधिकारांत घेवप आनी मागीर हळुहळू हेरांच्या अस्तित्वाची जाणविकाय करून 
घेवप. मागीर तूं खंयचो, तूं कितें करता बी हय न्हय शी वळख करून घेवप. 
मागीर आपलें स्टेशन आयलें काय खंयचे खंय कांयच ना. सतत धांवत आसता 
ती मात ट्रेन. 

दिल्ली स्टेशनाचेर ज्युस्त बारा वरांचेर राजधानी भितर सरली. सगळ्यांची 
देंबपाखातीर धांवपळ. ट्रेनींत चडपाकूय धांवपळ आनी देंवपाकूय धांवपळ. 
सुसेगाद, आवांताद देंवपी असो हांवें एकूय प्रवाशी अजून मेरेन पळोवंक ना. 
मागीर तो प्रवास बसींतल्यान आसू, ट्रेनीतल्यान आसू वो विमानांतल्यान. ट्रेनीत 
तरी सरळ उबें रावंक मेळटा. विमानांत बरोच वेळ पॅसेंजरांक अश्टवांकूड जावन 
रावचें पडटा. कित्याक तर देंवपाची घाई! 

आमकां कसलीच घाई नाशिल्ली. आमची जम्मू-तावी ट्रेन रातच्या धा 
वरांचेर आशिल्ली. राजधानी वातानुकुलीत गाडी आशिल्ल्यान भितर आमकां 
भायल्या तापमानाची कल्पना नाशिल्ली. गाडयेंतल्यान देंवल्यांत मात भायर 
सामको उजो. गोंयांत आमकां गाडयेंत पावसानूच बसयल्लें. महाराष्ट्रमेरेन पावस 
अदींमदीं आमकां हात हालयतालो. मागीर रातचें भायर कितें चलताले तें कळूंक 
मार्ग नाशिल्लो. जेन्ना दिल्ली देंबलीं तेन्ना हो उजो! ह्या उज्यांत सात-आठ वरां 
काडपांत अर्थ नाशिल्लो. शक्यूय नाशिल्लें ते! सगळें सामान घेवन खंयतरी 
बेवारशी कशे रावपा बदला खंयच्याय हॉटेलांत वचून थोडो आराम करपूच 
शाणेंपणाचें आशिल्लें. रेल्वे स्टेशनार खरें म्हळ्यार पयल्या दर्जाच्या प्रवाशांखातीर 
वेटींग रूम आसतात. तांचोय दर्जो उचेलो आसचो अशी अपेक्षा आसता. पूण 
थंयची गर्दी आनी हळशिकावणो परिसर म्हळ्यार लोकांविशीं ओड दिसपा बदला 
विटूच येवप म्हळ्यार चूक जावंचेनां. 

दिल्लींतले गरमे सारकींच दिल्लीचीं हॉटेलांय उजो म्हळ्यार जाता! दया 
माया वो जाका कन्सिडरेशन बी म्हणटात तसलें कांयच थंय ना. धंद्या मुखार 
मनीसपण उपकारना हें जर खंय शिकपाचें जाल्यार दिल्ली वचचें. चार बरां जावं 
बो चोवीस वरां. पुराय दिसाचें भाडें भरून हॉटेलांत रावपाचें हें हॉटेलवालो 
मख्खपणान सांगता. फकत न्हावपा खातीर अडेज-तीन हजार रूपया खर्चूवप 
म्हळ्यार ती क्रिमिनल वेस्टेज अशें आमकां दिसताली. दिसभर रावपाचें आशिल्लें 
जाल्यार तितले पयशे दिवपाक हरकत नाशिल्ली. बरें वेवस्तीत रावंक मेळटा 
जाल्यार तीन हजार व्हडले न्हय. आमचें म्हारगाय आनी सवाय हाचें एक आगळे 
गणीत आशिल्लें. जें कितें बील येता तें आमी तिनानी भागतालीं. एकल्याक 
जितलो खर्च जाता ताचेवेल्यान आमचें म्हारग काय सवाय तें थारतालें. बील 
कोणेय फारीक करू मागीर! अजपाची गजाल म्हळ्यार आमकां अशे तरेन खर्च 

करप सवायूच दिसतालें सगळें. मागीर ती टॅक्सी आसूं, जेवण आसूं वो हॉटेल 
आसू! तरी थोड्या काळाखातीर आमकां म्हारग हॉटेल नाका असो निर्णय घेवन 
आमी गोवा सदनाची वाट धरली. 

चुकिल्लीं गोरवां करमळेच्या तळ्यांत तशें दिल्ली आयिल्लो गोंयकार 
गोवा सदनांत येता. 

गोवा सदनांत रूम आसल्यारूय ते कोणाक मेळनांत. थोड्या रूमांनी मंत्री- 
आमदार रावतात आनी थोड्या रूमांनी सरकारी अधिकारी. उरिल्ल्या रूमांचो 
थंयचे अधिकारी धंदो करतात. तांकां थंय विचारतलो आवय बापूय कोण नासता. 
आमकां चार पांच वरां खातीर रूम घेवपाची गरज नाशिल्ली. डॉरमेंटरी माथ्या 
वयल्यान पुरो जाल्ली. सगळ्यांनी न्हावन धुंबन वेवस्तीत आराम केलो. सांजचें 
साडे सात वरांचेर थंयच्याच कॅन्टीनांत जेवपाचें कारण म्हळ्यार ते दीस फ्रेश 
बांगडे आशिल्ले आनी तांचें हुमण केल्लें. मुखार नुस्तें कितें मेळळें जाल्यार! 
अशें म्हणत आमी बांगड्यांचेर वेवस्तीत ताव मारून जम्मू-तावी धरपा खातीर 
दिल्ली रेल्वे स्टेशनाचो रस्तो धरलो. 

जम्मू-तावी रातच्या धा वरांचेर सुटपाची आशिल्ली. आमचो दबो 
वातानुकुलीत आशिल्लो आनी रातभर वेवस्तीत न्हिदून वचूंक मेळपाचें. पूण 
आमकां जागो मेळ्ळो जाल्यार! आमचें रिजर्वेशन आशिल्ले. पूण तें वेटींग 
लिस्ट म्हळ्यार कांयच न्हय अशें आमकां हड्ड्यार हात मारून रिजर्वेशेनाचे 
पयशे घेतिल्ल्या गोंयच्या मनशान सांगिल्लें. कितें जाता तें पळोवंया. मेळटली 
आमकां सुवात असो आशावाद मनांत रिगोवन आमीय तशेंच जावं म्हणत 
आशिल्लीं. पूण मनांत आशिल्ली दुगदूग मात कमी जाय नाशिल्ली. 

वेळार गाडी स्टेशनार घुसली. आमी टिसीचो शोध घेतालीं. आमकां सुवात 
दिवपाचें काम फकत टिसीच करूंक शकतालो. हांव टेन्शन घेतालों ताचे फाटलें 
कारण हेंच आशिल्ले. म्हाका कितलेय त्रास काडपाची सवंय आशिल्ली. हे 
आदीं हांवें जनरल डब्यांतल्यान रातभर दारार हुमकळून प्रवास केल्लो. 

सुमन्त केळेकार तेन्ना जाग पुण्याक छापतालो. म्हाका दिसता १९७८ 
तलीं गजाल. रवीन्द्रबाबान म्हाका जागाचो मॅटर घेवन पुण्याक वचूंक सांगिल्लें. 
पुण्याक वचपी ट्रेन रातची काय सांजची आशिल्ली. तेच दिसा पुंडलीक नायकाचें 
लग्नूय आशिल्लें. तें करून हांव पुण्याक वचूंक भायर सरिल्लों. रिजर्वेशन ना. 

तिकेट काडून जनरल डब्यांत बसून गेल्लों. कॅसल रॉक मेरेन बसूंक मेळिल्लें. 
मागीर मिटरगेज वचून ब्रॉडगेज जाता तेन्ना दुसरे ट्रेनींत चडपाक सुवातूच ना. 
हांव तसोच रातच्या बारांक काय केन्ना तरी दाराक हुमकळत पुण्याक गेल्लों. 

आतां म्हजे वांगडा कामिनी आनी कुकी आशिल्लीं. तेन्ना हांव एकटो 
आशिल्लों. म्हजे त्रास म्हाकाच सांगपाक अर्थ नासतालो. हांगा ह्या दोगांयचे 
त्रास म्हज्यान पळोवंक जावपाचे नाशिल्ले. तांचे खातीर तरी म्हाका दोन जागे 
खंयचेय परिस्थितींत, खंयचेय किमतीर फैदासूंक जायच आशिल्ले. हांव यत्न 
करतालोंच. पूण हांव मातसो पॉब्र फिदाल्ग. आंगांत फुडाऱ्याचे गूण. शिवाय 
साहित्यीक! थंय म्हाका सुणो खायनाशिल्लो! तरी आब मोठो. कामिनीक हें 
सगळें होलमतालें. म्हजेकडेन कांय जावपाचें ना हाची ताका जाणविकाय 
आशिल्ली. म्हाका आनी कुकीक बॅगां पळय म्हूण सांगून ही शूर मर्दागिनी हांगा 
थंय धांवली. खंयच्यान तरी टिसीक धरलो. तातूंत ताका आनीक एकलो कोण 
मेळ्ळो. ताचे बायलेन ऐनवेळार प्रवास रद्द केल्लो. तो एक बर्थ आशिल्लो जो 
कामिनीक दिवपाचो उतर ताणें दिल्लें. तें उतर घेवन कामिनी आनीक दोन बर्थ 
सोदतालें. टिसी फाटल्यान जळू कशें लागिल्लें. मनार घेतकच काम पुराय केले 
बगर सोड़प ना हो कामिनीचो सभाव. 

टिसीन सांगलें जागो ना. खूब लोक वेटींग लिस्टार आसात. तुमी दुसरे 
ट्रेनीत ट्राय करात. दुसरी ट्रेन म्हळ्यार फाल्यां. ती धरून केन्ना पावतलीं श्रीनगराक? 
थंय जॉनसाब आमची वाट पळयतलो. तकलेर भन्नाट टेन्शन. “मरू पाडपडिल्ले. 
फाल्यां जाल्यार फाल्यां या' हाें उबगून म्हळें तशे कामिनीन दोळे मोठे केले. 
ताणें जापसालकी आपल्या भुंजार घेतकच हेरांनी तातूंत मेतेर जावप ताका 
आवडना. हांव तोंड धांपून ओग्गी रावलों. तें टिसी फाटल्यान हात धुंवन लागिल्लें. 
टिसी देशाचो सगळो भार आपल्या माथ्यार आसा अशी नुरा करून, हातांत एक 
चार्ट घेवन हांगा थंय धांवता अशें दाखयतालो. खरें म्हळ्यार तो थंयचे थंय 
घुस्पतालो . 

हालींच बेंचणुको जावन नवें सरकार घडिल्लें. लालू प्रसाद वचून रेल्वे 
मंत्रालयाचो भार ममता बॅनजींन आपल्या भुंजार घेतिल्लो! मंत्रालयाचो ताबो 
घेवन तिका थोडेच दीस जाल्ल्यान अजून तिका रेल्वेंतलो भ्रश्‍टाचार पयस करूंक 
वेळ मेळूंक नाशिल्लो जाबंये. बेशीस्त आनी आपल्या वाद्याचे रेल्वे कर्मचारी 

म्हळ्यार रेल्वे खात्याक लागिल्लो शिरापूच म्हणूंक जाय. प्रबाशी आपल्यो 
हजार विवंचना घेवन रेल्वे प्रवास करतात. सगळेच प्रवासी मौज मजा, फोल्गां 
मारूक रेल्वेंतल्यान वताच अशे नांत. तातुंतले भोंवतेक प्रवाशी आपल्या नोकरी- 
वेवसाया खातीर प्रवास करतात. कोण आपलो जिवा भावाचो कोण तरी निमणो 
स्वास घेता, ताचे खबरेक म्हूण वता. रेल्वेंत हजार प्रवाशांची गर्दी तशी रेल्वेंतल्या 
दरेक प्रवाशाच्या माथ्यार हजार प्रस्नांची गर्दी आनी भार आसता. 

तांचे सगळेच प्रस्न रेल्वे कर्मचारी आनी मंत्रालय सुटावे करूक शकतात 
अशें ना. प्रवाशांची तशी अपेक्षाय नासता. पूण वरांची बरां रांकेंत रावून, पयशे 
भरून जे ट्रेनीची तिकेट काडिल्ली, आरक्षण केल्लें ते ट्रेनींतल्यान निदान उण्या 
त्रासांत प्रवास करूक मेळचो इतलीच माफक अपेक्षा प्रवाशांची आसता. जांच्या 
दुडबांचेर जांकां हजारांनी रूपयांचो पगार, हेर भत्ते आनी सूख सुविधायो फाव 
जातात त्या कर्मचाऱ्यांनी निदान नमळायेन ह्या प्रवाशां कडेन उलोवंक जाय 
आशिल्लें. पूण हे कर्मचारी सर्वेसर्वा जाल्ले वर्री वागताले. आपले मुखार जे 
कोण लेमेलेमे करतात ते कोण, तांचे समाजांत स्थान किते हें कायच पळयनासतना 
हे टिसी तांचे कडेन वागतात. 'अडला हरी गाढवाचे पांय धरी' हे उक्ती प्रमाण 
रिजर्वेशन नाशिल्ले वो वेटींग लिस्टार आशिल्ले सगळे हरी त्या काळो डगलो 
घालून हांगा थंय धांबिल्ल्याचें नाटक करपी गाढवांचे पांय धरताले. पूण तांकां 
पाजर फुटनाशिल्लो. 

गाड़ी सुटपाची वेळ जाल्ली. शेवटाक त्या काळ्या डगल्यांच्या टिसींक 
काकूट आयली. तांणी आमकांच न्हय तर अडचल्ल्या सगळ्या प्रवाशांक भितर 
चडात म्हूण सांगलें. तांचो सिम्रल मेळळे बराबर प्लॅटफॉर्मावेल्या प्रवाशांनी भितर 
घालून घेतलें. बसपा-न्हिदपाचें सोडा गाडी सुटचे पयलीं गाडयेंत भितर सरूक 
मेळळें हेंच आमकां खूब जाल्लें. 

गाडी सुटली. टिसी आपूण खूब कितें करतां आनी आपल्याचेर जबरदस्त 
प्रेशर आसा अश्या अविर्भावान डब्यांतल्या डब्यांत भोंवताले. मदींच येवन आमचे 
कडेन तिकेट मागताले. आमी ज्या डब्यांत गर्दी केल्ली, तातुंतले आमचे पयलीं 
भितर सरिल्ले आनी जांचे कडेन रिजर्वेशन आशिल्लें ते आमचे कडेन घुसखोर 
म्हण पळयताले. न्हिदपाचो वेळ जावंक नाशिल्लो तरी आपल्या खिणयाळ्या 
आसनाचो ताबो घेवन ताणी ताचेर पातळावन दिल्लें. मात्सो कुशीन सरून वो 

पांय दोडून आमकां तात्पुरतें बसूंक दिंव येतालें. पूण तांकां स्त्रीदाक्षिणूय नाशिल्लें 
आनी सिनियर सिटीजना विशीं आदरूय! म्हज्या पिकिल्ल्या केंसां खाडांचें 
भांडवल हांव अश्या प्रवासांत जावं कोण वळखना थंय करून सिनीयर 
सिटीजनाचो लाव घेतां. म्हणचे लोकूय म्हाका ती घेवंक दितात. पूण ह्या 
डब्यांतले मात काळीज नाशिल्ले. तांकां कामिनीचीय काकूट नाशिल्ली आनी 
म्हज्या सारख्या सिनियर सिटीजनाचीय! त्या मानान कुकी बरो! तो कोणाची 
भीड-मुर्वत बाळगिनासतना सगळे बर्थ आनी जागे आपलेच म्हणूच अधिकारान 
वचून बसतालो आनी ताका कोण हरकतूय घेना आशिल्लो. 

टिसी आयलो. ताणें सगळ्यांच्यो तिकेटी तपासल्यो. जे कोण त्या डब्यांत 
पातळिल्ले आनी आमकां कुलो तेकोवंक लेगीत सुवात दिना आशिल्ले तेच 
प्रवाशी त्या डब्यांत आक्रमण करून आशिल्ले. आमचे वरीं तांचेय कडेन 
रिजर्वेशन नाशिल्लें. कांय जाण तर दुसऱया डब्यांतलेय आशिल्ले. आमकां 
खबर नाशिल्ल्यान ते जागे तांचेच अशें समजून आमी दचकून आशिल्लीं. दुसऱ्यांचे 
सुवातेर अतिक्रमण नाका म्हूण! 

अर्देवरा भितर टिसीन सगळ्यांक बर्थ दिले. आमकां दिशिल्लें आमकां 
तिगांकूय वेगवेगळ्या डब्यांनी वचचें पडटलें. आमची तयारीय आशिल्ली. पूण 
दरेक प्रवाशा कडल्यान घासाघीस करून शंबर रूपया एक असो जागो विकून, 
आमचेर उपकार केल्ल्या त्या टिसीन आनीकूय एक उपकार केल्लो, आमकां 
तिगांकूय एकाच डब्यांत, एकाच कंपार्टमेंटांत जागो दिल्लो. इतलेंच न्हय तर 
गाडी सुटचे पयलीं ट्रेनींत जागो ना, दुसरे गाडयेन वचात अशें सांगपी त्या टिसीन 
सगळ्याच प्रवाशांची वेवस्ता केल्ली. घेवं ताणें मागीर शंबर रुपया! ना तर सगळेच 
त्रास जावपाचे अशें चिंतून आमीय मनांतल्या मनांत तांचे उपकार मानले. 

जम्मू-तावी आनी पयलीं आशिल्ली ती राजधानी एक्सप्रेस हांचे मदलो 
फरक हे गाडयेंत भितर सरल्या बरोबर आमकां जाणवलो. आमी वातानुकुलीत 
डब्यांत आशिल्लीं. पूण एअर कंडीशनर कित्याक म्हणटात हेंच तांकां खबर 
नासुंये! सिन्नीचे जन्मोजन्मीचे फॅनूय वयर विचित्र आवाजांत घुंवताले. 

पंचवीस वर्सा पयलीं हांव असोच हिमाचल प्रदेशांत बी वतना ट्रेनींतल्यान 
गेल्लों. 'गोमाचल ते हिमाचल" हें प्रवास वर्णनूय बरोवन ताका कला अकादमीचो 
आनी उप्रांत साहित्य अकादेमीचोय पुरस्कार घेतिल्लो. त्या वेळा वेली रेल्वेची 

परिस्थिती आनी आतांची परिस्थिती हातूंत व्हडलोसो बदल जावंक नाशिल्लो. 
तेच सहप्रवाशी. पयलीं डब्यांत भितर सरूक लेगीत आडखळ हाडपी. एकदां 
डब्यांत घुसलो म्हणटकच मागीर तेच तुजे जिवाभावाचे इश्ट जावन वचपी. तेच 
“तूच माझे सांगाती' म्हणत खडखडत घुवपी सिन्नी पंखे. बदल जाल्लो तो 
भ्रशश्‍्टाचारांत. ते काळार रिजर्वेशन नासल्यार हमालाच्या हातार धा-वीस रुपया 
उडोवन आमी बसपा पुरतो जागो घेताले. आज हमालांची मक्तेदारी संपुश्टांत 
आयिल्ली. ती सरकारी रेल्वेचो भरमसाठ पगार घेवप रेल्वे कर्मचाऱ्यांनी घेतिल्ली. 

आमचो डबो आशिल्लो तातुंतलो टिसी पयलीं जागो ना म्हणटालो. ताणें 
शंबरेक लोकांक तरी तशें सांगिल्लें. तांचे विनवणेकडेन तुच्छतेन पळयल्लें. 
सुण्या सारको वागतालो आनी वागयतालो म्हळ्यार जाता. पूण ताणेंच उपरांत 
त्या शंबरूय प्रवाशांक खंय ना खंय जागो दिल्लो. म्हणचे ते गाडयेंत रिकामे 
जागे आशिल्ले! जर ताचें आयकून आमी ते गाडयेंत चडूक नाशिल्ले जाल्यार 
गाड़ी तशीच सुटपाची! सगळे जागे खालींच वचपाचे! लुकसाण कोणाक 
जावपाचें? भारतीय रेल्वेक आनी म्हज्या सारख्या प्रवाशांक. आमचे तिकेटीचे 
दुडू आमकां मेळपाचे. पूण वेल्यान त्रास भोगपाचे. सगळेच गणीत चुकपाचें. 
आनी फायदो कोणाक? तर ह्या टिसींक. जांकां म्हयन्या म्हयन्याक भरमसाठ 
पगार मेळटा तांकां. ताणें आमचे कडल्यान दरमाणसी शंबर रुपया घेतिल्ले. 
म्हणचे ताणें शंबरेक लोकां कडल्यान तशे ते घेतिल्लेच. आमचे कडेन तो 
प्रत्येकी दोनशीं काय तिनशीं रुपया मागतालो. घासाघीस करून कामिनीन तो 
दर शंबरांचेर हाडिल्लो. गरजेक आयिल्ले सगळेच कितें कामिनी नाशिल्ले. 
तातूंत म्हजे सारकेय आशिल्ले. तिनशीं तिनशीं! घे सायबा एकदांचे आनी दी 
म्हाका जागो म्हणपी! शंबरूच धरले जाल्यारूय शंबर लोकांचे कितले जाले? 
धा हजार रूपया. आपले पगारा भायर एके रातीक धा हजार रुपया जोड? ही 
रक्‍कम कमीच आसतली? थंयचो तो भ्रश्टाचार, पिडापीड आनी प्रवाशांकडे 
वागपाची रीत आनी प्रवाशांची अगतिकताय हें सगळें पळयत जाल्यार देश 
सुदारपाची शक्यताय कमीच आशिल्ली. 

बर्थाचेर पडून रेल्वेच्या हारश्यांतल्यान भायर पातळिल्लो काळोख हांव 
नियाळटालों. देशाची आयची अवतिकाय ह्या गुप्प काळखासारकीच 
आशिल्ली. तरी मदींच लागपी गांवांतले मिणमिणटे दिवे दोळ्यांमुखावेल्यान 

पासार जाताले ते पळोवन देशाक तरीय हातुंतल्यान भायर काडूं येता अशे 
आशावादी विचारूय म्हज्या मनांत येवन वताले. 

सकाळीं आठ वरांचेर थारिल्ल्या वेळार ममता बॅनर्जीली जम्मू-तावी जम्मूत 
भीतर सरली आनी स्टेशनार भीतर सरचे आदी थोड्या अंतरार रखडली. नवे 
व्हंकलेक घरांत भितर काडूंक तिका ओवाळपाची, हुंबर्‍्यार तांदळानी भरिल्लो 
घट दवरून तो उजव्या पांयाच्या आंगठ्यान लवंडून घरांत भितर सरूक लावप 
बी असली प्रथा कांय कडेन आसता. ते खातीर व्हंकलेक, मागीर ती प्रवासांत 
कितलीय थकिल्ली आसूं, तयारी जाय मेरेन दारांतून तिश्ठची पडटा तशी जम्मू- 
तावी स्टेशनार पावचे पयलीं तिश्ठली. नवी व्हंकल नासतनाय ती थारायल्लीय 
अशे सुवातेर की सकयल देंवप मुश्कील. ओव्हर ब्रीज सो. पोंदच्यान जम्मूच्यो 
गाडयो, स्कुटरी, सायकली, मनीस बी येताले वताले. सकयल देंवून ते देवांचे 
वो देवळांचे भुंयेक पांय लावचो आशें दिसलें तरी ती केन्ना सुटत हाचो नेम 
नाशिल्ल्यान, बशिल्लेकडच्यान भायलो वेव्हार पळोवन वेळ सारल्या बगर दुसरो 
पर्याय नाशिल्लो. तब्बल दोन वरांनी जम्मू तावीन हालचाल केली आनी एकदांची 
स्टेशनांत भितर सरली. 

आमी जम्मू पाविल्लीं. जम्मू रावपाचो आमचो बेत नाशिल्लोच. आमकां 
जाता तितले बेगीन कश्मीराक पावन जॉनसाब वो ताणें तैनात केल्ल्या मनशांक 
मेळपाचें आशिल्लें. ताचेकडेन संपर्क करतलो म्हळ्यार मोबायल आमचे बंद 
जाल्ले. जम्मू कश्मीराक भायले मोबायल म्हळ्यार सीम कार्ड चलना. थंयचें 
थळावें वापरचें पडटा. आतंकवादी लोकांचेर नियत्रण दवरपा खातीर जम्मू कश्मीर 
सरकारान तशीं पावलां उबारिल्लीं. म्हणटकच खंयतरी लोकल फोन आसल्यार 
ताचेवेल्यान संपर्क करचो पडपाचो. पूण आमी केल्ल्या हिशेबा प्रमाण सांजचीं 
पांच-स मेरेन कश्मीराक पावपाचीं. मागीर कळाव जालो जाल्यारूच ते हुसको 
करूक शकताले. 

स्टेशनावेल्यान आमी जंय कश्मीराक वचूंक टॅक्सी सुट्टात त्या स्टॅन्डार 
गेलीं. हमालान आमचीं बॅगां आपल्या बोडार मारून आमच्यो पोटल्यो थंय 
व्हरून उडयल्यो. आदींच थंय आनीकूय प्रवाशी आशिल्ले. कांय टॅक्सी भरिल्ल्यो 
पूण भायर सरनासतना थंयच उब्यो आशिल्ल्यो. आमकां पळोवन कांय ड्रायव्हर 
श्रीनगर श्रीनगर करीत लागीं आयले. 

जम्मू कितें आनी गोंय कितें! सगळे कडेन टॅक्सी ड्रायव्हरांचो सभाव, 
मानसिकता आनी वागणूक एकूच.रंग-रूपांत, भाशेंत फरक आसलो तरी टॅक्सी 
ड्रायव्हर हीच तांची खाशेली संस्कृताय. वाठार परकी आसलो तरी तांका बळी 
पड़पाचीं दुबळेपणा करपाची गरज नाशिल्ली. आमी बऱ्याच जाणांक पयस 
करून आमकां जाय तसलीच आवांताद अशी इनोव्हा गाडी निवडली. 

हांगा टॅक्सी म्हळ्यार असल्योच व्हडल्यो गाडयो. वाठार पहाडी जाल्ल्यान 
जिपी, सुमो ह्या सारखीं वाहनां प्रवासाक सोयिस्कर आसतात. प्रवास बरोच 
लांबचो आशिल्ल्यान विस्कळ अशी ऐसपैस गाडी गरजेची आशिल्ली. काका, 
काकी, कुकी खातीर ड्रायव्हरान मदलें शीट आरक्षीत केलें. फाटल्यान दोन 
आनी ड्रायव्हर सायडीक एक अशे आनीक दोन प्रवाशी मेळटकच तो गाडी 
सोडटलो अशें दिशिल्लें. पूण सगळे पॅसेंजर भरून लेगीत तो आपलो हेर ड्रायव्हर 
इश्टांबांगडा टिबल्यो बावल्यो करतालो. हेर टॅक्सींतलेय पॅसेंजर आपले मख्ख 
बसून आशिल्ले. म्हळें, केन्ना गाडी सोडटलो काय म्हूण विचारूया! तशें ताका 
विचारल्यार म्हणूंक लागलो कर्फ्यू काडटकच! 

क्यू खंय लायिल्लो तर? कपर्यू लागता तो ज्या वाठाराची परिस्थिती 
हाताभायर वचून शांतताय इबाडटा तेन्ना. पुराय जम्मू वाठार तर शांत दिसतालो. 
सगळेकडेन नॉर्मल परिस्थिती आशिल्ली. टॅक्सी स्टॅन्डाच्या थोड्या अंतरार सुरक्षा 
दळाचे सैनिक अत्याधुनिक शस्त्रा घेवन तळ ठोकून आशिल्ले. येतल्या वतल्याचेर 
नदर मारताले. पूण फाटलीं कितलीं तरी वर्सा ही परिस्थिती अशीच आशिल्ल्यान 
तिकाच नॉर्मल परिस्थिती म्हणपाची संवय जाल्ली. परिस्थिती कर्फ्यू 
लावपासारकी केन्ना जाता, तर जेन्ना पन्नास-शंबर लोक दंगलीत मेल्ले 
आसतात, लोक चोम्या चोम्यानी वता थंय जाळपोळ करतात, वाटेर मेळटा 
ताच्या पोटांत तलवारी घुसडटात तेन्ना. तसली काय परिस्थिती थंय दिसनाशिल्ली. 
मागीर कर्फ्यू कित्याक कर्माक लायला? अशें येवजीत हांवें थंयच्या एका सुरक्षा 
जवानाक कफर्युची गजाल विचारली. तर कर्फ्यू कश्मीराक आशिल्लो. कश्मीर 
जम्मूसावन तिनशी कि. मी. अंतराचेर आनी थंयच्या कर्फ्यूक लागून हांगा 
वाहनाचेर नियंत्रण दवरिल्लें. कश्मीरचो क्यू सदळ करतकच गाडयो सोडटले 
म्हणपाचें कळळें आनी तो सदळ जावपाची वाट पळयत आमी गाडयेंतूच 
आखडून बसून रावली. 

जम्मूची गरमी म्हळ्यार गरमी नाशिल्ली. ती खतखतपी हवाच आशिल्ली. 
ताका ते लू म्हणटात. गरमी कशी आसता ताचो अणभव दिल्ली घेतिल्लोच. 
तातूंत आनी हांगा फरक नाशिल्लो. भायर उबो रावून पांय सदळ करतलों म्हळ्यार 
खंयच सावळी ना. एकूच झाड आशिल्ले, थंय टॅक्सी युनियनान फ्रीज दवरिल्लो. 
फोन दवरिल्लो. टॅक्सी बुकींग करूंक रजिस्टर दवरिल्लो आनी खंयच्या तरी 
देवाची स्थापनाय करून उडयल्ली. त्या रूखाचो परिसर ड्रायव्हरानी सामको 
भरून गेल्लो. तांचे ड्रायव्हर संस्कृतायेचे पचके विनोद आनी आङ्डून उलोवप 
म्हाका पचपासारकें नाशिल्लें. त्या परस ती इनोव्हाच बरी आशिल्ली. प्रत्येकी 
पांचशीं रूपया तर फारीक केल्ले! 

सुमार साडेबारा वरांचेर क्यू शिथील केल्ल्याचो गूड न्यूज, शुभवर्तमान 
कानार पडलें आनी एका बराबर मूस कश्यो सगळ्यो गाडयो कश्मीरचे दिकेन 
भन्नाट सुटल्यो. एका फाटोफाट एक वचपी गाडयांची अशी ती एक रॅलीच 
जाल्ली. 

आमचे कडल्यान पयशे गोळा केल्लो तो प्राणी खंयचे खंय नाच जाल्लो, 
गाडी चलोवंक दुसरोच कोण तरनाटो भुरगो बशिल्लो. बरो वीस-बावीस वर्साचो. 
शरीर बी कमायल्लो. जीन पॅन्ट, टी शर्ट आनी माथ्याक एक कॅप. सलमान खान 
जसो दिसता तसो भेस. ताका सलमान खानाचें मातशें मारतालेंय बी. तसो 
ताचो आब आनी नेटूय आशिल्लो. गाडीय बरी स्टायलीश चलयतालो. म्हळे 
बरो आसा. 

एक-दोन किलोमिटर गाडी पावल्या मात ताचें खरें रूप कळळें. गोंयांत 
आड वाटेर आसतात तशे तालांव दिवपी ट्रॅफीक पोलीस हांगाय आडवाटेर 
आशिल्ले. ताणीं गाडी आडायली. गाडयेचीं कागदपत्रां, ड्रायव्हराचें लायसन 
बी तपासणी जाली. लायसन आशिल्लें. पूण मेल्ल्याकडेन प्रवाशांक व्हरपाचें 
परमिट नाशिल्लें. ती प्रायवेट गाडी आनी बेकायदेशीर धंदो करताली. आमकां 
तांचें पडूंक नाशिल्लें. आमी दुडू फारीक केल्ले आनी कश्मीराक पावोवपाची 
तांची जापसालकी आशिल्ली. आमी गाडयेंत बसून रावलीं. हो असलो प्रकार 
जम्मूतच न्हय तर पुराय देशांत सर्रास चलता. गोंयांत तर ट्रॅफीक पोलीस हेंच 
काम करतना जळामळाक दिसतात. तातूंत आनी कसली नविदाद म्हणा! 

ड्रायव्हर आनी पोलीस हांचे मदीं घासाघीस चलताली. देवाण घेवाणीविशी 

आसुये! तांचो प्रश्‍न सुटनाशिल्लो. आमकां तर आदींच कळाव जाल्लो. तातूंत 
हें लफडें सुरू जाल्ले. हांव तांचेकडेन पळयतालों. पोलिसांचे नदरेक म्हर्जे रूप 
सुटलेंना. हांव तसो सर्वसामान्य प्रवाशी नासुये हें ताणें पारखिल्लें. आपयनासतना 
तो लागीं आयलो. विचारिनासतना म्हायती दिवंक लागलो. हे ड्रायव्हर परमिट 
नासतना कसो धंदो करतात, कशे बेकायदेशीर येरादारी करतात हाचें तो साग्रसंगीत 
वर्णन करतालो. आतां म्हाका कितें करचें पडिल्लें ताचें! तरी हावें म्हळे, ''ले 
लो उससे कुछ और छोड दो!'' म्हजो सल्लो ताका पटलो. प्रत्येकी शंबर रूपया 
करून ताणीं पांचशीं-सयशीं रूपया उठयले आनी गाडी सोडली. हो सलमान 
खान रडकुरें तोंड करून आयलो आनी तांच्यो केशी सांगत गाडी स्टार्ट मारूक 
लागलो. तशें करतना आमचेकडेन पयशे मागूंक लागलो. आमी म्हळें, मरना 
तूं! आमी सांगिल्लें तुका बेकायदेशीर धंदो कर म्हण! आमी कोणेच ताका पयशे 
दिलेनांत! आनी कित्याक दिवंचे? 

अशे तरेन प्रवासाच्या आरंबाकूच हो गणेश पुजेक कुसलो नाल्ल अशें 
जावन गेल्लें. मुखार कितें वाडून दवरलां हें देवाकूच खबर अशें चिंतून हांव 
धांबते गाड़येंतल्यान ते देवाचे भुयेचें दर्शन घेतालों. 

इनोव्हा तावी न्हंय हुपून जम्मू-कश्मीर रस्त्याक लागिल्ली. अजून आमकां 
त्या ड्ायवराची संवकळ जावंक नाशिल्ली. आपल्याक मालकान त्रासांत घालो. 
आपणे पोलिसांक पयशे दिल्यात ते आपल्या बोल्सांतले. आपल्याक खार पडलो 
अशें तो पिरपिरत आशिल्लो. आमकां ताचेकडेन लक्ष दिवपाची गरज नाशिल्ली. 

तावी न्हय सुकून गेल्ली आनी आपूण ती न्हंय न्यच अशें सांगत वैराण 
जिवीत सारताली. सगळे कडेन भकास आनी रखरखीत वाठार. पूण वता थंय 
पयस पयस देवळांचे भांगरा कळस नदरेक पडटाले. जम्मूक 'देवळांचें शार” 
अशें म्हणटात. हावें एकाय देवळांत पांय दवरूक नाशिल्लो. तशी संदूच मेळूंक 
नाशिल्ली. म्हजी नदर लागिल्ली कश्मीरा कडेन. परतून येतना जम्मूक रावपाचें 
आशिल्ल्यान जें कितें पळोवपाचें तें मागीर! अशें मनांत थारायल्लें. पूण दोळ्यांक 
दिसता तें कशें टाळतलों ? 

जम्मू ते श्रीनगर सुमार तिनशे किलोमिटर. आमी जम्मूच्या वैराण 

वाठारांतल्यान वताले. खंयच म्हणटात ती हिरवळ ना. जम्मू-कश्मीर राज्याची 
जम्मू ही हिंवाळी राजधानी देखूनच जम्मूक तशें म्हत्व. हरशीं जम्मू म्हळ्यार 

फातर-धुल्लांचें राज्य. सगळ्याक कसलें तरी खणप. कितें तरी प्रकल्प चालीक 
लागिल्लो. कितें काय? मागीर कळ्ळें हो सगळो वावर कोंकण रेल्वेचो चल्ला. 
कोंकण रेल्वे जम्मू ते श्रीनगर हें पहाडी अंतर रेल्वे मार्गान जोडूंक पळयता. व्वा! 
केदी व्हडली कापस्ताद! जर हें फळादीक जालें जाल्यार हो रेल्वेमार्ग म्हळ्यार 
एक क्रांतीकारी मार्ग थारतलो. देशांतलें एक व्हडलें अजाप म्हूण ह्या मार्गाकडेन 
भोंबडेकार पळयतले. हांवें प्रकल्पाविर्शी वाचिल्लें केन्ना तरी! 

उधमपूर-श्रीनगर-बारामुल्ला रेल लिंग हे नावान वळखुपाक येवपी ह्या 
रेल्वे मार्गाची एकूण लांबाय २८५ कि. मी. आसा. ह्या प्रकल्पाची आखणी 
जाल्ली तेन्ना ह्या मार्गाच्या खर्चाचे अदमासपत्रक आशिल्लें फक्त ११,५०० 
कोटी रुपया. ह्या कामाक एकाच वेळार आरंभ करपा बदला वेगवेगळ्या टप्प्यानी 
ताची सुरवात जाली. जे उत्तर रेल्वेकडेन हो जम्मू ते श्रीनगर रेल्वे मार्ग येता, 
तांचेकडेन हो असले तरेचो दोंगर-दरयंतल्यान रेल्वे मार्ग करपाचो अणभव 
नाशिल्ल्यान हो वावर वेगवेगळ्या एजन्सीक दिल्लो. 

कोंकण रेल्वेकडेन आशिल्ल्या त्या ९० कि. मी. प्रकल्पाक खरेपणी आरंब 
जाल्लो २००३ सालांत. जम्मू ते श्रीनगरच्या ह्या रेल्वेमार्गाचो वावर २००७ 
सालांत पुराय जातलो अशें म्हणटाले. पूण त्या वाबराची एकंदर स्थिती पळयत 
जाल्यार तो २०२० मेरेन जायत काय कितें सांगू नज. हें अशें कित्याक घडूंक 
पावता? ताचेर जाणवाय दिवपीय भरपूर आसतात. कांय जाणांचें म्हणणें हो 
मार्ग बांदपाक घेतलो तेन्ना हांगचे सामाजिक, भौगालीक परिस्थितीचो सगळ्या 
आंगानी विचार जावंकूच ना. कित्याक हो वाठार म्हळ्यार संवसारांतलो सगळ्यांत 
चड अस्थीर वाठार. हांगा भूकंप प्रवणक्षेत्र रिश्टर स्केल ६ च्या लागीं आसा. 
हांगचे फातर भुसभुशीत. मातयेचे प्रचंड दोंगर. खोल दरयांचो वाठार. खंय खंय 
न्हंयचो तळ आनी दोंगराचें माथे हांचे मदलें अंतर २५०० ते ३००० फुटांचें! 
देखून कोंकण रेल्वेचें कटरा तें लाओलें मार्गार ९० कि. मी.चे रूळ घालपाचें 
काम सामकेंच जिकिरीचे म्हळ्यार जाता. 

ह्या मार्गार, ९० कि. मी. च्या मार्गार ४३ बोगदे आसात. जांची लांबाय 
७४.१ कि. मी. आसा. ह्या मार्गाचेर ६३ नाना तरेचे पूल आसात. जांची एकंदर 
लांबाय आठ कि. मी. आसा. हातूंत दोन पूल खूबूच व्हडले आसात. हांतल्या 
एका पुलाची उंचाय जमनी पासून तर १२०० फूट आसा. हो संवसारांतलो 

सगळ्यांत उंच पूल म्हळ्यार जाता. जे सुवातेर पूल, बोगदे, स्टेशनां बांदपाचे 
आसात ते सुवातेर वचूंक रस्ते बांदूक जाय. म्हणटकच हांव जाका कोंकण 
रेल्वेचे काम चालू आसा म्हणटां तें रेल्वे रूळाचें काय रस्त्याचें हेंच म्हाका 
कळनाशिल्लें. जांका विचारतालों तांकांय कळनाशिल्लें. वावर मात 
चलतालो... 

ह्या पुलाचें काम रखडपार्ची वेगवेगळीं कारणां आसली तरी लोकांच्या 
मत्तान दोन मुखेल आसात. हातुंतलें एक सैमीक. हागची भुसभुसीत जमीन, 
नेटान ब्हांवपी वारो. उटांगाराचो पावस. इतलेंच न्हय तर बोगदे ज॑य करपाचे 
आसात थंय वचून सर्वेक्षण करतलो म्हळ्यार सादी पांयवाट लेगीत ना. 

सैमीक कारणांचेर जैत मेळोवं येता. पूण दुसरें कारण जें मानवनिर्मित आसा 
तें सामकेंच अड़चणींचें. जे वाटेन हो मार्ग वता थंयची चडशी जमीन 
वनविभागाचे सुवादीन आसा. तांचे जमनीतल्यान मार्ग काडटना तांचे नाका 
जाल्ले कायदे आड येतात. कंत्राटदारांची यंत्रां जप्त करतात. दंडाची रक्‍कम तर 
४० लाख रुपया मेरेन आसा. म्हणचे सगळोच आनंदी आनंद. 

हे असले परिस्थिर्तीतल्यान मार्ग काडीत हो रेल्वे मार्ग करूंक ६३ पुलाचे 
बांदकाम पुराय करूंक जाय. हे सगळे पूल बांदूंक खंय ४ लाख मेट्रीक टन स्टील 
जाय. कोंकण रेल्वे मार्गाचेर महामंडळान आजमेरेन जितले पूल बांदल्यात तांचें 
एकंदर वजन खंय ८० हजार मेट्रीक टन. आसा काय ना मजेची गजाल! 

म्हणटकच हो मार्ग तयार जावपाक निकतोच भट न्हावपाक गेल्लो. पूण 
एकदां जर हो मार्ग तयार जालो जाल्यार मात आमच्या सारख्या सैम मोग्यांक ह्या 
मार्गावेल्यान रेल्वे प्रवास करतना स्वर्ग फक्त दोन बोटां लागीं उरतलो अशें न्हय 
तर स्वर्गातल्यान प्रवास करतात असो भास जावं येता. एका दोंगराच्या पोटांतल्यान 
ही झुकूझुकू गाडी भायर सरून दुसऱ्या दोंगराच्या पोटांत भितर सरतना प्रचंड 
खोल अशे दरयवेल्या पुलावेल्यान ही गाड़ी वतली तेन्ना ती कुपांतल्यान वतली. 
पावसांत तर कुपां गाडयेक आपटलीं. एका बोगद्यांतल्यान भायर सरून दुसर्‍या 
बोगद्यात गाडी शिरतना जर मदल्या अंतराचेर गाडयेंतल्या प्रवाश्यांचें लक्ष गेलेंना 
जाल्यार गाडी दीर्घ काळ बोगद्यांतल्यानूच धांवता असो भास जाले बगर 
रावचोना असो हो अप्रूप मार्ग आसतलो. 

इनोवांत बसून हांव फुडाराक सत्यसृश्टीत येवपी आनी आज जाचो वावर 

रखडत चल्ला त्या रेल्वे मार्गावेल्यान काल्पनीक प्रवास करतालों. पूण हांव 
प्रत्यक्षांत सलमान खानाच्या इनोवांत आशिल्लो आनी हो सलमान खान आपले 
धुंदीत गाडी चलयतालो. हांव रेल्वे मार्गाच्या सपनांत दंग जाल्ल्यान धुल्लान 
भरिल्लो तो वाठार केन्ना फाटीं पडलो हें कळळेंच ना. इनोवा गतीन मार्ग फाटीं 
घालताली. जम्मू पासून गाडी सात-आठ कि. मी. पयस पावल्या मात सैमाचें 
चित्र गाडयेचेच गतीने बदलूंक लागलें. रस्त्याचेर इतलीं बोलतां आशिल्लीं की 
त्या सलमानाक तीं बोलतां कशीं दिसच नाशिल्लीं. केन्ना शिळोणी घालीत, 
केन्ना आपल्याच सीटार वाकडो तिकडो जायत तो फिशालपणान वोल्तांचेर 
स्टेरींग घुंबडायतालो. पूण तो आमकां तेच गतीन लवंडायतालो. 

जम्मू शार सोडल्या उप्रांत वैराण रस्त्याचेर पयलेच खेप एक मनाक 
खुशालकाय भोगोवपी वाठार लागिल्लो तो उधमपूर. हें जम्मू कश्मीरच्या राष्ट्रीय 
म्हामार्ग क्रमांक १अ वेलें थंड हवेचें थळ. तरांतरांची रूखां. हांगच्यान दिसपी 
सरभोंवतणचें दोंगराळ रूप. सकयल देंगणांतलीं शेतां बी मन भुलयतात. खीणभर 
हांगा गाडी थारावन रावचें, शीतळ हवेंत भरभरून स्वास घेवंचें अशें दिसतालें. 
पूण आमचो सलमान खान तुफान वेगांत आपलो रथ हाकतालो. ताच्या दोळ्यां 
मुखार फक्त एकूच ध्येय आशिल्ले, चलो कश्मीर! तातूंत आमचे गाडयेंत हेर 
आनीक तीन प्रवाशी आशिल्ले. एकलो वायुसेनेत आशिल्लो चेन्नय काय खंय 
तरी! तो सुटयेर घरा वतालो. दुसरे दोग जाण वेवसाया निमतान भोंवताले. तांकां 
आमचे हे धंयार धुमके पसंत पडटलेच म्हूण सांगू नज आशिल्ले. 

उधमपूरच्या लागींच वैष्णव देवीचे प्रसिध्द मंदीर आसा. जम्मूच्यान तें ६२ 
कि. मी. अंतराचेर म्हळ्यार उधमपूरच्यान लागींच. कामिनी वैष्णव देवीची महंता 
आनी महात्म्य एका फिशाल टुरिस्ट गायडावरी सांगतालें. कुकी बाबडो कानाक 
आपलो मोबायल लावन केन्ना म्युझीक आयकतालो तर केन्ना न्हिदतालो.. 
कामिनी वैष्णव देवी वचूंक सोदतालें. इतले पयस येवन वैष्णव देवीचें दर्शन 
घेवप ना म्हळ्यार कितें? देशांतले भारतीय हिन्दू नारीचें ते एक सपनूच आसता. 
तातूंत वैष्णव देवी म्हळ्यार जागृत दैवत. हांगा येवन जो कोण मन्नत मागता 
ताची इत्सा फळादीक जाता हें आयकल्लें. कामिनी तेंच सांगताले. म्हाकाय 
वचपाक हरकत नाशिल्ली. पूण कितें मागपाक न्हय. एके देवीकडेन म्हज्यो 
अडचणी घेवन इतले पयस येवप म्हज्या विचारांक पटपाचें नाशिल्लें. ती देवी 

तर चराचरांत आसपावल्ली. म्हाका जें जाय तें ती आगशीय येवन दिवंक 
शकताली. आनी जें कितें दिलां तें तशें उणेंय नाशिल्लें. तरी ही यात्रा म्हळ्यार 
एक सुंदर अणभव म्हणपाचें आयकल्लें. केन्ना तरी ही यात्रा करूंक जाय. पूण 
म्हजी यात्रेची कल्पना वेगळी. तो वाठार पळोवपाची म्हजी गरज वेगळी आनी 
ती यात्रा करतना हेर भावीक लोक जे तरेन बेभान जावन नाचतात, बोवाळ 
घालतात, तल्लीन जातात तें पळयत जाल्यार तांची गरज वेगळी दिसता. तांच्या ' 
त्या वातावरणांत म्हाका केन्नाच म्हजी देवी म्हाका जाय त्या रूपान भेटूंक 
पावचीच ना. तरी कामिनीक हावें म्हळें, येतना आमी जम्मूक रावतलीं तेन्ना 
वचुया. 

आमच्या फाटल्यान बशिल्ल्यां मदलो एकलो आमी उधमपुराकडेन पावले 
तसो ह्या वाठाराची, देवीची बी महिमा न विचारतां, कसलीच अपेक्षा 
बाळगिनासतना सांगतालो. आपल्या सांगात्यांकडेन वेवसायाची बडबड करून 
तोय उबगल्लो आनी आमचे मुखार आपलें वैष्णव देवीचें गिन्यान पाजळटालो. 
वैष्णव देवी आपली महिमा ताच्याच मुखांतल्यान वदोबन आपलें दर्शन घेवंक 
येवंक सुचयता अशें हेर खंयच्याय प्रवाशाक ताचें उलोवप आयकून दिसले बगर 
रावचें नाशिल्लें. 

सातर्शी वर्सा पयली खंय कोणा एका श्रीधर नांवाच्या भक्ताक सपनांत 
दृष्टांत जालो. कश्मीर सावन ६२ कि. मी. अंतराचेर आशिल्ल्या कटरा ह्या 
वाठारांतल्या २,११२ मिटर उंचायेवेल्या एका दोंगराचेर एक भुंयार आसा; तातूंत 
देवीची मूर्त आसा. ते मूर्तींची तूं स्थापनां कर. ताणें तें आयकलें आनी वैष्णव 
देवीचे मंदिर उबारलें. उधमपूरच्यान कटरा म्हणटात थंय वचूंक रस्तो वता. 
गाड्यांनी लोक थंय वतात. मागीर थंयच्यान वैष्णव देवी मंदिराकडेन वचूंक 
रस्तो ना. भाविकांक घोड्यांचेर बसून वा चलून मंदिरा मेरेन वचचें पडटा. ज्या 
भुंयारांत वैष्णव देवी आसा तें भुंयार खंय तेच देवीन आपलें त्रिशूळ मोखून मारून 
तयार केल्लें. कोंकण रेल्वेचे इंजिनेर बोगदे तयार करूक ह्याच वाठारांत 
धडपडटात. जर ही वैष्णव देवी आतां आशिल्ली जाल्यार तिच्या ह्या त्रिशुळाचो 
काय बरो लाब करून घेवं येतालो अशें म्हज्यांतलो एक तिरसुवाद उलोवंक 
सोदतालो. पूण म्हाका कामिनीची ते देवीविशीं आशिल्ली श्रध्दा आनी भावना 
दुखोबपाची नाशिल्ली. हांवें म्हजे डायलॉग भितरूच गिळून उडयले. 

तसो हो वाठार भाविकांचोच. वैष्णव देवीचें दर्शन घेवपा खातीर दर दिसा 
हजारानी-लाखांनी लोक हे सुवातेर येतात. हांगा राबितो करून रावून हांगचीं हेर 
देवळां, थंयचे देव हांचें दर्शन घेवन आपले भावनेक आनीकूय घटाय दितात. 
हांव केन्ना केन्नाय विचार करतां, हांव स्वताक बुध्दीवादी म्हणटां. म्हज्या शिक्षणान 
म्हाका गिन्यान दिलां. म्हाका हे सृश्टीची उत्पत्ती म्हळ्यार कितें, ते सृश्टीत 
म्हजी सुवात खंयची, जल्म आनी मरण हाचो अर्थ कितें हाची ढोबळ मानान 
एक कल्पना हांवें केल्ली आसा. जसो जल्म जाला तशें मरण येतलें हो सृश्टीचो 
नेम. मागीर भिवपाक कित्याक जाय? अशे विचार म्हजे तकलेंत आसात. वांगडा 
बुध्दाची, ज्ञानेश्वराची आनी हेर क्रशी-मुनीच्या विचारांची थाकाय आसा. तरी 
लेगीत हांव केन्ना केन्नाय फुडाराचे कल्पनेन थतरवितर जातां. मरणाच्या भंयान 
खासावीस जातां. खीणभर जावं तरी तो विचार स्पर्शून वता. म्हज्या सारख्या 
बुध्दीवाद्याची ही गत जाल्यार जे लोक केन्ना वयले पातळेर येवन विचार करिनांत, 
जांका जीवनाचो अर्थूच लावंक आयलोंना, जांका जीवनाचें तत्वगिन्यानूच 
होलमलेंना ताचें कितें जाता आसतलें काय? तांका कोण थाकाय दिता? तांचें 
मन कोण थातारता असो एक प्रस्न पडटालो. तांका थातारपाक, थाकाय 
दिवपाकूच तर आदींच्या धर्मशास्त्र्यांनी ही वेवस्ता केल्या. तांणी सैमांतल्या 
दुर्गम वाठारानी ह्या देव दैवतांची स्थापना केल्या. सर्वसामान्यांचे मन हेर कडेन 
केंद्रीत जायना तें असल्या सुवातांचेर केंद्रीत करून दुबळ्यांक, अशक्तांक लेगीत 
सैमांतल्या कठीनांतल्या कठीण अश्या दुर्गम वाठारांत हाडपाची शक्त दिवन 
तांका तल्लीन करून उडोवपाचो एक मंत्र दिला. त्याच मंत्राच्या आदारान हो 
लोक उमेदीन जियेत आसता. वैष्णवदेवी आनी त्या वाठारांतली भुमिका, जी 
“हाथी माथा” म्हणटात थंय आशिल्ली आदीकुमारी देवी, भैरवनाथ बी अश्या 
दैवतांचीं हांगा देवळां आसात. ह्या सगळ्या देवळांक पांय लायले म्हणटकच ही 
वैष्णवदेवी यात्रा खऱ्या अर्थान पुराय जाता. वैष्णवदेवी वचूंक जम्मू 
विमानतळावेल्यान हेलीकॉप्टराची सोय आसा. दिसाक दोन खेप हेलीकॉप्टर 
जम्मूच्यान वैष्णवदेवी मेरेन वचून येता. हर माणसी दोन हजार काय किते भाडें 
घेता आनी जांका वैष्णवदेवीचें तात्काल दर्शन जाय ते हेलीकॉप्टरान वचून 
दर्शन घेताय बी. पूण खरी यात्रा करपाची आसत आनी हांगच्या सैमाचो आनंद 
लुटपाचो आसत जाल्यार ही यात्रा चलूनच, आपल्या पांयाचेर करूंक जाय. 

हांगा दर रूखांत, दर दोंगरांत भरसल्लीं देवळां लागशिल्यान पळोवंक मेळटात. 

उधमपूर उपरांत भेटेक येता उंचायेवेलो शीतळ वाऱ्याचो वाठार. हो वाठार 
कूद नांवान वळखतात. म्हाका दिसता ताची उंचाय दर्या सपाटी पासून स-सात 
हजार फूट आसूंक जाय. दावे वटेनच्यान वयर दोंगरार रूखां आनी उजवेवटेन 
सकयल दरयंत रूखां. ते सफेदा (पॉपलर) ह्या नांवान ह्या वाठारांत परिचित 
आशिल्ले रूख. पुराय देंगणच कुचकुचीत सफेदानी भरिल्लें दिसतालें. हांगचो 
थंडगार वारो जिवाक सुखयतालो. पयलीं गाडी धांबतना वारो लागतालो. पूण 
तो गरम वारो. वताच्या रखरखांतलो. हांगा पयलेच खेप थंड शितळ वाऱ्यान 
आमकां बेंगेंत घेतलो. आमचें पुराय आंग सांसपीलें. तेन्नाच आमकां भास 
जालो आमी कश्मीर देंगणाचे वाटेर आसात. 

कूद, कूड काय कूंड? म्हज्यांतलो भाशाशासत्राचो अभ्यासक हांगच्या 
गांवाच्या नांवाचो अभ्यास करतालो. उतरांचो, नांवांचो अर्थ, मूळ सोदपाचो 
यत्न करतालो. कूद म्हळ्यार हिन्दी कुदप काय? 

कूदच्यान गाडी मुखार सरकली. रोखडेंच आयलें पटनीटॉप. पटनीटॉपार 
गाडी थांबली. थंय लोकांची घे गर्दी! पर्यटक येवन वाहनां थंय थांबयताले. 
म्हळें हो टॉप म्हळ्यार एखाद्रो सूर्योदय, सुर्यास्त बी पळोवपाचो टॉप आसतलो. 
पर्यटकांखातीर अशी सुवात सोदून नांवाकूय मागीर भलतोच अर्थ प्राप्त जाता. 

पटनी टॉप म्हळ्यार किते? इंग्लीशींत म्हळ्यार रोमी लिर्पीत बरयल्लें नांव 
पतनीटॉप अशें वाचूंक मेळटालें. आमची पत्नी म्हळ्यार बायल. तिचो टॉप 
म्हळ्यार कितें? टॉप बॉटम हो प्रकार नासतलोच! पतनी म्हळ्यार पटण बी न्हय 
मूं? पटण म्हळ्यार गांव वा शार-पाटण, ताचो माथो म्हळ्यार टॉप ह्या अर्थान हें 
पाटण टॉप आसू येता. गांवचे लोक मूळ नांवाचो अपभ्रंश कित्याकितेय करून 
उडयतात आनी इंग्लीश भाशेन तर त्या मूळ नांवाच्यो भोयोभोयो केल्ल्यो 
आसतात. 

आमच्या गोंयर्चीच नांवां पळयात. तीं रोमी लिपयेंत अशीं बरयल्लीं 
आसतात आनी ताचो उच्चार असो करतात की ताचो अर्थ जल्माक कोणाक 
सापडचोना. हडफडें हो गांव हांव जाणां आशिल्लो. म्हाका थंय एकदां वचपाचें 
आशिल्लें. पूण ताचें आरपोरा जाल्ल्यान म्हाका हडफडें वचूंक बरोच कळाव 
लागलो. तशींच अस्नोरा-अस्नोडें बी खूब गांव आसात.ब्रिटीशानी तर पुराय 

देश पादाक्रांत केल्लो. आपली पिलावळ देशभर सोडून ब्रिटीश गेले. हीच 
पिलावळ असल्या आरपोरा, बिचोलीम बी गांवांत रावता तशीच हांगा पत्नी 
टॉपारूय रावता जावंक जाय. उत्तरप्रदेशांत काय खंय तरी म्हाका अशी एक 
सुवात मेळिल्ली. कोणें तरी म्हाका ही सुवात सुर्यास्त पळोवंक मस्त म्हणपाचें 
सांगिल्लें. सुवात खंय आसा काय म्हळ्यार 'सैसठ पैसठ' हांगा. हो सैसठ पैसठ 
वाठार सोदूंक हांवें हजार भानगडी केल्यो. ताचो अर्थ सोदूंक तकली खरपिली. 
सैसठ म्हळ्यार सासस्ट आनी पैसठ म्हळ्यार पासस्ट. गांवाक नांव कशें पडत तें 
सांगू नज. हांवें सैसठ-पैसठ सोदीत शेवटाक ती सुवात सोदून काडली. पळय 
जाल्यार कितें? त्या वाठाराचें नाव “सनसेट पाँईंट'. ज॑य सन सेट जाता, सुर्यास्त 
पळोवंक मेळटा तो पाँईंट. पूण गांवच्या लोकांनी त्या सनसेटाचें सैसठ करून 
उडयल्लें आनी पाँईटाचें पैसठ. आजून हे सुवातेक पर्यटक लेगीत गांवच्या लोकां 
प्रमाण सैसठ पैसठ म्हणटात आनी नकशाचेर मात बरयल्लें आसा सनसेट पाँईंट. 

आमी जाका पतनीटॉप म्हणटाले तीय सुवात अशीच अपभ्रंश जाल्ली 
आसूं येता. हे 'पत्नीटॉप' सुवातेर लोकांची, गाडयांची घे म्हूण गर्दी. पुराय 
रस्तोच गाड्यांनी आडावन दवरिल्लो. दुकानाचेर गर्दी करताले लोक. म्हळे 
आमीय पळोवया कितें तें! जाल्यार दुकानार मिठाय विकताले. हांगची ही कुंदा 
कशी दिसपी मिठाय खूबच प्रसिध्द आशिल्ली. भारतभरचेच न्हय तर जगभरचे 
लोक येतना वतना ही मिठाय व्हरताले. आपल्याक खावंक, मित्रांक, सोयऱ्यांक 
भेटोवंक. सोनपापडी म्हूण आमच्या बेळगांवां, बी मेळटा तसलोच प्रकार तो. 
पूण हाची चव वेगळी. आमी रस्त्यार खावपाक थोडी घेतली आनी मागीर वतना 
घरा व्हरूया म्हळें! थय पर्यटकांची ती झूंड आनी तांचो हपापी सभाव पळोवन हे 
लोक खंयीय गेल्यार सारकेच काय अशें दिसल्या बगर रावनां. दिसली गर्दी 
म्हणटकच, झूंड करून खरेदी केलीना जाल्यार आपल्याक थंय विकतात तें 
मेळचेंना, आपूण त्या गजालींक वंचीत जातलों अशी कितें तरी मानसिकताय. 
आमी 'पत्नी टॉप' खाली करून फुडली वाट धरिल्ली. 

पत्नीटॉपच्यान मुखार वतकच रोखडीच आमकां आनीक एक रम्य आनी 
शीतळ सुवात लागली ती बटोट नांवाची. बटोट हें नांव हांव म्हज्या मेमरी कार्डात 
सुगूर करतना बटाट ह्या नांवाचो आदार घेतिल्लो. बटोट वाठारांतल्यान चडटी 
देंवती काडीत गाडी कांय मैलाचेर पावली तेन्ना रस्त्यासकयल खोल देंगणांत 

सुतासारखी एक न्हय दिसली. हो जल प्रवाह वांकडो तिकडो नागमोडी म्हणटात 
तसो खळखळत व्हांवतालो. गाडी धांवता तशी ती न्हंय केन्ना दावे वटेन तर 
केन्ना उजवे वटेन जाताली. हिचें नांव खंय दर्याखेरा. आमचो दर्या आनी हो दर्या 
हातूंत कांयच सारखेपण ना. तरीपूण तांचे भाशेंत दर्या म्हळ्यार जलप्रवाह. ह्याच 
जलप्रवाहाचें मुखार वचून चिनाब न्हंयत रूपांतर जाता. 

बटोट हें एक पर्यटन थळ करपाचो सरकारचो यत्न आसा. जम्मू कश्मीरच्या 
म्हामार्गार जम्मू पासून ११३कि. मी. अंतराचेर आशिल्ल्या ह्या वाठाराची उंचाय 
१५६० मिटर. हांगा एक अत्याधुनिक असो हेल्थ रिसोर्ट आसा खंय! थंय 
संवसारांतले बरेच लोक येवन रावतात. सुवात आसाय तशीच. हाची तुळा जरी 
करप समा न्हय तरी उत्तरप्रदेशांतल्या मसूरी ह्या वाठाराची याद आयले बगर 
रावना. बटोटच्या रस्त्यावेल्यान गाडी धांवतना सकयल्यान व्हांवपी चिनाब न्हंय 
अदींमदीं नदरेक पडटाली. 

बटोटच्यान आमची गाडी रामबन पावली. हांव सरभोंवतणचें वातावरण 
अक्षरशा आंगान स्पर्शतालों. समजून घेतालों. सैम सुंदराय दोनूय दोळ्यांनी 
घटाघटा घोटटालों अशें म्हूणं काय दोळ्यांचे टीपकागद करून सैमाचीं चित्रां 
टिपून घेवन ताच्यो मुद्रा मनाचेर, काळजाचेर उमटयतालों तें म्हाका कळनाशिल्लें. 
पूण म्हजे दोळे, म्हजे नाक, म्हजे कान इतलेंच न्हय तर म्हज्या आंगाचें रूव रूव 
जें कितें आगळें वेगळें दिसता तितलेंय म्हजे भितर ओडून घेवंक पळयतालें. ही 
अनुभूतीच वेगळी. हांव ती व्यक्त करूंक शकना. म्हजी म्हूण एक मर्यादा 
आशिल्ली हें सगळें तोखेवपाची. सगळेंच जर तोखेवन जालें जाल्यार मागीर 
तोखेवपा खातीर कितें उरपाचें? मागीर सगळेंच निरस जावपाचें. म्हणटकच 
सैमूय आपल्या वाद्याचे आसता. तें वेगळीं तासां, वेगवेगळ्या आयामानी उसयत 
आसता आनी देखुनूच दर मनशाक ही सृश्ट दर दिसाच न्हय तर दर खिणाक नवी 
दिसता. ताचीं वेगवेगळीं रूपां आकार घेत आसतात. 

असल्या ह्या वाठारांतल्यान गाडयेन वतना एक आगळीच मजा आसता. 
तूं एकेच सुवातेर बसून आसता. गाडी मात धांवता. गाडयेच्या रस्त्याची कल्पना 
नासता. गाड़ी केन्ना चडटी काडटा, केन्ना देंवती काडटा. केन्ना कड्याच्या 
सामके देगेवेल्यान वता आसतनां ल्हान व्हड बोल्तांचेर घुंबत आसता. अशे 
वेळार सैमाचीं सगळी तासां एक एक उसवत रावता. कांद्याची वयलीं पापुद्रा 

काडचीं तर्शी. एक एक सोल्ल काडत वचचें आनी कांदो हो कांदोच उरलो तरी 
ताचे वेगवेगळे रंग दर सोल्ला फाटल्यान कशे बदलतात ते पळोवपाक जशी एक 
खेरीत नदर जाय आसता तशी ही वोल्तां वोल्तांची वाट चलतना वाटेवेलें दृश्य 
पळोवपाचीय एक खेरीत नदर जाय आसता. 

म्हाका मनशां पळोवंक आवड़टात तशीं वेगवेगळीं रूखांय पळोवंक 
आवडटात. संवसारांतले मनीस, मनीस म्हूण एक दिसले तरी दरेक मनीस एका 
मनशा पासून वेगळो आसता. जुंवळे मनीस आसले तरी ते एका जुंवळ्या पासून 
दुसरो जुंवळो वेगळो आसताच आसता! तशींच सगळीं झाडां-रूखां ही एक 
दिसलीं तरी तीं एका पासून वेगळीं आसतात. प्रत्येकाचो आकार वेगळो आसता, 
रंग वेगळो आसता, फांदयो वेगळ्यो आसतात आनी पानां-फुलांय वेगळीं 
आसतात. तांचे आकार पळोवपाची जर आवड लागली जाल्यार तातुंतच मनीस 
दंगून वता. 

रस्त्याचे कुशीक दोनूय वाटांनी रूखां दिग्ग उबी आसतात. तांतूत एक एक 
रूख मेल्लें आसता. तांचे आकारूय इतले सुंदर असतात की हीं काष्ठशिल्पां 
जर्शी पळयता तर्शी सुंदर दिसतात. दिसता हीं झाडां आसा तर्श्शी मुळांत सावन 
उबारचीं आनी व्हरून काष्ठशिल्प म्हूण घराकडेन दवरचीं. तें शक्‍य नासलें तरी 
तांचे फोटो काडून म्हाका ह्या रूखांक बदिस्त करून दवरुक जाय. हीं मेल्लीं रूखां 
म्हळ्यार म्हाका रूखाच्यो मम्मीज कश्यो दिसतात. 

जम्मू पासूनचो थोडो रस्तो सोडलो जाल्यार फुडल्या सगळ्या रस्त्याचेर 
दोनूय कड़ांनी तरांतरांचे रूख आमच्या येवकाराक म्हणा वो आयचे भाशेंत 
म्हणा आमच्या संरक्षणा खातीर तैनात केल्यात अशें दिसता. ते पळयत पळयत 
वतना गाडी जशी आमकां घुंवडायता तशीं तीं तोखेवंची पडटात. तांचे वांगडा 
सरभोंवतणचो परिसरूय घुंवत आसता. सगळ्या आंगानी सैम तोखेवंक मेळटा 
तो गाडयेन प्रवास करता आसतनाच. वाटेवयलीं देवदार, पायन, फर आनी हेर 
कसल्या कसल्या जातीचीं रूखां दिश्टी पडटालीं. तांचे मदी मदीं हेर झोपा आनी _ 
झाडांय दिश्टी पडटालीं. मजा हाडटालीं तीं तांचे मदलीं डाळंबाचीं झाडां. 
डाळंबिणींचीं तीं फुलां तांबडींच आनी तांकां लागिल्ली बारीक बारीक डाळंबां! 

म्हाका डाळंबिणीं फुलां खूब आवडटात. अनारकली म्हळ्यार किते हे ह्या 
अनारांच्या कळ्यांक पळयतकच होलमता. पूण हीं डाळंबाचीं झाडांच काय 

आनी कसलीं? तेच जातीचीं रानटी फळां काय? असोय प्रश्‍न पडटा. कारण 
लार्गी लोकवस्ती काय दिसनां, मागीर रस्त्याच्या दोनूय कडांनी ह्यो डाळंबाच्यो 
बागो कोणें वसयल्यो? तांका राखता कोण? काय त्यो देवाक सोडल्यात? 
नानातरेचे प्रश्‍न. तरी तीं फुलां पळयन पळयन शीं दिसतात. बटोट मेरेन हें असलें 
दृश्य अदीं मदीं दिसतालें. बटोट तें रामबान मेरेन म्हळ्यारूय जाता. 

हें रामबान म्हळ्यार कितें? तें रामबान काय रामबाण? बरयलां रामबन. हेंय 
इंग्रजीकरण. पूण थळावे लोक म्हणटात रामबाण. रामाच्या बाणाचो हे सुवातेकडेन 
कितें संबंद बी आसा काय? काय हो वाठार रामाचे वन म्हूण वळखतात. चौदा 
वर्सा राम वनवासाक गेल्लो. तो खंयच्या वनांत कसो भोंवतालो म्हूण कोणाक 
खबर? 

रामबाण सोडून आमची इनोवा बाण कशी बनहाल खिंडीवटेन धांवताली. 
आतां मेरेन हांव जळामळाचें सृष्टी सौंदर्य मनसोक्त, मुक्त मनान तोखेतालों. पूण 
बनहाल खिंडीचो मार्ग आरंब जालो आनी हावें जीव मुठीत घेतलो. 

हो रस्तो वळणा वळणाचो तें जालेंच. म्हाका असले रस्ते नवे न्हय. रोथांग 
ते लडाख मेरेनचो रस्तो हांवें अणभवला. न्यू जलपाईंगुरी तो सिक्कीमच्या तिस्ता 
न्हयच्या देगेवयलो घाट माथो हांवें काडला. नक्षलबाडी ते काठमांडूचो रस्तो 
हुपला. कांय कडेन चक्कर येवंक फावना म्हूण हांवें गुळयो घेवंक जाय म्हणपाची 
जबरदस्ती लेगीत म्हज्या वांगडच्यांनी म्हजेर केल्या. हो असलो प्रवास न्हिदून 
केन्ना करपाचो नासता. हांगा सैमाचें रौद्ररूप दिसता आसत, पूण थंयचो तो 
मरणाचो सांगात हाताक धरून व्हरप हातुंतूच एक आगळी वेगळी मजा आसता. 
असल्या ह्या सुवातांयवेल्या रस्त्यावेल्यान हांवें स्वता गाडी जलोवन अणभव 
घेतला. तेन्ना म्हाका म्हज्या तारूण्याचो सांगात आनी मस्ती आशिल्ली हें जरी 
सत मानलें तरी मरणाचो भ॑य काय तसो सहज सुटना! 

बनहाल खिंडीचो हो रस्तो म्हळ्यार जम्मू श्रीनगराचो राष्ट्रीय महामार्ग १- 
अ वेलो सगळ्यांत बिकट आनी भिरांकूळ मार्ग. हांव जर गाडी चलयतालों 
जाल्यार म्हाका एकवेळ भ॑य दिसतालो तितलो दिसचोनाय आशिल्लो. पूण तो 
रफीक काय कोण तो सलमान खान सामकोच आबूज आशिल्लो. खंयची 
अवदसा सुचली आनी आमकां तरण्या रगताचो जुवान ड्रायव्हर घेवंचो अशें 
दिसलें. रफीक आशिल्लो उमेदी. पूण अती उमेदी. आपल्याक जाय तसो 

बसतालो, जाय तेन्ना हात सोडटालो, जाय तेन्ना मोबायल घेतालो! बरे 
आपल्याचें कर्तुब दाखोवन इंम्प्रेशन मारतालो म्हळ्यार ते गाडयेंत एक कामिनी 
सोडलें जाल्यार सगळे दादले. ताणें कामिनीक म्हजी धूव बी मानल्या आसू 
येताली! पूण म्हाका दुबाव आशिल्लो ताणें म्हजेविशीं गैरसमज करून बी घेवना 
मू! 

आमी कोंकणी उलयतालीं खरी. पूण तातुंतली पिक्चर, लोकेशन्स, शूटींग 
बी उतरां ताच्या कानार पडटाली. म्हजें रूपच अशें की ताणें नक्कीच हांव 
म्हळ्यार पिक्‍चरां संबंदीत कोण तरी आसां असो समज करून घेतिल्लो जावंक 
जाय आनी आपल्याक चान्स पडलो जाल्यार पडलो अशें येवजून आपली सगळी 
कला तो त्या व्हिलाचेर बसून दाखोवपाचो यत्न करतालो. ताचें गणित जरी 
एका खिणांक चुकलें तरी ते गाडये सांगाताक आमचें कितें जातले हें ह्या मुखार 
खंयच्याच पिक्चरांत कोण दाखोवंक शकतलो हाची म्हाका खात्री नाशिल्ली. 

थंयची ती अरूंद, खडकाळ आनी वोल्तांची वाट! एक एकदां दिसतालें 
की मुखावेल्यान येवपी गाडी आपटलीच. तिका सायड दितना हाणें गाडी व्हरून 
घालीच म्हूण देगणांत. एके वाटेन मळबामेरेन गेल्लो दोंगर आनी एके वटेन 
पाताळा मेरेन गेल्ले देंगण. त्या देंगणांतली चिनाब न्हय. ही न्हय काय किते हाचो 
अदमास इतले उंचायेवेल्यान करचो पडटालो. म्हाका असलो रस्तो आवडटा. 
पूण असल्या विद्वाट्या ड्रायवरा वांगडा न्हय. हांवय गाडी चलयता आसतना 
कामिनी भिता. पूण आपूण चलयताना मात्र सारकें चलयता असो आव हाडटा. 
तेन्ना हांव भितां. ही मानसिकता. त्या रस्त्यावेल्यान तो सलमान खान पयले खेप 
येना आशिल्लो. तो रूट ताचे सवंकळीचो. पूण अपघात सवंकळीचो काय कितें 
तें पळयना. वर्सांचो अणभव पळयना. अपघात घडटा तो त्या खिणांक घडिल्ले 
एके ल्हानशे चुकी खातीर. ह्या रस्त्यार खंय वर्साक धा-बारा भिरांकूळ अपघात 
हे आसाच. थंयचो तो “खुनी नाला' तर अपघातां खातीर फामादूच आसा. 

खुनी नाला म्हळ्यार बेश्टो सादो नालो न्हय. आमचे नदरेन नालो म्हळ्यार 
सांत इनेजचो फामाद नालो. हो नालो साफ करपाच्या बोवाळाक लागून फामाद 
आसा. पूण खूनी नालो हो खूना खातीर फामाद आसा. चार-साडे चार हजार फूट 
उचायेवेल्यान सकयल गडगडत येवपी हो दोंगराळ प्रपात. ताका घसघसो म्हणूंक 
येवचोना. कित्याक तर तो आमच्या दूद सागरा सारको वो आंबोली सारको थेट 

सकयल रकना. तो आपल्या वांगडा व्हडल्यो व्हडल्यो शिळा, झाडां-पेडां घेवन 
येता. बरें हो नालो सतत व्हांवत आसता आशेंय ना. तो केन्ना सामको सुको 
आसतलो आनी केन्ना घसघश्यांनी रकत रौद्ररूप घेतलो हें सांगू नज. आमी ह्या 
नाल्याच्या लागच्यान वतना मात्सो मात्सो आस्तित्व दाखयतालो. पयलीं ह्या 
नाल्यांतल्यान मनशां, मेंढरां आनी गाड़यो लेगीत देंगणांत वताल्यो. आतां थंय 
बोगदो तयार जाल्ल्यान ह्या खुनी नाल्याकडल्यान खून जावप बंद जालां. 

बनहालच्या मुळसांत आशिल्लो बनहाल हो गांव खंय आरोग्यदायी हवे 
खातीर खूबूच फामाद आसा पूण त्या गांवांत रावपाचें म्हळ्यार आमचो थंय 
कोणूच नाशिल्लो. त्या गांवांत लोकांनीं आपल्या राबित्या खातीर दोंगराच्या 
मदी मदीं सपाटी दिवन बांदिल्लीं घरां, केल्लीं शेतां, मागीर दाटायेन वाडिल्लीं 
व्हडलीं ब्हडलीं रूखां हें सगळेंच एका सुंदर चित्रावरी दिसता. 

बनहाल खिंडीची चडटी म्हळ्यार धायेक किलोमिटरांचो रस्तो. पूण त्या 
दोंगराक लागून गाडी घुंवत घुंवत, भोंबताडे मारिल्लेवरी चडटाली आनी ती 
चडूक तो रस्तो सतरा-अठरा कि. मी. लांब जावन गेल्लो. ह्या दोंगराची उंचाय 
णव हजार फूट आसा आनी इतले उंचायेर गाडी पावली म्हणटकच लागता तो 
६५० फूट लांबायेचो बोगदो. जवाहर बोगदो. 

जवाहर टनेल हो आशिया खंडांतलो सगळ्यांत उंचायेवेलो, सगळ्यात लांब 
बोगदो. 

जवाहर टनेलाकडेन गाडी पावली आनी थय संरक्षणदळाच्या अधिकाऱ्यांनी 
ठोकिल्लो तळ पळोवन म्हळें हांगा आतंकवाद सुरू जालो काय कितें? जम्मूंत 
पांय दवरीत सावन आमकां वता थंय सैनिक हातांत अत्याधुनिक शस्त्रां घेवन 
दिसताले. केन्ना चोंब्या चोंब्यांनी तर केन्ना एकटे-दुकटे. तांच्या हातांतली शस्त्रं 
अत्याधुनिक म्हणपाचें कारण म्हळ्यार तसलीं शस्त्रां हांवें अजून पळोवंक 
नाशिल्लीं. एम्‌. के. ४७ तर हांव पयलेच खेप पळयतालों. हीं शस्त्रां कालबाह्य 
जाल्यांत आनी पाकिस्तानी घुसखोरांकडेन हांच्याय परस अर्विल्लीं शस्त्रां आसात 
आनी ते पासत आमी तांचे मुखार कमी पडटात ही रड काय तक्रार भारतीय 
राखणेदळाची सदांच आसता. तसलीं शस्त्रां जर ह्या सैनिकांकडेन आनी 
अधिकाऱ्यांकडेन आशिल्लीं जाल्यार आमचे मनार आनीक थोडें दडपण वाड़पाचें 
काय कितें खबर ना. 

आमच्या गोंयांत पणजे पोलिस मुख्यालयाच्या दारांत रेवेंच्यो पोतयो दाळून 
बराक उबी करून एक दोन सैनिक सदांच रायफल जावं एलएमजी बी घेवन 
आसताले. तसलेच लोक जळा मळाक वावुरताना पळयल्ल्यान जम्मू सावन 
जवाहर टनेल मेरेन पाव सर म्हाका तशी खास कितें परिस्थिती भासूंक नाशिल्ली. 
पूण जवाहर टनेलाच्या मुखार आनी आजूबाजूक ती सैनिक तळ सदृश्य परिस्थती 
पळोवन त्या टनेलाचे राखणेचें म्हत्व कळटालें. आमी खऱयानीच आतंकवादी 
कश्मीर डेंगणांत आसात हाची पयलेच खेप जाणविकाय जवाहर टनेलाकडेन 
पावले बराबर जाली. 

जवाहर टनेल हो जम्मू कश्मीर म्हामार्गावेलोच न्हय तर लडाख मेरेन आनी 
थंयच्यान वचपी प्रवाशां खातीर एक अती म्हत्वाचो दुवो. जर हो टनेल म्हळ्यार 
बोगदो आतंकवाद्यांनी बॉम्ब बी घालून उडयलो जाल्यार सगळे सोंपलें. 
कश्मीराकडलो भारतीयांचो संपर्कूच तुटलो मागीर. दिसरात ह्या रस्त्यान भारतीय 
राखणदळा खातीर रसद तशेंच शस्त्र पुरवठो आनी हेर जें कितें सप्लाय जाता तें 
बंद जालेंच म्हण समजात. म्हणटकच ह्या बोगदूयाचें कितलें म्हत्व आसा हे 
कळटा. तेच पासत थंयची ती राखणे वेवस्ता ही खऱ्यानीच अती म्हत्वाची हातूंत 
दुबाव ना. जवाहर टनेल समुद्रसपाटी पासून ७,२५० फूट उंचायेर आसा. साडेसोळा 
फूट रूंद आनी १८ फूट उंचाय आशिल्लो हो बोगदो १९५६ वर्सा लोकां खातीर 
उक्तो केल्लो. हो बोगदो एक न्हय. दोन म्हळ्यार जातात. एक वचपा खातीर 
आनी एक येवपा खातीर. सुमार दोन कि. मीटर लांबायेचो हो बोगदो पीर पंजाल 
दोंगराक पोखरून केल्लो आसा. श्रीनगर शारांत बेगीन पावचे पासत ह्या बोगद्याचो 
मोलाचो आदार जाला. ते आदीं गाडयो घुवत घुबत पीर पंजाल पर्वताक भोंवताडे 
मारताल्यो. हें आतांचें दोन वरांचें अंतर काडूंक एका वेळार आठ वरां लागताली. 

जवाहर टनेलांतलो प्रवास हो एक खऱ्यानीच वेगळो अणभव दिवपी प्रवास. 
गाडी बोगद्यात घुसल्या बराबर भुरण्यांकूच न्हय तर जाणट्यांक लेगीत किंळच्यो 
मारपाची कूय येता. हांव गोंयच्यान मुंबय वतना ह्यो गजाली पळयत आयिल्लों. 
वास्कोच्यान कॅसरलॉक पाव मेरेन कितले बोगदे लागताले. आतां मडगांवच्यान 
मुंबय पाव मेरेन कोंकण रेल्वे मार्गारूय बोगदे आसात. पूण बोगद्यांत पावतकच 
किंळच्यो मारपाची लागण काय अजून पयस जावंक ना. 

ताची फाटली मानसिकताय कितें आसूं येता? इतलो वेळ देव कशे बसून 

भायलें सृश्टी सौंदर्य तोखेवपी, वो वाचन जावं हेर मनरिजवणेच्या वावरांत दंग 
आशिल्ले प्रवासी बोगद्यांत पावल्या बराबर लज-भीड सोडून किंळच्यो कित्याक 
मारतात काय? हो प्रस्न म्हाका सदांच पडटा. 

बोगद्यांत गाडी भितर सरतांच गाडयेंत काळोख पातळटा. लायटी कोण 
लावंक वचना. कित्याक, रोकडोच उजवाड येवपाचो आसता. तरी हो क्षणिक 
काळखाचो काळ मनशाभितरलो रानवटी प्राणी जागयता. कुकर्मा करूंक 
उकसयता. आपूण जें करता तें पळोवपी दुसरो कोण ना वो आसल्यारूय तांका 
दिसना तेन्ना जाता तितलीं अवचिन्नपणा करून घेवया म्हूण आयिल्ले संदीचो 
लाव घेवन विकृत आनंद घेवपाचो तांचो कल आसता. हो अंधार चड काळाचो 
आशिल्लो जाल्यार बायलांचेर आगळीक करप, वस्ती फारावप बी प्रकारूय घडू 
येतालो. पूण तशें करून पळ काडप शकय नाशिल्ल्यान इतल्यारूच प्रवासी समादान 
मानतात. 

जवाहर टनेलांत मात कोणेंच तोंडांतल्यान ब्र काडले नात. मुखार गाडयो 
वताल्यो तांचे फाटले तांबडे दिवे आनी आमच्या गाड़येच्या प्रखर दिव्यांच्या 
उजवाडांत फुडल्या गाडयांच्यो चकचकपी बेगड्यो, रिफलेक्टस बी दिसताले 
तितलेच. आनीक एक गजाल जाणवली ती म्हळ्यार इतलो वेळ भायर जी गरमी 
आशिल्ली ती बोगद्यांत भितर सरल्या बराबर नाच्च जाली.एक वेगळ्या प्रकारची 
थंडसाण आंगाक लागूंक लागली: फ्रिज उगडटकच भायर थंड वाव मारता 
आनी जिवाक बरें दिसता तशें शें कितें जाणवले. 

हांव मोन्यानी बसून आशिल्लों. तशे सगळेच मोने जाल्ले. असल्या 
बोगद्यांतल्यान वतना म्हजेर एक दडपण शें आयिल्लें आसता. म्हाका एक 
फोबिया सो जाला. दिसता, जर वयल्यान कितेंय कोसळ्ळे जाल्यार?बोगद्याचीं 
दोनूय मुखां माती-फातर कोसळून बंद जालीं जाल्यार? हे कल्पनेनूच म्हाका 
फुगासांब जाल्लेवरी दिसता आनी केन्ना एकदां भायर पावता शें जाता. 

पयलीं हें अशें जायनाश्ल्लिं. एकदां हांव एके लिफ्टींत वरभर लायट गेल्ल्यान 
उरलों आनी ते दिसाच्यान हें अशें जाता. मदींमदीं कला अकादमीच्या ब्लॅक 
बॉक्सांत गेल्यार जातालें, विमानांत गेल्यार जातालें. केन्ना एकदा थंयच्यान भायर 
सरतां अशें म्हाका जावन गेल्ल्यान फुगार जातालों. जेन्ना म्हजे तकलेचें दोनदां 
ऑपरेशन जालें आनी तें करपाक म्हाका हॉस्पिटलांत ऑपरेशन थेटरां आनी हेर 

सुवातांनी व्हेलो तेन्ना मनाक हांवें समजायलें, हें सगळे अशेंच! जल्मापयलीं णव 
म्हयने तूं आवयच्या पोटांत आशिल्लो. ते णव म्हयने हेंच आशिल्ले. त्या आदींय 
हेंच आशिल्लें आनी हांगच्यान जेन्ना वतलो तेन्ना होच प्रकार फुडाराकूय 
आसतलो. हो सद्याचो प्रकार जो आसा तो खिणयाळो. हातुंतल्यान भायर येवप 
म्हज्या हातांत आसा. आनी ते दिसाच्यान हो फोबिया मुळासयत न्हय तरी खूब 
सो पयस जाला. 

नेहरू टनेलांतल्यान आमची गाडी भायर सरली आनी कश्मीरच्या सूर्यान 
आमकां टाटा करपाक सुरवात केल्ली. हांगा सूर्य खंयच्यान उदेता आनी खंय 
अस्तमता हें कळपाक मार्ग नाशिल्लो. कित्याक तर आमचो मार्ग केन्ना पुर्वेकडेन 
घुंवतालो, केन्ना पश्‍्चिमेकडेन तर केन्ना दक्षिणेकडेन. सूर्य मावळटा ती दिका 
अस्तंत म्हळ्यार पश्‍चिम हें जें कितें मास्तरांनी आमकां गिन्यान दिल्लें वो वाचून 
बी मेळयल्लें ताचेर भरवंसून सूर्य जय अस्तमपाचो यत्न करता ती पश्‍चिम दिका 
म्हूण हांवें मानून घेतिल्ली. आनी सूर्य अस्तंपाचो प्रयत्न करतालो म्हणपाचें 
कारण म्हळ्यार तो अस्तंमलो अशें दिसता सर मुखावेल्या खंयच्या तरी वळणार 
तो तकली वयर काडटालो. शेवटाक तो खंय तरी नाच जालो. 

सूर्य अस्तंमलो आनी जळामळाक काळखाची चादर पसरली अशीं वर्णना 
करपा सारकी परिस्थिती नाशिल्लीच. मुखार जीं वाहनां धांवतालीं तांच्या 
फाटल्यान आमची इनोवा धांवताली. आमचो सलमान मुखावेल्या गाडयांक सायड 
मारपाचो अटोकाट प्रयत्न करतालो आनी तशें करतना हो व्हरून घालता खंय 
तरी आता गाडी अशें दिसूंक लागतालें. 

व्हडले व्हडले म्हालान भरिल्ले ट्रक. तांचे मदीं सैनिकानी भरिल्ले 
संरक्षणदळाचे कितले तरी ट्रक. तातूंत आनी दुसरे दिसाच्यान अमरनाथ यात्रा 
सुरू जावपाची आशिल्ली. पहलगाम भाविकांचो तळ लागिल्लो. थंय वेवस्ता 
करूंक लागपी सामानाचे ट्रक मदींच घुसताले. थळाव्यो गाडयोय धांवताल्यो. 
आनी तातूंत आमचीय गाड़ी. 

सात जावन गेल्लीं तरी भायर हय न्हय सो उजवाड दिसतालो खरो, पूण त्या 
उजवाडांत कितें पळयतलों म्हळ्यार पळोवन कांयच लक्षांत येवपा सारकें 
नाशिल्लें. ते परस कांयच पळयनासतना ओग्गी बसून रावप हेंच चड सूखदेणे 
आशिल्ले. 

आमकां जितले बेगीन पावता तितले बेगीन पावूंक जाय आशिल्लें. आमकां 
व्हरूंक थंय मनीस रावताले. आमी कितल्यांक पावतलीं, खंय पावल्यांत हें 
सांगपाक कांयच मार्ग नाशिल्लो. जम्मू पावले बराबर आमचे मोबायलय ठप्प 
जाल्ले. तिगांकडेनूय तीन मोबायल. पूण तिनूय मोबायलांचो आतां कांयच उपेग 
नाशिल्लो. ते वापरतलो जाल्यार आतां थळावें कार्ड घालपाची गरज आशिल्ली. 
घालपाचें काय ना तें आतां श्रीनगर पावल्या उपरांतूच थारपाचें. पूण ते आदीं 
श्रीनगर पाबंक तर जाय आशिल्ले! 

आमी खंय पावल्यात तें फकत वाटेवयल्या मैलांच्या फातरांवेल्यान कळटालें. 
आमी खानबल काडिल्लें. मदींच पावसाची शिडशीड आरंब जाली. आमचीं 
बॅगां गाडयेच्या टापार आशिल्लीं. तांचें आतां कितें जातलें हाचो हुसको मनाक 
स्पर्श करचे आदींच गाडयेंतलो एकलो आङ्डलो. तो कश्मीरी भाशेंत कितें 
आङ्डतालो तें कांयच कळळेंना. पूण गाडी चलोवप्यान गाडी वालेतींत घेतली 
आनी सकयल देवलो. गाडयेंतलें टारपोलीन काडून तें वयर चडून बॅगांचेर घालूंक 
लागलो. तशें करतना ताका हेर पासेंजरीय मदत करताले. आमी खंय फोन दिसता 
काय पळोवंक लागली. लोकल पिसिओ वापरून जॉनाक फोन करप गरजेचें 
आशिल्लें. फोन सोदता तें पळोवन ड्रायव्हरानूच म्हळें, नंबर सांग आपल्या 
मोबायलावेल्यान संपर्क करतां. 

कामिनीन नंबर दिलो. ताणें आपल्या मोबायलावेल्यान फोन केलो. तो कश्मीरी 
भाशेंत कितें तरी उलयलो, मागीर फोन कामिनीकडे दिलो. बाबडे दनपरच्यान 
आमची वाट पळयत राविल्ले. मागीर त्या फोनाचेर परत परत फोन येत रावले. 
तुमचें तुमी पळयात. खंय रावल्यात तें सांगात म्हण आतां सगळी जापसालदारकी 
ड्रायन्हराचेर घालून आमी निश्‍चित बसली. 

म्हाका इतलीं वरां गाडयेंतल्यान प्रवास करपाची सवंय नाशिल्ली. म्हणजे 
प्रवास करतालों, पूण गाडी हांव चलयतालों. हाका लागून कितरलींय वरां गाडी 
चलयल्यार लेगीत म्हाका त्रास जायना. दोळे सतत मुखार आसतात. गाडी 
चलयतां चलयतां सरभोंबतणी पळोवंक मेळटाच, तेच वांगडा गाड़येच्या वेगान 
विचारूय धांवत आसतात. असो गाडयेंत बसून प्रवास करतना हें सगळें घडटाच. 
गाडी चलोवपाची, दोळे मुखार रस्त्यार खिळोवपाची गरज नाशिल्ल्यान जाय 

जाल्यार दोळे मिटून निवांत पडपाकूय मेळटा... पूण हाता पांयाची हालचाल 
जायना. गाडी चलोबपाचो तो एक फायदो आसता. आंग सतत घोळत आसता. 

पांय सामके आखडून गेल्ले ते पासत. कितलीं वरां म्हणून असो बसून 
रावतलों? दोन दोन वरांनी तरी जमनीर देंवून आंग सरळ करूकच जाय आसता. . 
हांगा शक्‍य नाशिल्लें. 

चार-साडेचार वरांचेर वाटेर खानबल काय खंय तरी शोलेबटोरेची भाजी 
आनी गरम गरम तंदूर रोटी खाल्ली. रात जावंचे पयलीं श्रीनगराक पावंक जाय 
आशिल्ले. आठ-णव मेरेन पावतलीं अशी अपेक्षा आशिल्ली. आमचे श्रीनगराक 
आशिल्ले मनीस परतून परतून शौकत अलीक फोन करताले आनी तो आमी थंय 
केन्ना पावतले हाची म्हायती तांका दितालो. सलमान खानाचे नांव शौकत अली 
म्हणपाचें इतले मजगतीं आमकां कळिल्लेंच . 

दोंगराळ रस्तो सोंपून आता सपाट प्रदेश लागिल्लो. पयसुल्ले दोंगर 
जिळमिट्या काळखांत दिग्ग उबे आशिल्ल्याचें दिसतालें. गांव अदीं-मदीं 
लागताले पूण रस्त्यार खंयच दिवे नाशिल्ले. हांगा अजून लायट पावूंक ना काय? 
असो प्रश्‍न पडल्या बगर रावंनाशिल्लो. अदींमदीं खंयीय हळडुवो-तांबसो रंग 
फाफुडल्यावरी एक बल्ब दिसतालो. घरां-घरांनी लायट आशिल्ली. खंय 
पावल्यात, भायर कशें आसा हाची फकत कल्पना करू येताली. दिसतालें तें 
गाडयेच्या प्रखर उजवाडांतलें, रस्त्या मुखावयलें दृश्य. शौकत अलीक म्हळ्यार 
आमच्या सलमान खानाक हो रस्तो संवकळीचो आशिल्लो. तरी तो एका रस्त्यार 
मातसो आडखळ्ळो. भलत्याच रस्त्यार वचून परतलो. ताच्या शेजराक बशिल्लो 
आनी आमच्या फाटल्यान बशिल्ले ताचेकडेन कश्मीरी भाशेंत कितें तरी 
उलयताले. आवाजांत हुसको दिसतालो पूण अर्थ लागना आशिल्लो. हांची 
भास आनी उच्चार अफगाणी, इराकी बी जशे उलयतात तशी आशिल्ली. खंयच्या 
अक्षराचेर केन्ना नेट दीत तें सांगू येना आशिल्ले! 

शौकत अली रस्तो सोदता तें पळोवन म्हाकाय हुसको जालो. दनपरां ह्या 
मनशाक जम्मू पोलिसानी आडायल्लो तेन्ना हाचेकडे येरादारी करपाचो परवानो 
नाशिल्लो. आतां हाका कश्मीर रस्तोय खबर ना काय? मेळटा थंय व्हरून घालीत 
आमकां हो! असो एक विचार आयिल्ल्यान हांवेंच शौकताक विचारलें, “शौकत 
मिया, रास्ता भूल गये कया?” 

त्रासीक आनी हुसक्याच्या आवाजात ताणें म्हळें “रास्ता कैसा भूल सकते 
है जी? आगे प्राबलेम है!'” 

कितल्या दिसांनी तरी कश्मीराक कर्फ्यू सदळ केल्लो. आमचें कश्मीरांत 
भितर सरप जातालें तेंच क्यू सदळ केल्ल्या कश्मीरांत. पूण वाटेर पुलवामा 
म्हणटात त्या गांवांत जुलूस काडिल्लो खंय! शौकत अली ते वटेन वचूंक 
भियेतालो. गाडयेक उजो घालो, गाडी फोडली जाल्यार! अशी भिरांत ताका 
पडिल्ली. तेच पासत तो दुसरो रस्तो पळयतालो. पूण तो रस्तो पयस पडिल्ल्यान 
ह्याच रस्त्यान गेल्या बगर पर्याय नाशिल्लो. वाटेर गाडी थांबोबन ताणें आपले 
भाशेंत रस्त्यावयल्या कांय लोकांक कितें तरी विचारलें आनी मागीर गाडी 
सोडली. 

आमी अनंतनाग पाविल्लीं. अनंतनाग बी नांवा दुरदर्शन, रेडिओ, 
दिसाळ्यांच्या खबरांनी कानार पडटालींच. अनंतनाग हें नांव तेच पासत आमकां 
संवकळीचें जाल्लें. हांगाच कितें ना कितें घडत आसतालें. रस्त्यार राखणदळाचे 
सैनीक हत्त्यारां घेवन गर्दी करून आशिल्लेच! वता थंय मिलीटरीचे व्हडले व्हडले 
टूक जातूंत सगळे तयारीन सैनीक बसून आशिल्ले. ताचे ते निराकार चेहरे. आंगार 
घाल्लीं जाकिटां. हातांतलीं तीं तुबकां. एक विचित्र शें दडपण आशिल्लें 
वातावरणांत. भिवपाचो प्रस्न नाशिल्लो. आमच्याच सरक्षणाक तर तांकां थंय 
तैनात केल्ले. पूण कितें ही परिस्थिती? म्हज्याच देशांत म्हाका ह्या कसल्या 
दडपणां खाल वावुरचें पडटां? कित्या खातीर? 

अनंतनागच्यान आमी पुलावामा म्हणटात त्या गांवाकडेन पावले. हांगाच 
आमचो जॉनसाब रावतालो. म्हळें सोंपलो आमचो प्रवास. पुलवामाक जॉनाचें 
ब्हडलें घर आसा, ताच्यो हांगा सफरचंद, अक्रोड, बदाम हांच्यो बागो आसात 
अशें जायतें आयकल्लें. जॉनसाब तर म्हजे फाटीकूच लागिल्लो, ““दिलीपसाब, 
आप हमारे घर एकबार जरूर आओ. बहोत अच्छा लगेगा. हमारे घर में रहो, 
आराम करो, खाओ-पिओ! कोई दिक्कत नहीं. हमारा पुलवामा गाव आपको 
बहोऽत बढ़िया लगेगा!'' अशें कितें कितें हांव ताच्या तोंडांतल्यान तो मेळटा 
तेन्ना आयकत आयिल्लों. एकदांचो ताच्या गांवांत, पुलवामांत पाबिल्लों. पूण 
तो हांगा आमकां रावपा बदला श्रीनगराक कित्याक रावतालो? पुलवामाच्यान 
श्रीनगर तिसेक किलोमिटर आशिल्लें. थंय वचून परतुचे परस हांगाच देंवप बरें 

अशें दिशिल्लें! पूण आमकां थंयचे परिस्थितीची कांयच कल्पना नाशिल्ली. 

पुलवामा गांवांत पावल्यात मात, काळखांतल्यान मुखार आमकां कितल्यो 
तरी मशाली दिसल्यो रस्त्यार. मशाली घेवन जुलूस काडिल्लो थंयच्या कॉलेजच्या 
विद्यार्थ्यांनी. क्यू शिथील केल्ल्यान तांका धा-बारा दिसांनी घराभायर सरूक 
मेळिल्लें आनी तीच संद घेवन ताणीं अशी आमोरेर मशाल मिरवणूक काडिल्ली. 

कितें करचें हें शौकत अलीक तर कांयच कळनाशिल्लें. टुरीस्ट को कोई 
प्राब्लेम नहीँ म्हणत तो गाडी मुखार व्हरतालो. मदीं एक कडेन थारावन ताणे 
पोलिसांकडेनूच कितें तरी विचारिल्लें आनी पोलिसांनीय ताका ताचे भाशेंत 
कितें तरी सांगिल्लें, कळनाशिल्लें तरी पोलिसांच्या हावभावावेल्यान मुखार वचात 
म्हूण सांगलां म्हणपाचो अर्थ हांवें काडलो. वाटेर आमकां रस्त्याचे मर्दी ही 
मशाल मिरवणूक मेळळी. कॉलेजचे तरनाटे, जातूंत माथ्यावेल्यान ओडणी घेवन 
आशिल्ल्यो कांय चलयोय आशिल्ल्यो, ताणीं मिरवणूक काडिल्ली. हातातल्या 
मशालींच्या उजवाडांत तांची मुखामळां दिसतालीं. आमी कश्मीरांत प्रवेश केल्लो. 
कश्मीरी लोकांचे सुंदरायेची तोखणाय आयकल्ली. सुंदर चलयांचें दर्शन 
सिनेमांतल्यान जाल्लें. आयज त्योच चलयो आनी चले हांव रातच्या काळखांत 
मशालीच्या उजवाडांत पळयतालों. 

कश्मीर जळटा म्हणटात तें आयकल्लें. आतां हांव कवदे भगभगतात ताच्या 
उजवाडांत कश्मीरी तरनाटयांचीं काळजांच न्हय तर दोळे लेगीत कशे पेट्टात तें 
पळयतालो. ज्या कश्मीरच्या सैमसुंदरायेच्या मोगान हांवें कश्मीरांत पांय दवरिल्लो, 
त्या कश्मीरांत म्हज्या येवकाराक पेटपी मशालीच न्हय तर खदखदपी तरणें रगत 
मुखार आयिल्लें! 

म्हाका असल्यो मिरवणुको आनी आंदोलनां नवीं नाशिल्लीं. हांवूय 
तातुंतल्यान घडत गेल्लों. कोंकणी प्रजेचो आवाजाच्या वेळार दक्षीण गोंयांत 
कितें घडिल्लें आनी हांवें म्हज्या गांवांत कितें भोगलेलें ताचो अणभव गांठीक 
आशिल्लो. आंदोलनाचें दडपण, मडीं, फायरींग सगळें हांवें अणभवल्लें! तरी ते 
म्हर्जे गोंय आशिल्लें! थंयच्यो समस्या म्हाका खबर आशिल्ल्यो आनी लोकांची 
मानसिकतायूय. हांगा हांव परकी आशिल्लो, एकाच देशाचो नागरीक आसुनूय 
हांगच्या नागरिकांचे प्रस्न म्हाका खबर नाशिल्ले. हांव आयिल्लों फोल्गांक! तशे 
कितले लोक हांगा येताले. मौजा करून वताले. पूण हांव तांतलो नाशिल्लों. 

हांव भारतीय आशिल्लों, म्हज्या भारतीय भावंडांचे प्रश्‍न समजून घेवंक 
आशेतालों. पूण म्हज्यो भावना काय तांका होलमुपाच्यो नाशिल्ल्यो! 

मशाल धारकांनी आमची गाडी आडायली. ड्रायव्हराच्या शेजराक बशिल्लो 
तो नॅबीचो तरनाटो तांचेकडेन कितें तरी उलयलो. ताचे वळखिचे तरनाटे आशिल्ले 
जाबंये! ते ताका थंयचे परिस्थितीची म्हायती दिताले. ताका हात हालोवन ताणीं 
गाडी मुखार वचूंक दिली. हांव भगभगपी मशालींच्या उजवाडांत त्या लोकांची 
मुखामळां नियाळटालों. जुलूस पयस पयस गेलो म्हणचे परस आमची गाडी 
नेटान श्रीनगराकडेन सुटिल्ल्यान तो जुलूस पयस जाल्लो. आमचें स्वागतूच अशें 
आगळे वेगळे पद्धतीन केल्लें कश्मीरान. 

श्रीनगरांत कपर्यू लागिल्लो तो आतंकवादी कारवायांक बी न्हय. तर 
'मुझब्बरत मजलिस” हे संघटनेन आंदोलनाचो उलो दिवन, बंद, मोडतोड मोर्चा 
बी असल्यो गजाली सुरू केल्ल्यो देखून. 

पुलमांवा म्हणटात त्या गांवांत जंय आमी रावपाचीं आशिल्लीं त्या गांवच्या 
लागसारूच शोपिया म्हण एक गांव आसा. ह्या शोपिया गांवच्या एका रणबीर 
आरा नांवाच्या व्हाळा देगेर ३० मे ह्या दिसा दोन मडीं सापडलीं. एक निलोफराचें 
आनी दुसरें आसिया जान हे सोळा-सतरा वर्सा पिरायेचे चलयेचें. 

निलोफर लग्न जाल्ली बावीस-तेवीस वर्साची तरणी बायल. तिका तीन 
वर्साचो एक भुरगो आसा आनी ती नव्यान गुरवारूय आशिल्ली. आसिया हें 
कॉलेजांत शिकूंक वचपी, आपल्या फुड़ाराचीं सपनां रंगोवपी, निकतीच 
फुलपाकडेन पाविल्ली 'कश्मिरची कळी. ' 

ह्या दोगांयचेरूय कोणें तरी अमानूश बलात्कार करून तांकां गुळयो घालून 
मारिल्लीं. तांचेर खंय सुमार पंचवीस-तीस लोकांनी बलात्कार केल्लो. तातुंतली 
क्रुरताय म्हळ्यार, हे मनीसपणाक लजेक घालपी करणेन त्या दोगांयच्यो छातयोच 
ना करून उड़यल्ल्यो. लोकांचें म्हणणें वो हे संघटनेचें म्हणणें, हें कर्म थंय तैनात 
केल्ल्या सुरक्षा दळाच्या जवानांचे! तर जवानांचे आनी सरकारी म्हणणें हें कोणातरी 
भलत्याचेंच कर्म. पाकिस्तानी घुसखोरांक कश्मीरच्या गांवागांवांनी तैनात केल्लें 
हें सुरक्षा दळ आडखळ हाडटालें. तांका थंयच्यान काडचें देखून ते नाना उचापती 
करताले. जवानाक बदनाम करपा खातीर आनी थळाव्या लोकांक खुबळावन 
घालून ह्या राखणेदळाक थंयच्यान धांवडावन घालूंक लावपाखातीर ही घुसखोरांची 

माण्णी आशिल्ल्याचें मच्ूय आशिल्ले! 
साबार प्रस्न घेवन फाटले धा दीस श्रीनगर आनी त्या सरभोंबतणचो वाठार 


जळटालो. मार-फार जातालो, मोर्चा-बंद चलताले. बरेच लोक जखमी जाल्ले. 
पुलवामा गांवचो एक बारा-चौदा वर्साचो भुरगो पोलिसांनी केल्ले कारवायेंत 
गुळी लागून मेल्लो. देखून ह्या पुलवामा गांवांत ह्या आंदोलनाची खराय आनीकूय 
वाडिल्ली. जे सर त्या दोगांय बायलांचेर बलात्कार आनी अत्याचार केल्ल्या 
क्ुरकर्म्यांक अटक करून ख्यास्त जायना ते सर आंदोलक फाटीं सरूक तयार 
नाशिल्ले. तातुंतच वेगवेगळ्या पथांच्यो संघटना वेगवेगळ्यो मागण्यो करताल्यो. 
पोस्टमार्टम करतना आडखळ हाडटाले. कित्याक तशें केल्ल्यान तांचो अंतीम 
संस्कार करूंक कळाव जाता! कोणाक ह्या दोगांयचेर अत्याचार करप्यांक बेगोबेग 
धरपाचें आशिल्लें तर कोणाक सत्य परिस्थिती मुखार आयिल्ली नाका आशिल्ली. 
सगळें जवानांच्या हङ्डयार घालून तांकांच थंयच्यान धांवडान घालपाचो प्रयत्न 
चल्ला म्हणपाचेंय दिसून येतालें. तरी एक प्रस्न तकली वयर काडटालोच, 
गांवच्यान हीं दोगांय जाणां रणबीर आरा नाल्या वटेन, एकसुरे वाटेन गेलींच 
कित्याक? 

णव वरांचेर आमची गाडी श्रीनगराक पावली. आमच्या फाटल्यान बरोच 
वेळ एक मोटरसायकल लागिल्ली. मोटर सायकलीचेर दोग जाण तरनाटे 
आशिल्ले. गोंयांतूय हो प्रकार घडटा. टुरिस्ट गाडयो शारांत पावल्यो काय हॉटेलांचें 
बुकींग बी करपी ते गाडये फाटल्यान लागतात. रूम बूक केल्यार तांकांय एका 
पर्यटका फाटल्यान पन्नास-शंबर रूपया सुट्टात. तांतलेच हे कोण तरी आसतले 
असो म्हजो समज. आमकां तांची गरज नाशिल्ली. आमकां गाड़ी व्हरपाक 
येवपाची आशिल्ली जॉनसाबाची. 

आमी श्रीनगराक देंवलीं. श्रीनगर म्हळ्यार दुसरें तिसरें कांयच न्हय. गोंयांत 
आसता तसलेंच वातावरण. म्हापशां, मडगांव, पणजे खंयीय बसस्टॅण्ड वो 
टॅक्सीस्टॅण्ड आसता तसलेंच. पूण दबक्या आवाजांत आनी लिपून कशे वाबुरपी 
कांय लोक. रात जाल्ल्यान आनी कफर्यूचें वातावरण आशिल्ल्यान जाबये! हें 
तशे दिसतालें. 

आमकां व्हरपाक येवपी कोण दिसनाशिल्ले. थंय कोणाची प्रायव्हेट मोटारय 
दिसनाशिल्ली. आमच्या फाटल्यान लागिल्ले मोटरसायकलीवेले तरनाटे मात 


क्रिशम / ४२ 


आमचे कडेन पळयताले. तेच आमचे लागीं आयले. “भाभीजी आप गोवा से 
आये है ना? हमे जॉनसाबने भेजा है' तातुंतल्या एकल्यान म्हळें. कामिनीन ताका 
वळखल्लो. तांतलो एकलो आझाद आशिल्लो. जॉनसाबाचो भाचो. 

तेच टॅक्सीक सांगून आमकां ताणीं खंयच्या तरी हॉटेलांत व्हेलें. पुलवामा 
वचप ना. थंयची परिस्थिती रावपा सारकी ना. थंय एकदां अडकल्यार भायर 
सरूक मेळचेंना म्हण आमी श्रीनगराकूच रावचें अशें जॉनसाबान सांगून तांका 
धाडिल्ले. गाडीय भायर काडपाची पारिस्थिती नाशिल्ली. केन्ना कोणूय फोडूंक 
शकतालो. फकत श्रीनगराक पर्यटकांक सवलत आशिल्ली. थंयची परिस्थिती 
चड करून दल सरोवरा भोबतणचो वाठार नॉर्मल आशिल्लो खंय! देखून आमी 
थंयच रावचीं आनी मागीर परिस्थिती निवळटकच जॉनसाब आमकां पुलवामा 
व्हरूक येवपाचो आशिल्लो. आमची वेवस्ता ताणीं एका “सहारा' नांवाच्या 
हॉटेलांत तिसरे माळयेर केल्ली. ते रातचे वेळार अनवळखी सुवातेर तोच सहारा 
आमचे खातीर खूब जाल्लो! 


सदचेवरी सकाळीं साडेपांच वरांचेर जाग आयली. आंगार कसलें तरी 
जबरदस्त वजन! तसोच पडून रावून अदमास घेतलो, हांव खंय आशिल्लो रातचो? 

एका परस चड घरां जालीं वो सातत्यान हांगा थय भोंबपाची सबंय आसली 
म्हणटकच मागीर हें अशेंच जाता. आगशी घराकडेन आसा काय पणजे फ्लॅटार 
आसां? गोंयांत आसां काय गोंयां भायर आसां? हें सगळें सकाळी जाग येतकच 
याद करची पडटा. 

तशें करपा फाटलीय म्हजी एक मानसिकताय आसा. सकाळीं चलपाखातीर 
उठल्या बराबर जर सवये प्रमाण खाटीवयल्यान देवूंक गेलों जाल्यार घात जावपाचो. 
आगशी जावं वा जावं पणजे फ्लॅटार म्हज्या उश्याकडेन लायटीचो बटन बी ना. 
एक टॉर्च सकयल दवरतां हाताक लागता तसो इमर्जन्सी म्हूण! पूण तो पेटोवपाची 
सवंय ना. हां; जाग आयले बराबर काळखांतूच खाटीवयल्यान सकयल देंवून 
लायट पेटोबंक वतां. 

घराकडेन म्हज्या बेडरूमांत खाटीचें पॉझिशन वेगळें. ती रूमाच्या मदोमद 
आमां. खंयचेय सायडीन देंबल्यार भिरांत ना. पूण ऊजवे सायड़ीन देंवून बण्टीवयल्या 

बटनाक हात घालपाची सवंय जाल्या. 

पणजे खाट वण्टीक तेंकून आसा. खाटीवयल्यान सकयल देवूंक जाय जाल्यार 
दावेच वाटेन देवूंक जाय. घराकडचे सवंये प्रमाण उजवे वटेन देवूंक गेलों जाल्यार 
पडलोच त्रासांत. तेच पासत जाग येतकच हांव पयलीं सुलूस घेतां, हांव खंय 
आसां? ते प्रमाण मागीर हांव फुडलीं पावलां उबारतां. 

आंगार जी जडसाण आशिल्ली ती दाट दाट कांबळींची! लोकरीच्या 
कांबळीच्या त्या पेजानूच म्हाका याद करून दिली, हांव रातीं कश्मीराक पाविल्लों 
आनी हॉटेल “सहारा” म्हणटात तातूंत तिसऱया मजल्यावेल्या एका रूमांत 
न्हिदिल्लों. थंडी आसूं वा गरमी आसूं, हांव न्हिदतना चडसो आंगार पांगरूण 
घेना. तशी आदले सारकी ती थंडीय आतां ना. म्हणटकच आमी जाका शिया 
दीस म्हणटात त्या दिसांनी लेगीत चादरी वो गोजडी घेवपाचो प्रसंग सामको 
उणोच येता. तेच पासत आंगावयल्या कांबळींक लागून म्हाका चिङ्डल्यावरी 
जाल्लें. तरी तसोच पडून रावून हांव येवजूंक लागलों. 

रातीं न्हिदप तशें उसरांच जाल्लें. कश्मीराक आमीं पाबलीं ती साडेणवांक. 
मागीर हात पांय धुवन, जेवन बीवन हांतुणार पडटा म्हळ्यार बारा जावन गेल्लींच. 
दिसभराच्या प्रवासान आंग दुखून गेल्लें, तेच वांगडा कश्मीरच्या कर्प्यूक लागून, 
वाटेर मेळिल्ल्या मशालींच्या मोर्चाक लागून आनी एके विचित्र शांततायेक लागून 
मनाचेर नाय म्हळ्यार दडपण आशिल्लेंच. ताका लागून जीव सामको थकून 
गेल्लो. 

जम्मूचे गरमेंतल्यान कश्मीराक पावता म्हणसर हवामानाचे कितलेच पदर 
आंगार पडून गेल्ले. तेच पासत कश्मीरची थंडीय जाणवूंक नाशिल्ली. खरें म्हळ्यार 
हांव कश्मीराक पावलां म्हणपाचें म्हाका जाणवूंक लेगीत नाशिल्लें अशें म्हळ्यार 
जाता. खाटीचेर दाट दाट दोन-दोन तीन-तीन कांबळी दवरल्यात तें पळोवन तर 
म्हाका हासुंकूच आयिल्लें. तांचेकडेन तुच्छतेन पळयत, तुमची गरज ना म्हाका 
म्हणत हावे खाटीर घालून घेतिल्लें. पूण फांतोडेर हांव त्या कांबळींनी केन्ना 
घुसलों तेंच म्हाका खबर नाशिल्लें. म्हाका सामकी सुस्त न्हीद लागिल्ली. 

थंडेक लागून कांबळींतल्यान भायर सरन दिसनाशिल्लें. वांठार सवंकळीचो 
नाशिल्ल्यान चलपाक वचपाचो प्रस्नूच नाशिल्लो. न्हीद पडना आसली तरी 
जबरदस्तीन पडून रावपा बगर दुसरो पर्याय नाशिल्लो. पूण म्हाका खंय सूख लागता 

त्या कांबळी पोंदा? 

खाटीचेर बसूनच सांसपडत सांसपडत हावें लायटीचो बटन सोदून काडलो. 
लायटीच्या उजवाडांत घड्याळीर वरां पळयलीं. हय, सकाळचीं स जाल्लीं! 
सवंयेचो गूण! साडेपांचांक जाग आयिल्ली आनी अर्दवर लोळून काडिल्लें. 
हांव असो उसरां मेरेन हांतुणार लोळपाक थोडोच आयिल्लों? कश्मीराच्या पयल्या 
दिसाची सकाळ, सुर्योदय बी म्हाका अणभवपाचो आशिल्लो. तो जर असो 
हांतुणार लोळून हांवें घालयलो जाल्यार म्हजे सारको कर्मकट्टो हांवच म्हणपाचों! 

हांबें धावट वचून गॅलरीचें दार उक्तें केलें. दार उगडल्या बराबर घस्स करून 
उजवाड भितर आयलो. उजवाडा वांगडा थंड वावूय आंगाक स्पर्शून गेलो. 
कुडींत काळोख आशिल्ल्यान आनी जनेलांक, दारांक पड्डे आशिल्ल्यान म्हाका 
भायल्या उजवाडाची कल्पना नाशिल्ली. भायर तर चकचकीत उजवाड 
आशिल्लो. सूर्व खंय पावला हें पळयतलों म्हूण हांवें गॅलरींत पावल घालां मात 
सण्ण करून थंडेची सूय पांयांतल्यान तकले मेरेन पावली. कुडींत कार्पेट आशिल्ली. 
गॅलरींत टायल्स. टायल्स थंडेन बर्फ कशे जाल्ले. तांचेर उक्ते पांय पडल्यात 
मात, तळव्यांतलें रगत म्हाका दिसता गोठेलें! पांय थंडेन सामके मुयेले. हाय हूय 
करीत हाें भितर धांव मारली. | 

म्हजेकडेन व्हाणो नाशिल्ल्यो. गरज पडल्यार घेतलों अशें येवजून बुटानीच 
भोंबतालों. जोतीं नासल्यार भायर सरप कठीणूच आशिल्लें. दिल्ली घेतिल्लीं 
बर्तमानपत्रां हाें बॅगांत चोंदिल्लीं. ती आतां गरजेक पावलीं. काडून गॅलरींत 
उडयलीं आनी तांचेर वचून उबो रावलों. 

गॅलरीच्या मुखार सगळीं हॉटेलांच. दिसूंक घरां कशीं दिसतालीं. पूण त्या 
घराचे रूपांतर हॉटेलांनी जाल्ले जावंक जाय. भायर सुकत घाल्ल्या कपड्या 
बयल्यान तीं आम जनते खातीरचीं हाँटेलां म्हण कळटालीं. आमचेंच सहारा त्या 
वांठारांतलें पॉश हॉटेल आसूंक जाय! 

हॉटेलां कर्शीय आसू! एक गजाल मात सगळेकडेन नदरेक भरताली ती म्हळ्यार 
हाँटेलांच्या दारांत, माळयेर ज॑य ज॑य रिकामी सुवात मेळटा थंय थंय वाज दवरून 
तातूंत गुलाब फुलयल्ले. गुलाबा वांगडाच हेर फुलांय दिसतालीं. पूण तातूंत चड 
प्रमाणांत झाडां मिरयतालीं तीं गुलाबाचीं. फुलांचे ते वेग-वेगळे रंग पळोवन हांव 
भुल्लुसलों. तरी म्हाका कश्मीरचो सूर्य पळोवपाची उमळशीक लागिल्ली. 

गॅलरीचे दावे वटेन वयर दोंगर आशिल्ले. तीच पूर्व दिका आशिल्ली. त्या 
दोंगरा पलतडीं मुख्खार बर्फाचो चादर घेतिल्ले दोंगर दिसताले. हांव सगळ्याक 
सूर्य सोदतालों खरो पूण तो जंगलांत झाडांनी लिपिल्लो. पूण वोत मात पडलां ते 
दिसतालें. 

हांव हांगा थंय सोदतां थंय आसां, एका रूखा फाटल्यान लिपून सूर्यान म्हाका 
दर्शन दिलेंच. ती सया फांतोडे वयल्या सूर्याची नाशिल्ली. तो सूर्य दिमखुऱ्यांनी 
चलत केन्नाच वयर आयिल्लो. म्हणचे हांगा सूर्य उदेतालो तो सकाळीं पांचा 
पयलींच तर! 

आमचो आयचो कार्यक्रम तसो कांयच थारुंक नाशिल्लो. सगळो कार्यक्रम 
तांचेर अवलंबून आशिल्लो जाणीं आमकां हाडून थंय त्या 'सहारा' त सहारा 
दिल्लो. हो सहारा फुडले पंदराय दीस काय तात्पुरतो हाचीय कल्पना नाशिल्ली. 
जेन्ना आमी आमचें पुराय आदन तांचेर दवरून आयल्यांत म्हणटकच हांवें 
कसलोच कार्यक्रम आखपाची गरज नाशिल्ली. तसो हांव म्हाका जाय थंय व्रचपाक 
मुक्त आशिल्लों. 

कामिनी आनी कुकी अजून न्हिदल्यांत आसतलीं असो म्हजो समज. कारण 
सकाळीं बेगीन उठपाची गरज ना अशें रातीं न्हिदूंक वचचे पयलींच थारिल्लें. 
आनी असल्या ह्या शियाच्या कडार,मोव मोव कांबळी सांगाताक आसतना कुकी 
सकाळीं फुडें उठप म्हळ्यार सूर्य खंयच्यान उदेला हें पळोवंचें पडपाचें! पूत न्हिदला 
म्हणटकच आवयूय ताचे वांगडा सकाळची साकरन्हीद घेता आसतली असोय 
हांवें समज करून घेतिल्लो. पूण म्हज्या आवाजान जावंये वो न्हीद पडना म्हूण 
जावंये कामिनीय आपले कुडींतल्यान भायर गॅलरींत आयिल्लें. आयलें तशे हाय 
हूय करीत उडक्यो मारीत परत भितर गेलें आनी व्हाणो घालून परतून भायर आयलें 

आवय! कितली थंड रे जमीन! पांय मुयेता मरे! 

गॅलरींत येवन कामिनीन म्हायती दिली. पेपराचेर उबो रावून लेगीत म्हज्या 
पायाच्या तळव्यांतल्यान भितर सरून थंडी म्हर्जे रगत गोठयताली. सकाळीं कितें 
घडलें तें हांवें ताका सांगलें तशें हांसून हांसून ताका नाका शेवट जालो. तशेंच 
फाव तुका अशेंच कितें तरी ताका म्हणपाचें आशिल्लें जावंये! 

हांव सकयल वतां अशें सांगून सकयल देंवून आयलों. कश्मीराक जाग 
आयिल्ली पूण कोण कामाक लागूंक नाशिल्लो. दवाच्या थेंब्यानी भिजिल्ल्या 

फुलांक तोखेत हांब तांचे रंग नियाळूंक लागलों. 

मोब मोव भांगराळ्या वोतान म्हजी थंडी खंयचे खंय सुकोवन उडयल्ली. 
पयलीं गोंयांत जेन्ना कुडकुड्याची थंडी पडटाली तेन्ना असल्या वोतांत बसूंक 
कितली मजा येताली! मागीर तसली थंडी नाच जावन गेली आनी तें वोतांत 
बसप, धगाक बसप बी खंयचे खंय शेणून गेलें. कितल्या तरी वर्सानी तें सूख 
म्हज्या वांट्याक आयिल्लें. 

हांव बोतांत गणयत त्या हॉटेलाच्या दारांतलीं, वण्टीचेर लांबतल्या वालींच्या 
फुलांची सुंदराय म्हज्या दोळ्यांत साठोबंक लागलों. 

कश्मीरी लोकांच्या जिवितांत तरातरांच्या फुलांनी क्रांती केल्या अशें हांवें 
आयकल्लें. कश्मीरच्या गुलाबाविशीं आयकल्लें. कश्मीरचे सुंदरीच्या गालार 
गुलाब फुलतात म्हणपाचें आयकल्लें. पूण हांगा जळामळाक जीं फुलां फुलिल्लीं 
दिसतालीं तीं पळयल्यार हांगच्या लोकजीवनांत फुलांक कितलो मान आसा तें 
कळटालें. वचत थंय फुलां. तातूंत चडशी गुलाबाची फुलां. गुलाबूय म्हूण कसले! 
आकांताचे! आमी गोंयांत पळयतात तसले गुलाब न्हय ते! एक एक गुलाब 
दोनूय हातांच्या पोशांत जावपा सारके न्हयच आशिल्ले. मोठ्या गुलाबा वांगडाच 
ल्हान ल्हान गुलाबांनी भरिल्ले घोसांचे घोस दोळ्यांक थाकाय दिताले. तांचो 
परमळ धुंद करतालो. 

म्हजे थंय गणोवप खंयचे तरी दोन दोळे बरोच काळ सावन पळयत आशिल्ले. 
म्हाका तसो भास जातालो खरो! पूण जळामळाक तर कोणूच दिसनाशिल्लो. 
हांव फुलां तोखेत तोखेत त्या हॉटेलाच्या ऑफिसाकडेन आयलों. थंय दुरगाचे 
बण्टीचेरूय तरातरांचे वाज दवरिल्ले. हीं तरातरांचीं फुलां म्हळ्यार सकाळच्या 
त्या वेळार म्हजे भोंबतणी रूजवण घालपी ल्हान ल्हान माणकुलीं भुरगींच कशीं! 

म्हाका झाडावयलीं फुलां तोडप केन्नाच आवडना. मागीर तीं देवाच्या 
नांवान तोडिल्लीं आसूं ना तर आपले मोगिकेक भेटोबपाखातीर काडिल्लें एक 
फूल! 
मोगिकेक फुलां भेटोबपाची परंपरा ही बरीच आद्य. आमच्या इतिहासांत 
आनी पुराणांत लेगीत ह्या फुलांचो वापर आपल्या मोगाच्या मनशांखातीर केल्लो 
दिसून येता. दोन जीवांच्या मोगा खातीर आजवेर कितलीं तरी फुलां बळी गेल्यात. 
कितले तरी कळे फुलचे आदींच आपलें फुलप शेणोवन कोणाचे तरी प्रेमिकेखातीर 

आपलें आयुश्य कुर्बान करून गेल्यात. 
हॉटेल 'सहारा' चो मालक हमीद ऑफिसांत बसून काम करतालो. ताचेच 


दोळे येदोळ सावन म्हजेर लागिल्ले. कोण तरी म्हाका सतत पळयता असो जो 
भास जातालो तो हाच्या दोळ्यांचो. हांव ऑफिसाच्या भायर आसां तें पळोवन 
तोच उठून भायर आयलो. ताणेंच आपूण ह्या हॉटेलाचो मालक म्हूण म्हाका 
वळख करून दिली. 

हांव गोंयकार म्हूण कळटकच तो म्हाका मेळपाचे उमळशिकेंत आशिल्लो. 
तातूंत ताका खबर कळिल्ली हांव लेखक बी म्हूण! ताका तेच पासत आनीकूय 
खुमखुमी आयिल्ली. म्हाका असल्या सुंदर सकाळच्या पारार खरें म्हळ्यार एकांत 
जाय आसता. समविचारी लोक आसल्यार गजाल वेगळी. पूण धर्तरेवेले हेर 
पामर, जे फकत पोट भरपाच्या, दुडू करपाच्या वावरांत गुल्ल आसतात तांची 
वटवट म्हाका मातूय कोताक येना. मनीसघाणो म्हणचो न्हय म्हूण हांव तांचेकडेन 
संबंद दवरतां आसलो तरी चड़ांत चड कल आसता तो तांकां कटोवपाकडेन. 

ताचें नांव हमीद. साठी हुपून गेल्लो हो आदलो सरकारी अधिकारी. ताणें 
पयलेच धपक्याक म्हाका सांगलें तें ह्या ताच्या हॉटेलांत हे आदीं डॉम मोरायस 
रावन गेला. तो हांगा येवन रावतालो आनी बरयतालो बी अशें कितें सांगूंक 
लागलो. डॉम मोरायसाक तो गोंयकार म्हूण वळखतालो आनी हांव गोंयकार 
म्हूण कळटकच ती गजाल केन्ना एकदां म्हाका सांगनशी ताका जाल्ली. डॉम 
मोरायस कितलो गोंयकार हें म्हाकाय खबर नाशिल्लें. तरी पूण तो गोंयकार म्हूण 
म्हाकाय अभिमान आशिल्लो. तसो म्हाका खूब जाणांचो अभिमान आसा. 
लता मंगेशकार आनी सगळें मंगेशकार कुटूंब हें गोंयकार म्हूण सांगपाक म्हाका 
अभिमान भोगता कित्याक त्या कुटुंबान संवसारभर नामना मेळयल्या. तांच्या 
व्हड जावपाक गोंयचो आनी गोंयकारांचो कसलोच वांटो नासूं मागीर! तीं व्हड 
जाय मेरेन लता, आशा बी कोण आशिल्लीं हेय गोंयकारांक खबर नाशिल्लें 
जावं मागीर! पूण आतां आमच्या गोंयकारांचीं हड्डीं सामकीं मुखार सरतात. 
तांणी आपल्याक गोंयकार मानलेंना तरी तीं गोंयकार म्हणत सगळे गोंयकार 
अडेचें मोठेपण घेतात तांतलीच ही गजाल. 

हमिदाक डॉम मोरायसाचो अभिमान दिसपाचें कारण म्हळ्यार डॉम मोरायस 
एक लेखक. गोंयकार लेखक. हांवूंय एक लेखक आनी हांबूंय गोंयचो म्हणटकच 

डॉम मोरायसा कडली आपली वळख सांगपाची ताची इत्सा तो दामून दवरूक 
शकनाशिल्लो. म्हाका एक गरम गरम च्या दिवन ताणें डॉम मोरायसाविशीं बरीच 
म्हायती म्हाका दिली. 

मागीर ताणें आपली म्हायती दिली. कश्मीरच्या मुखेल सचिवाच्या पदा 
मेरेन पावून मागीर आपखोसयेन नोकरी सोडून ह्या हॉटेल वेवसायांत आयिल्ली 
ही व्यक्ती बरीच इंटरेस्टींग दिसली. ताचेकडेन खूब कितें सांगपा सारकें आशिल्ले. 
म्हाकाय खूब कितें आयकून घेवपाचें आशिल्लें. 

म्हाका भोंवडी करप आवडटा. पूण भोंवडी करप म्हळ्यार कितें? थंय वचून 
मजा करप? थंयची सैमीक सुंदराय पळोवप? थंयच्या लोकांक जर मेळना, थंयच्यो 
समस्या जर समजून घेना, थंयचे संस्कृतायेची वळख जर करून घेना जाल्यार 
मागीर त्या राज्याची, त्या देशाची भोंवडी आपणें केल्या अशें सांगून मिरोवपांत 
कितें अर्थ आसा? । 

हांव भोंवडी करूंक वतां तो थंयच्या लोकांक मेळूंकच. म्हाका हमीद आपूण 
जावन खूब गजाली सांगूक सोदतालो. 

हमीद स्वता लेखक आशिल्लो. तशीं पुस्तकां बी बरोवंक नाशिर्ल्ली. पूण 
वर्तमान पत्रांचेर लेखन केल्लें. ताचीं कटींगां म्हजे मुखार दवरून ताणें ताची 
खात्री म्हाका करून दिली. कश्मीरच्या समस्यांचेर ताणें लेख बरयिल्ले. 

हमीद मुसलमान. पूण तो मुळचो मुसलमान न्हय. आपले पूर्वज कश्मीरी 
पंडित म्हणपाचो अभिमान ताका आसा. कांय पिळग्यां आदीं ताच्या पुर्वजांनी 
धर्मांतर केल्लें खंय! ताची पणजी काय शेणजी ही आद्य शंकराचार्याची एक 
परमभक्त आशिल्ली आनी तिणें शंकराचार्याची सेवा केल्ली. ती गजाल 
अभिमानान सांगता आसतनाच आपल्या आंगांत कश्मीरी पंडितांचे रगत व्हांवता 
हाचो ताका अभिमान आशिल्लो. पूण रगताच्या अभिमानान देशांत सदांच दंगे 
घडोवन हाडल्यात. रगताच्या अभिमाना परस देशाचो अभिमान म्हाका चड 
गरजेचो दिसता. होच अभिमान रगताचो रंग विसरून एकवटाचे बंदपास चड घट 
करता. 

कश्मीरच्या मुसलमानांक पाकिस्तानात कशेंच वचपाचें ना. कश्मीर मुक्‍त 
करपाच्या आतंकवादी कारवायांत कश्मीरी मुसलमान नांत अशें हमीद पोटतिडकेन 
सांगतालो. 

कामिनी सकयल आयले आनी म्हजी हमीदाकडच्यान सुटका जाली. तरी 
ताचे कडल्यान बरीच म्हायती विचारनासताना म्हज्या पदरांत पडिल्ली. कामिनी 
येतकच ताणें च्या घेवपाक ताकाय आग्रो केलो. बेल मारून च्या हाडपाकूय 
सांगली. कामिनी च्याचे ओडिनूच सकयल आयिल्लें. कुकीक उठोवपाचें धाडस 
ताणें भोवतेक करूना आसतलें. 

शाळेक वाचपाची कटकट ना. अभ्यासाचो हुसको ना अशे तरेचें स्वातंत्र्य 
जेन्ना भुरग्याक मेळटा तेन्ना तो कितलो मुक्त आसता हाचो अणभव हांवेंय 
घेतिल्लो. कश्मीराक भोवपाची ताका जितली उमळशीक आशिल्ली तितली ही 
न्हिदूय ताका सुखाची आशिल्ली. आमचे दिमतीक दवरिल्ले ते मन्सूर आनी 
आझाद केन्ना येत तें सांगू नज आशिल्ले. कुकी उठल्या बगर ब्रेकफाश्टूय करूंक 
वचप शक्य नाशिल्लें. आमकां आमचोच जीव तो मेरेन खेळोवपाचो आशिल्लो. 

हमीदान हाडिल्ली च्या सोपोवन आमी भायर सरली. थय बसल्यार हमीदाक 
आपलें कर्तुत्व सांगपाक आनीकूय हुक्की येवपाची. कितेंय जावं, कश्मीराक 
लेखकांविशीं आदर आशिल्लो एक हॉटेल मालक मेळप म्हळ्यार म्हजेखातीर 
भाग्याचीच गजाल आशिल्ली. 

कामिनी फुलांच्या त्या संमेलनांत सामकें भारावन गेल्लें. ताका खंय खबर 
हीं फुलां म्हळ्यार फकत एक झलक, एक ट्रेलर म्हूण! आमकां फुडल्या धा- 
पंदरा दिसांत खूब कितें पळोवपाचें आशिल्ले. जाय आशिल्ली ती हें सगळें 
पळोवपाची नदर आनी आतंकवादाच्या दबावांतलान मुक्‍त अशें वातावरण. 

आयच्यान कर्फ्यु काडला अशें सगळेच म्हणटाले. पूण थंय फाटले कांय 
दीस कर्फ्यु लागिल्लो अशें काय दिसनाशिल्ले. हांगा दोन कश्मीरां वसतालीं 
जावंक जाय. आतंकवाद्याच्या दबावान वाबुरपी कश्मीर, जें खेड्यांनी वसलां 
आनी दुसरें पर्यटन कश्मीर जें दल सरोवर आनी श्रीनगर भोंबतर्णी वसलां. 

श्रीनगर आनी दल सरोवराक आतंकवाद्यांनी सूट दिल्या. ते पासत सरकारानूय 
थंय कडक सुरक्षा दवरिल्ली आसली तरी थोडें मुक्त धोरण दवरिल्लें. पर्यटन हो 
कश्मीरचो आर्थिक कणो जाल्ल्यान तशेंच पर्यटनाचेर आतंकवादाचो परिणाम 
जाल्ल्यान पुराय श्रीनगर आनी दल सरोवराचो परिसर भिकेक पाविल्लो. तातुंतल्यान 
उपाय काडपा खातीर शक्यतो खंयच्याय आंदोलनांतल्यान श्रीनगराक वगळावंचें 
अशें आतंकवादी आनी आंदोलकांनी थारायिल्लें खंय! ते पासत पर्यटन सुवातो 

सुरक्षित आसात अशें जरी सांगताले तरी केन्ना शटर सकयल ओडचें पडत हें 
सांगपाक जायना आशिल्ल्यान सगळे ते तयारेंतूच आसताले. 

मन्सूर आनी आझादची पथारी साडे अकरांच्या सुमाराक हजर जाली. आमी 
सगळी न्हावन-धुवन तयार जावन तांची वाट पळयत बशिल्लीं. विरंगुळो म्हण 
रूमांतल्या केबल टिवीचो बटन दामताले. चडशे चॅनल मुस्लीम धर्माचेच उर्दू 
चॅनल. काय चॅनलांचेर हिन्दी पिकचरांय दिसतालीं. तींय बी कश्मीर वातावरणाक 
पुराय पुरक अशीं. कुकीचे डब्लू डब्लू एफ आनी स्पोर्टाचे चॅनलूय गायब जाल्ले. 
तेच पासत 'खंय पावले हे?' “खंय पावले हे?' म्हणत तो एक एक चॅनल दामतालो 
आनी मर्दीच-मम्मा, भुकेन जीव कितें जाता मगे! चल या आमी' म्हणटालो. 

भुरग्यांचें जिवीत कितलें सुंदर आसता. सुखान भरिल्ले तें भुरगेपण! कुकीक 
लागून म्हाका जिवितांतल्या वेगवेगळ्या बदलांचो अणभव घेवंक मेळटालो. 
म्हजेंच भुरगेपण हांव ताच्यांत सोदतालों. आतांच्या भुरग्यांच्यो गरजो वाडल्यात 
आसू येता वो काळाच्या बदला प्रमाण गरजांतूय बदल जाला आसू येता. कुकी 
आतां पंदरा वर्साचो. कालूच धावेची परिक्षा पास जावन आता अकरावेक पावला. 
मॅट्रीकेक ६१ टक्के मार्क घेवन पास जावप ही आमकां समादानाचीच गजाल. 
आमी दोगांय ही टक्केवारी मानिनांत. पांचवी पासून कुकीक पळयतां. ताका 
अभ्यासाची सक्ती केन्ना करची पडलिना. ताच्या वयाचो आसतना म्हाकाय 
कोणें केल्या हाची म्हाका याद जायना. आपल्या मना प्रमाण अभ्यास करून हांव 
सदांच पयल्या-दुसऱ्या नंबरार आसतालों. कुकीय आपले मतीन अभ्यास करून 
एक एक वर्ग मुखार चडिल्लो आनी साठ टक्के मार्क हुपून पास जाल्लो. ९०/ 
१०० टक्के मार्क घेवन पास जावंक जाय म्हणत ताच्या भुरगेपणाचेर आमी 
कोणेंच दडपण हाडूक नाशिल्लें. ताच्या पिरायेचो आसतना म्हज्या पांयांत व्हाणो 
नासताल्यो. उक्त्या पायांनी हांव पांच कि. मी. बतालों आनी पांच कि. मी. 
येतालों. हांव जेन्ना कुकीचे पिरायेचो आशिल्लों तेन्ना रबराच्यो व्हाणो चार 
आणे बी आसूंक जाय. आयज कुकी आनी ताचे पिरायेचे भुरगे आपल्या पांयांक 
स-स हजारांचे बूट घालताले. 

मन्सूर आनी आझाद आयले आनी सगळ्यांत पयलीं ताणीं चूक मागली. 
येवपाक कित्याक कळाव जालो काय म्हळ्यार ट्रॅफीक जॅम आशिल्लो. कश्मीरांत 
अजून कफर्यूचें वातावरण पयसावंक ना म्हणपाचें आयकूंक येतालें आनी हे भुरगे 

ट्रॅफीक जॅम म्हूण सांगताले. ह्या ट्रॅफीक जॅमान खूब लोकांची सोय केल्या. कळाव 
कित्याक जालो काय म्हळ्यार ट्रॅफीकांत फसलों! मागीर तो के. जी. क वचपी 
शाळेचो भुरगो आसूं नातर खंयच्याय राज्याचो मुखेलमंत्री आसू. ट्रॅफीक जॅम 
सारके दुसरें खंयचेंच विस्वास दवरपा सारके कारण हालींच्या काळांत ना. 

हांगच्या चडश्या तरनाट्यांक आनी हेर लोकांकूय चलता भोंबतना, उबो 
रावतना बोल्सांत हात घालपाची सवंय. हांगा पडपी थंडेचो तो परिणाम म्हणपाचें 
सांगपाची गरज नाशिल्ली. आमीय गोंयांत थंडेच्या दिसांनी हात कामरून वो 
बोल्सांत हात घालून अशेच भोंवतात. कश्मीराक तर गोंयचे मानान बाराय म्हयने 
थंडी. देखून ही बोल्सांत हात घालून भोंवपाची, चलपाची स्टायल आसू येताली. 

आझादाक आनीक एक सवंय आशिल्ली ती म्हळ्यार उलोवंक सुरू करचे 
पयलीं तोंडान सूऽ करून वारो भितर घेवपाची! उलोवंचे पयलीं, उलोवन जाले 
उपरांत तो सूऽ करतालो. हो अशें कित्याक करता काय अशें दिसतालें! पूण 
आमीय थंडे दिसांनी तशेंच करतात. शिळोणी घालूक वोठांचो आकार करतात 
तसो करून हवा भितर ओडप, सूऽ करप आनी भायली थंड हवा भितर घेत ते 
थंडसाणेचो जिभेन स्पर्श घेवप. हांगाचे हे थंडेंत तो तसोच करतालो. भोवतेक 
लोक हांगा तशेंच करतात आसतले. आझाद करतालो. जॉनसाब गोंयांत लेगीत 
करतालो. “दिलीपसाब क्या हाल है? सूर 

“भाभीजी आज गाडीका इंतजाम नही हो पाया. कल होगा. आज हम 
इधरही दाल लेककी तरफ सैर करेंगे, सूऽ5'' आझादान म्हळें. 

“पहले हम कुछ खायेंगे'' कुकीन ताका म्हळें. त्या बराबर आझाद खो खो 
करून पयलीं हांसलो आनी मागीर म्हणूंक लागलो * आपने कुछ खाया नही? 
अरे क्या बात है? आपने तो खाना चाहिए था! चलो पहले खायेंगे.'” 

आतां हे.आमकां गाड़ी घेवन व्हरपाक येवपाचे आशिल्ले सकाळीं णव 
बरांचेर. मागीर वांगडा आमी ब्रेक फास्ट करपाचे आशिल्ले. आनी हे हो हो 
करून हांसत 'खाया नहीं अभी तक?' म्हूण विचारतात. हांचे सोणकुटेचेर 
फुलोवपाचें न्हय! 

पूण तांका दोश दिवपांत अर्थ नाशिल्लो. परिस्थितीय तशीच आशिल्ली. 
शोपिया प्रकरणाक लागून अजून गांवचें वातावरण तंग आशिल्लें. कर्फ्यू 
काडिल्लो तरी केन्ना परत लागूं येत सांगू येना आशिल्लो. गाडी पुलवामा म्हणटात 

थंय जॉनसाबागेर आशिल्ली. ती भायर काडप शक्‍य नाशिल्ली. कोण केन्ना 
फातर मारत हें सांगूं येना आशिल्लें. हांगा श्रीनगराक सुरक्षीत आशिल्लें खरें पूण 
केन्नाय खंयीय उद्रेक जावं येतालो. हे पासत आमकां श्रीनगरूच दवरिल्ले आनी 
पुलवामांतल्यान गाडी हाडटा म्हणसर श्रीनगराकूय एखाद्री गाडी ते पळोवपाचे 
आशिल्ले. गाडी पळयलीय बी! पूण ती धुवपाची आनी थोडी दुरूस्ती करपाची 
आशिल्ली. 

म्हळे चला, आयज हांगाच पळोवया कितें पळोवपाचें ते! पयलीं खावया 
आनी मागीर दल सरोवर खंय आसा तें पळोवया! 


आमच्या घरची भटी संस्कृताय, हांव एरंड कसो वाडलों, चार बुकां 


शिकलों, चार गांव भोवलों तरी म्हाका सोडूंक तयार नाशिल्ली. घरांत मटन- 
चिकन केन्ना शिजलेंना. हांव गजाल करतां ती भुरगेपणातंली. म्हजो पापा तातयां 
लेगीत खांय नाशिल्लो. नुस्तेय हाडटाले तें बारीक. ते पासत मातशें व्हडलें नुसते 
आसल्यार हांव खावपाक विटेतालों, अजून विटेतां. 

काळाप्रमाण घरांत लग्न जावन वेगळे संस्कृतायेंतलीं मनशां आयलीं. तांचे 
लगाडीक पडून म्हजे कांय भाव चिकन, मटन खावंक शिकले. घरांत चिकन 
मटण शिजूंक लागलें. हांव मात अनवाळोच उरलों. तशे चुकून, खबर नासून 
खालांय हांवें मांस. पूण मागीर विटलां. जाच्या गांवांत दिसपट्टीं धुकरां कापतात, 
जाच्या गांवची च्योरिसां संवसारभर फामाद त्या आगशी गांवांत जल्मून लेगीत 
हांव मांस पळोवन विटतालों. 

कश्मीर तर मुस्लीम राज्य. थंय हाँटेलांनी किते शिजता देवाक खबर! म्हाका 
कितें खाबंक मेळटलें हाची कांय कल्पना नाशिल्ली. सकाळीं ब्रेकफास्ट घेवंक 
आमी भायर सरिल्लीं. सकाळ कसली कपलाची? दनपार जायत आयिल्ली. 
आमी ब्रेकफास्ट करून दल सरोवरात सैर करपाचीं आशिल्लीं. म्हणटकच चलूनच 
बचप बरें अशें आमच्या सांगात्यांनी म्हणिल्लें. कुकी तर भूक भूक करतालो. 
आझाद आनी मन्सूर, “दिलीपजी आप क्या खायेंगे, क्या खायेंगे' म्हणत म्हजो 
जीव खाताले. पूण खावंक खंय वचपाचें तें सांगनाशिल्ले. 

ताणीं आमकां श्रीनगराच्या बाजार वाठारांत व्हेले. बाजारांत भितर सरलां 
मात थंयच्यान पळ काडचो अशें दिसलें. बाजार कसलो? बसस्टॅन्डा लागसारची 
एक गल्ली ती. दोनूय वाटांनीं दुकानां. चडशीं दुकानां मटनाचीं. चिकन, मटन 
सगळें आशिल्ले. व्हडलीं पेंगटां लांबतालीं. एक विचित्रसो हरवंस दर्प सगळ्याक 
पातळिल्लो. असल्या ह्या वातावरणांत हांव कितें मडें खातलों? हांगच्यान 
दुसरेकडेन या म्हणपाकूय भिरांत. भुकेन खासावीस जाल्ले म्हजे वांगडचे हेर 
जीव म्हजे आंगार कच्च करून येवपाची भिरांत आशिल्ली. ते व्हरतात थंय तांचे 
फाटल्यान ओडत वचून मेळटा तें खावपांतूच शाणपण आशिल्ले. 

पूण कुकीकूच तो वाठार आवडलो ना. ताणें थंय नाका म्हणटकच आमी 
दल सरोवरावटेन आमचें येरें घुंबडायले. आमी चलत चलत दल सरोवराच्या 
काठावेल्यान वतालीं. जें दल सरोवर आमी सिनेमानी आयजवयर पळयल्ले तें 
शेकान शेक आमच्या दोळ्यांसामकार पातळिल्लें. ह्याच सरोवराची भोंवडी आमी 
आज करपाचीं आशिल्लीं. पूण पयलीं पोटपूजा केल्या उपरांतूच. 

हांव जळामळाक नदर भोंबडायतूच चलतालों. भूक लागिल्ली खरी, पूण 
कश्मीर पळोवपाची भूक त्याय परस व्हडली आशिल्ली. | 

आमी जंयसून आयिल्लीं आतां ती सुवात दल सरोवराक तेंकूनच. हमीदाचें 
हॉटेल सोडून चलत सरोवराकडेन येवं येता. येवं येता किते? चलतूच येवपाचें तें! 
गाडी व्हरतले खंय आनी दवरतले खंय? 

हॉटेलाकडच्यान दल सरोवराकडेन वचपा खातीर एक पूल लागतालो. तो 
हुपून दावे वटेन देंवतकच दल सरोवराची वाट. उजवे वटेन गेल्यार तो बसस्टॅन्ड. 
जंय आतांच आमी गेल्लीं. ज्या पुलावेल्यान तो हुपून आमी आयिल्लीं, तो पूल 
म्हळ्यार सामको आमचो पणजेचो पाटो पूल. आमचो सांकळयो पाटो पूल मात्सो 
कुबड आयिल्लेवरी आर्क कसो. हो हांगचो पूल सपाट. पाटो पुलाचें बांदकाम 
वेगळे पद्धतीचें. ताका मदीं खांबे नांत. हें बादकाम अशें जातूंत फातर एकमेकांत 
अशे गुंतल्यात की त्या फातरांचे विणेंतूच त्या पुलाचें तोलप निंबून आसा. 

ह्या पाटो पुलाकडल्यान रस्तो हॉटेल सोना कडल्यान मुखार कोर्तीन वता. 
पूण ह्या पुलाकडल्यान कोर्तिनचे वाटेन देंवतना जी फूटपाथ लागता, जी कोर्त दे 
ओयरें लागता तातूंत आनी कश्मीरच्या ह्या पुलांत फरक ना. खीणभर कोणाकूय 
दिसतलें आपूण कोर्त दे ओयरें पावलां. जर कोर्त दे ओयरेंची ती खाडी सरळ 

व्हांवनासतना ताचें मुखार सरून तळें जाल्लें जाल्यार दल सरोवर आनी हे सुवातेंत 
फरक दिसचोना आशिल्लो. हॉटेल सोना पासून मेरी इमाक्युलेट, पिपल्स हायस्कूल 
बी आसा थंय मेरेन जशें दिसता तशेंच हांगा दिसतालें. फूटपाथूय तशेच. कितलें 
सारकेंपण आशिल्ले वाठाराक. उणेंपण म्हळ्यार पिपल्साकडेन मुखार खाडी 
तितलीच उरता. तीच जर वाडून मुखार लांब रूंद सरोवर आशिल्लें आनी तातूंत 
हाऊस बोटी, शिकारे आशिल्ले जाल्यार हीच सुवात कश्मीरच्या दलसरोवराची 
प्रतिकृती अशें कोणाच्यानूय म्हणूं येतालें. 

थोडी वाट चलून गेल्या उपरांत आमकां जॉनसाबाच्या भाच्याचें दुकान 
लागलें. हांगा प्रत्येकाचें नातें मामा-भाच्याचें. जाणटो आसलो जाल्यार तो मामा 
आनी भुरगो आसा तो भाचो. कसो भाचो, खंयचे भयणीचो चलो? कितल्यो 
भयणी? ह्या गजालींक हांगा अर्थ ना. जाणां जावंक गेलो जाल्यार पडलोच 
त्रासांत. ते परस मामा भाचे म्हणूनच तांचे कडेन पळोवप आनी तांच्या नात्याक 
दुबो मागप हेंच आमच्या सारख्यांक फायद्याचें अशिल्ले. 

जॉनाच्या भाच्याच्या दुकानालागींच एक गुजराती रेस्टारंट आशिल्ले. 
गुजराती म्हणटकच हांव खूश. कारण गुजराती तातयांक लेगीत आफडनात. 
कश्मीरच्या गुजरात्यांचें खबर नाशिल्लें. थळ काळाप्रमाणे ते कितेंय खावंक 
शिकल्याय आसत. पूण धंद्यांत फटींगपणां नांत. दुडवांकडेन फटींगपणा चलत 
पूण शिवराका बाबतींत ना. शिवराक म्हणजे शिवराक. हांव निश्‍्चिंतपणान थंय 
खावंक शकतालों. गुजरात्यांच्या जेवणाचो खुन्नस आसुनय! 

म्हजे गुजरात्यांनी कसलें घोडें मारूक ना. पूण हांव मुंबय पंदरा दीस एका 
गुजारात्याकडेन रावलां. रावपूय कसलें? हांव म्हळ्यार तांचो देव. जाणटीं बायलां 
तशीं ल्हान भुरगीं लेगीत म्हाका कितें खावोवं आनी किते नाका हाची सर्त लावन 
बशिल्लीं. तें गोड गोड खाण खावन हांव पिसो जावपाकडेन पाविल्लों. जेवण 
म्हणटनाच म्हाका ढवळून येतालें. नाका म्हणपाची माणसुकी नाशिल्ली. अक्षरशा 
जबरदस्ती करतालीं. त्या जेवणाचो तो सुवाद, ती गोडसाण, तो दुदाचो वास ह्या 
वासानूच तकली फोडटाली. तो वास त्या घरच्या बायलांक लेगीत येतालो. तेच 
पासत उप्रांत हांव गुजराती चलयां बायलांकडेन लेगीत लागीं वचना आशिल्लों. 
म्हाका अहमदाबादच्यान अमिता दवे म्हण एक चली दिसाक एक पत्र धाडटाली. 
तें पत्र आयलें म्हणटकच त्या पत्राक त्या जेवणाचो वास मारता अशें म्हाका 
बेठेंच दिसूंक लागतालें! 

पूण आतां गुजराती म्हणटकच हांव निश्चिंत जाल्लों. व्हडल्या अरिश्टा 
परस ल्हान अरिश्ट सुखाचें म्हणटात तें फट न्हय. 

त्या गुजराती हॉटेलांत बऱयो इडली बी खावन हांव घटमूठ जालों. कामिनीन 
कितें तरी उप्पीट मागयल्लें. तें खावन ताणें तातूंत मेळिल्ल्या फातरां खातीर 
आनी न्हिविल्ले च्या खातीर पयलीं थू थू केलें आनी मागीर थंयच्या वेटरा सयत 
त्या हॉटेलच्या मालकाक खालो. कामिनी मुंबयचें आनी गुजराती बरें उलयता. 
तांचे संभाशण गुजरातींत चलतालें आनी तें तांचेकडेन झगडटा इतलें म्हाका 
कळटालें. 

आमचे संताजी धनाजी आमकां थंय सोडून खंय तरी गेल्ले ते बद्द आयले 
आमचें बील फारीक करूंक. बील कोणें दिवपाचें हाचेर कामिनीचें आनी तांचें 
एकमत जायनाशिल्लें. तितले म्हणसर हांव बील दिवन भायर सरलों दल 
सरोवराकडेन वचपाक. 

गोंयांत किते वो कश्मीराक कितें! जंय जंय पर्यटन थळ आसा थंय संस्कृताय 
एकूच. हॉटेलांतल्यान भायर सरून रस्त्यार पावल दवरलां तेन्ना सावन फाटल्यान 
कोण ना कोण लागतालो. प्रत्येक जाण आमकां शिकाऱयांत आनी हाऊस बोटींत 
व्हरपा खातीर आतूर आशिल्लो. आमी शिकाऱ्यांत बसनात, त्या हाऊस बोटींतलो 
अणभव घेनात जाल्यार संवसार बुडटलो असोच भोवतेक तांचो समज जाल्लो 
जावं येता आनी देखून ते सगळे हिचण कशे आमच्या फाटल्यान लागिल्ले. 
आमी मोन्यानी आझाद आनी मन्सूराकडेन बोट दाखोवन हुसक्या मेकळीं चलतालीं. 

इतले मजगतीं मन्सूराक कंटाळो आयिल्लो जावंक जाय. जावंक जाय 
न्हय, आयिल्लोच. तो आमच्या फाटल्यान बोल्सांत हात घालून पांय ओडीत 
चलतालो. तोय जॉनाचो भाचो काय खबर ना. पूण जॉनान सांगलां म्हण तो 
आमचे फाटल्यान रखडटालो. आझादाक गाडी चलोवंक येना आशिल्ली देखून 
ताका ड्रायव्हर म्हणून सांगाताक घेतिल्लो. आतां गाडीच नाशिल्ली, म्हणटकच 
ड्रायव्हर कित्याक कपलाक? तेच पासत तो आझादाकडेन कितें तरी उलयलो 
आनी ताणें कूस मारली. तो खंय गेला काय विचारल्यार आझादान सांगलें, तो 
आमचे खातीर गाडी आरांजार करूक गेला! 

आझाद दल सरोवराच्या काठान फूटपाथावेल्यान आमकां व्हरतालो. आमी 
कश्मीराक आशिल्लीं. दल सरोवराच्या काठावेल्यान आमी भोवताली. पूण शिकारे 

बाले, हाऊसबोटवाले दादले सोडल्यार थंय सगळे पर्यटकूच. तांका पळोवन 
आमी कश्मीराक पावल्यात अशें दिसच नाशिल्लें. 

त्या शिकाऱ्यावाल्यांनीं घाल्ल्या काबायांक लागून आनी मुखावेलें दल 
सरोबर, तांतले शिकारे आनी हाऊस बोटी पळोवन आमी खरेंच कश्मीराकूच 
आसात अशें आमकां पटोवन घेवंचें पडटालें. पुराय दल सरोवराचो वाठार 
पर्यटकांनी आपल्या नांवार केल्लो. 

तरीय अदीं मदीं एखाद्री कश्मीरची ललना हाऊसबोटीवेल्यान व्हड़ें घेवन 
कसल्या ना कसल्या कामाक तडीक येताली. केन्ना भुरग्यांक पाबंक तर केन्ना 
कितेंय सामान हाडूक व्हरूक. तांकां अर्शी व्हडीं ताणटना पळोवन एक अजापूच 
कशें दिसतालें. व्हडें ताणोवंक तांची ती फिशालकाय म्हळ्यार एक अप्रुप गजाल 
आशिल्ली. जाण्टीं नेण्टींच न्हय, माणकुलीं भुरगीं लेगीत व्हडें घेवन एकट्यानूच 
आलतड पलतड मारतालीं. सायकली घेवन रस्त्यार ओल्तां मारचीं तशीं. 

आझाद आमकां घेवन एका शिकाऱ्या कडेन गेलो. ताचे भाशेंत ताचेकडेन 
किते तरी उलयलो.तो आमकां दल सरोवरांत भोंवडावपा खातीर शिकारो 
मोलायता म्हणपाचें म्हाका कळटालें. आतां पर्यटन थळ म्हणट॒कच दराची 
घासाघीस आसतालीच. पूण थंय सरकारान वराक अमूक दुडू म्हणून दर थारायला 
जाल्यार मागीर घासाघीस ती कसली? फटींगपणा काय आसचिना. थारावन 
दिल्ल्या दणान भोंबंडावन हाडप हें तांचे काम. आतां आपल्याकूच गिरायक मेळचें 
म्हणून दाम अदीक उणें करप हें सगळे कडेन चलताच. 

आमकां कोणें फटोवपाची शक्यताय नाशिल्ली. कित्याक आमचे वांगडा 
थळावो मनीस आशिल्लो. तोय गिरायक दिवन आपलें कमिशन सोडोवपी न्हय 
तर आपल्या बोल्सांतल्यान दुडू मोडून आमकां दल सरोवराची सैर करूंक आमचे 
वांगडा आयिल्लो. तांच्या उलोवपांत दखल दिवपाची आमकां गरज नाशिल्ली. 
तरीपूण तांच्या नाड्यार आमी कित्याक फोल्गां मारपाचीं? तेच पासत तो शिकारो 
वराक कितले दाम घेता हें जाणां जावन घेवप आनी फारीक करिना जाल्यार 
जाणविकाय दवरप म्हणून हांवेंच ताका दर विचारलो. 

तर आझाद म्हणून लागलो, छोडिये वो हमारा चाचाजी है! 

जावं सायबा, हांगा चाचाय आसात तर! म्हाका दिशिल्लें कश्मीर म्हळ्यार 
मामा भाच्याचें साम्राज्य म्हूण! 

खरें म्हळ्यार आझादाक आमकां दीसभर दल सरोवरांत भोंवडावपाचें 
आशिल्लें. तसो ताका ताच्या मामान म्हळ्यार जॉनसाबान आदेश दिल्लो. तो 
आदेश पाळपा खातीरच तो आमकां सांगतालो, “कल पुरा दिन घुमेंगे. आज 
सीर्फ थोडा घुमेंगे.' आमकां दीसभर त्या शिकाऱ्यांत कितें करपाचें आशिल्ले? 
एक आदेसूच खूब जाल्लो. भायर सामकें रखरखाचें वातावरण. म्हळें, आयच्या 
दिसाच दल सरोवराचे सफरीचो अणभव घेवया. आनीक एक दीस घालोवपांत 
अर्थ ना. 

आझादान ताचेकडेन कितलो दर थारायल्लो खबर ना. पूण ताचो चाचा 
आमकां भोंवडावपाक तयार जालो आनी आमी ताच्या शिकाऱयाचो ताबो घेतलो. 

श्रीनगरांतलो आमचो हो पयलोच दीस आशिल्लो. आमी कशे पद्धतीन 
कश्मीराची भोंवडी करप, खंय खंय वचप हाची कसलीच आखणी आमचे कडेन 
नाशिल्ली. आमी पुराय जॉन आनी ताच्या मनशांचेर आदारून आशिल्लीं. हांगा 
या थंय या सांगूंक शकनाशिल्लीं. ताणी ह्या पंदरा दिसांचो कितें कार्यक्रम आखला, 
हाचीय आमकां कल्पना नाशिल्ली. तातूंत ह्या शोपिया प्रकरणाक लागून नाय 
म्हळ्यार थोडी आडखळ आयिल्लीच. वेळकाळ, प्रसंग पळोवन आमीय तांकां 
सहकार्य करपाची गरज आशिल्ली. तांचे कडल्यान सुखांच घेवपाचीं न्हय तर 
तांच्या दुख्खांतूय आमकां वांटेकार जावपाचें आशिल्ले. 

हांव जेन्ना आमचो भारत हो एक देश म्हण पळयतां तरी तो एक राज्यांचो 
चोमो. एका देशाचे नागरीक जावनूय आमकां कांय राज्यांतल्या लोकांची भासूय 
कळना. आमी कश्मीर हो आमच्या देशाचो घटक म्हणटात. थय दक्षिणेकडल्या 
केरळ राज्याकूय आमी आमच्या देशाचो घटक मानतात. तेय भारतीय आनी 
हांवूय भारतीय. म्हजो जितलो ह्या देशाचेर हक्‍क आसा तितलोच तांचोय आसा. 
पूण ते कितें सांगूक सोदतात तें म्हाका कळना आनी हांव कितें सांगतां तें तांकां 
होलमोना. ते खातीर आमकां इग्लेज जावं हिंदीचो आदार घेवंचो पडटा. तातूंत 
तर थोड्यांक हिंदीच कळना. तरी आमी एकमेकाकडेन भारतीय म्हण संपर्क 
दवरतात. एक मेकाक समजून घेतात. आनी अशें अर्दकुटें समजूनच आमी नेटान 
म्हणटात, हम सब एक है! 

आझाद कश्मीरी भाशेंतल्यान त्या शिकारोवाल्या चाचाकडेन कितें उलयल्लो 
तें म्हाका कळूंक नाशिल्लें पूण अदमास काडूं येतालो. 

तो शिकारोवालो हो आझाद आनी कंपनीचे मर्जीतलो नाशिल्लो. जाका कोणाक 
ताणीं सांगिल्लें तो आमकां येबंक कळाव जाल्ल्यान आपल्या कामाक गेल्लो. 

आमकां पुराय एक दीस दल सरोवरांत भोंबडावण हाडपाचो तांचो मनोदय 
आशिल्लो. पूण पयलीं गाडी सोदूंक भोंब, मागीर आनीक कितें हाका लागून 
सकाळ गेल्ली. आतां दनपार सरिल्ली. दनपारचीं दोन जाल्लीं. वतूय रखरखतालें 
आनी आमकां जरी दल सरोवर नवें आशिल्लें आनी पळोवपाची उमेद आशिल्ली 
तरी तितलीशी मनाची तयारी नाशिल्ली. आझादाचेंय वेळापत्रक थोडें बिगडिल्लें. 
आनी ताका जाय तो शिकारोवाला नाशिल्लो. तेन्ना ताणेंच म्हळें, आमी फक्त 
एक वरभर सरोबरांतल्यान सफर करूया आनी मागीर फाल्यां सकाळफुडें येवन 
पुराय दीस ह्या सरोवरांत घालोवया. 

त्या शिकारोवाल्यान आमकां सरोवरांत अशेऽ भोंवडायल्ल्यावरीं केलें. 
ताकाय आमच्या सारख्यांचें गिरायक व्हडलेंशें फायद्याचे दिसूंक ना जावंये. वर 
भरचे आदींच आमकां तडीक हाडून पावयले. 

दल सरोवर हें श्रीनगराचेंच न्हय तर पुराय कश्मीराचें भूशण. तें म्हाका अशें 
उबगल्ल्या मनान, थकिल्ल्या शरिरान उपभोगपाचें नाशिल्लें. दल सरोवराची 
मजा घेतलो जाल्यार पयलें मन प्रसन्न आसूंक जाय हें म्हाकाय कळून आयिल्लें. 
फाल्यां पुराय दीस दल सरोवरांत भोवपाचें आसा अशें म्हणत ताणीं आमकां 
हॉटेलार हाडून सोडली. आमकांय तेंच जाय आशिल्लें. अजून मेरेन तशे आमी 
फ्रेश जावंक पावूंक नाशिल्लीं. कश्मीराची सुंदराय तोखेतलो जाल्यार पयलीं मन 
फ्रेश करपाची गरज आशिल्ली. दल सरोवराच्या उदकावरी. 


'कसलोच कार्यक्रम नासत जाल्यार मनशाचें जीवन कशें उबगणीचें जाता! 


म्हजे मुखार कसलोच कार्यक्रम नाशिल्लो. तरीपूण म्हर्जे स्वताचें अस्तित्व 
आशिल्ले. हें अस्तित्व म्हाका ओगी बसूंक दिना आशिल्ले. आपल्याचें अस्तित्व 
दुसऱ्याचेर अवलंबून आसता तेन्ना मनीस आपलो स्वतंत्र कार्यक्रम आखूंक 
शकना. आनी स्वताचो कार्यक्रम नासलो म्हणटकच मागीर तो मनीस थतर वितर 
जाता. ताका फुगासांव जाता. ताचो घुस्मटमार जाता. 

हांव संबेदनशील, सर्जनशील मनीस. असल्या मनशाच्या वांट्याकूच हो 

घुस्मटमार आसता. हांवें घराकडेन म्हाका सवंय लावन घेतिल्ली. ती सवंय म्हज्या 
रगतांत गेल्ली. 

सकाळीं साडेपांचांक उठप. पयलीं अलार्म लायतालों. तसो म्हज्या गांवांत 
रासवळ अलार्म आसाच. म्हज्या घरा कुशीकूच आमची सांत लॉरैन्स चर्च. 
तिची पांचांक घांट वाजता. मागीर स वरांचेर. रातचो बारा वरांचेर न्हिदपी मनीस 
हांव, रोकडेंच पांचांक उठप जमना. पांच कितें आनी साडेपांच कितें! अर्दवराचो 
फरक. न्हीद पुराय जावंक अर्दवर लेगीत खूब जालें हें जरी खरें आसलें तरी 
पांचांक उठल्यार म्हर्जे गणींत चुकता. 

गणीत अशें, साडेपांचांक जाग आयली. पंदरा मिणटां टु बी ऑर नॉट टु बी 
करपाक घालयलीं. मागीर स्वताकूच समजावप. यू मस्ट गेट अप. आळशीपणा 
नाका. पावणे संक उठप. पंदरा मिनटांनी सगळें आटापप. स बरांचेर भायर सरप. 
गाडी घेवन जुवारी पुलार वचप. तशें चलून वचप शक्य आसा. चलतालोंय. पूण 
वाटेवेले सुणें चलूंक दिनांत. भोंकीत फाटीक लागिल्ल्यान धांवचें पडटा. 
आगशीच्या लोकानी म्हाका वेंचणुकेक लागीं केलोना आनी ह्या सुण्यांकूय हांव 
लागीं नाका आशिल्लों. त्या भायर सकाळीं नुस्त्याचे टेम्पो अशे धोफरायतात 
आपल्यो गाडयो, चुकून न्हीद लागली त्या ड्रायवराक जाल्यार हांव सासणाचो 
न्हिदलों मागीर. 

ते परस गाडी व्हरून पुलार दवरप सोयिस्कर आनी शाणेपणाचें. पुलार पावता 
म्हणसर सवाय स. पुलार तीन राऊंड मारले म्हणट॒कच सात जालीं. परत गाडी 
घेवन बाजारांत पावतकच पेपरवालो, दुदवालो आयिल्लो आसता. पांचांक 
चलपाक गेल्यार हांची वाट पळोवंची पडटा. 

तर आशे हैं म्हर्जे वेळापत्रक. गोंयची ही गजाल म्हाका कश्मीराक कित्याक 
काडूक जाय? फ्रिजांतलो बर्फ भायर काडटकच काय वेळान उदक जाता. तशेंच 
गोंयची ही बर्फ जाल्ली सवंय कश्मीरचे थंडेंत नाय म्हळ्यार यादींचें उदक जावन 
जळामळाक पसरताच. ना तर म्हजे तळमळे कित्याक हें कशें कळप लोकांक! 

सवये प्रमाणे साडेपांचांक जाग आयिल्लीच. गोंयांत आशिल्लो जाल्यार 
चलपाक भायर सरपाचों. निदान वाचूंक-बरोबंक बसपाचों. पूण हांगा कांयच 
करप शक्य नाशिल्लें. फकत सकाळ जायसर, म्हळ्यार हेरांचे कार्यक्रम सुरू जाय 
म्हणसर आनी त्या कार्यक्रमाचो हांव वांटो जाय म्हणसर अशेंच हांतुणार न्हिदून 

रावपाचें ? 

कश्मीर हें खरेंच मधुचंद्रा खातीरूच बरें आसूंक जाय. उसरां मेरेन मलमली 
तारूण्य तुझे मी पहाटे पांघरावे' म्हणत हांतुणार लोळपाक म्हज्या सारख्यांक न्हय 
तें! कुकी-काकी साखरझोपेंत म्हणटात तशीं अजून गरम गरम रजई पोंदा आसूंक 
जाय. कुकी जे सर उठना ते सर काकीय त्या सुखाचो उपभोग घेत पडलां आसतलें. 
हांव मात हांगा, कितें करू आतां म्हणत लोळटालों. 

खरेंच, जाण्टेपणार कांयच कार्यक्रम ना, वाचप ना, बरप ना अशे अवस्थेंत 
हांतुणार पडिल्ल्यांचे किते हाल जातात आसतले काय? मरणूय येना आनी कांय 
करपूय शक्य ना अशे अवस्थेंत आसप हाचे इतली व्हड ख्यास्त आनी दुसरी 
नासूंक जाय. 

उठून गॅलरीत आयलों. दार उगडल्या बराबर गॅलरींतल्या वोतांत बशिल्ल्यो 
साळोऱ्यो भुर्र करून उडून गेल्यो आनी मुखावेले इमारतीचे गच्चेर बसल्यो. 

हांगा चिमण्यो बिमण्यो व्हडल्योश्यो दिसनांत. कश्मीराक भितर सरिल्ल्याक 
सगळेकडेन ह्यो साळोऱ्योच साळोऱयो. साळोऱयां वांगडा हावे बरोच काळ 
घालयला हे आदीं. 

म्हाका खंयचोय प्राणी पोसप आवडना. ताणीं मुक्तपणान जगूक जाय. जो 
कोण हे प्राणी पोसतात, तांका पांजऱ्यांत घालून दवरतात तांचो म्हाका दोळे 
फुटून राग येता. हांका दुसऱयांचें स्वातंत्र्य होगडावपाचो कसलो अधिकार आसा 
काय? अशें दिसूंक लागता. पूण हांवेंय ह्यो गजाली केल्यात बरोच काळ. 

आमच्या भाटांत खंय ना खंय कळोव गेल्लो एक तरी माड आसतालोच. 
त्या माडाक पाडेल्यान (पक्षी) केल्ल्या बुराकांत वा माडांच्या कळवांत ज॑य 
कळोव हुमटून पडून जाल्ले सुवातेंत सारोळी तातयां घालून पिलां काडटाली. 
थंय पिलां काडल्यांत हें आमकां कळटालें. कित्याक भुरर करून साळोरेन येवप 
आनी भुर्रर करून वचप. मागीर त्या साळोरेच्या पोरांनी चोंची उगडून कुलकुलाट 
करप. तांचीं तीं उगडलेलीं तांबडींच तोंडां सकयल रावून लेगीत आमकां 
दिसतालीं. पूण तांचे वाटेक वचप ना ही आमकां घरची सक्त शिकवण 
आशिल्लीच. 

तरीपण केन्ना केन्नाय तो सुकलेलो माड वयल्यान मोडून पडटालो. वो 
आनीक कित्याक लागून कोणाक खबर साळोरेचो घोंटेर सकयल पडटालो. 

मागीर घेऽ कुलकुलाट. त्या पोरांक माजरांनी, सुण्यानी खावंर्चे न्हय म्हण मागीर 
तांका आमी घरा हाडप. आईच्या वो पापाच्या निरिक्षणाखाल तांका वाडोवप. 

चुडटांचे पिडारे कापून तांच्यो पट्टयो कापप. तांका बारीक बुराक करप. 
चुडटांचे व्हीर तासून त्या बुरकांनी घालून पांजरो तयार करप. त्या पांजऱ्याक 
न्हिरांचें दारूय करप. पांजरो करपाची ती कला आमकां कशी जमिल्ली खबर 
ना. पूण बऱ्यापयकी पांजरो जातालो. 

मागीर त्या पांजऱयांत त्या साळोरेच्या पिलांची प्रतिष्ठापना. सारकीं पाखां 
फुटूंक नाशिल्लीं तीं तांबशी तांबशी पिलां बुरशीं दिसतालीं. तांचे चोंचीकडेन 
हात व्हेल्यार पुरो चोची उक्त्यो करून तांणी आरड मारूंक सुरू करप. तांचे ते 
इतलें रूंद उगडिल्लें तोंड आनी तो तांबड़ो रंग म्हळ्यार आख्खें विश्‍व गिळंकृत 
करपाची ती एक भट्टी कशी दिसताली. 

ह्या पिलांची खावड म्हणपाचीय आकांताची. आमकां भुरगेपणार भाजिल्ले 
चणे खावपाक मेळटाले ते फक्त फेस्ता वेळार. पूण हीं साळोरेचीं पोरां घरांत 
आयलीं म्हणटकच बाजारांत वचून चणे हाडचे पडटाले. ते फातरीर वाटून आई 
पीठ करून दिताली. ती पिठी उदकांत कालोवन त्या साळोरेच्या पोरांक थोडी 
थोडी खावोवची पडटाली. केन्ना केन्नाय लसूणय घालची पडटाली. 

ही खावड फक्त चण्या पिठये पुरती मर्यादीत नाशिल्ली. हें फक्त तांचें एका 
वेळावेलें शाकाहारी जेवण. मागीर तांकां गांयडोळ सोदून हाडून तांचे कुडके 
करून खावय, खंयच्यो बिरमुट्यो मारून हाडून तांच्या त्या खोर्नात सोडप अशे 
नाना प्रकार करचे पडटाले. गांयडोळ पळयल्यारूच ओंकारी येवपी मनीस हांव, 
तांकां जमीन उस्तून भायर काडटां, साळोरेच्या पोरांच्या पोटांत माती वचत म्हूण 
ते साफ करतां, आख्खो तोंडांत घालीत जाल्यार ताळ्याक लागत म्हूण तांचे 
कुडके करून तांका खावोवप, मागीर जेवणावेळार अचूक त्या गांयड़ोळांची याद 
येवन जेवण नाका दिसप ह्या अती कश्टमय जीवनाचो हांव भुरगेपणार पिडेस्त 
आशिल्लों. पूण तातुंतय सूख लाबतालें. 

एके साळोरेच्या बेवारशी पोरांक हाडून वाडयल्ल्याचें तें सूख वेगळेच 
आसतालें. मागीर त्यो साळोऱयोय तितलेंच प्रेम दिताल्यो. आवाज आयकल्या 
बराबर ताणीं खोशयेन उडयो मारप. पांजऱयाचें दार उगडल्या बराबर, खंयीय 
गेल्यार थंय मेरेन येवन खांदार बसप! भुरगेपण हें अशें साळोऱ्यांच्या सान्निध्यांत 

सरिल्लें. 

साळोऱ्यांक मैना म्हणटात. तोता मैना की कहानी सगळ्या लोकसंगीतात 
मेळटा. पूण पोपटाक आनी साळोरेक हावें केन्नाच एकठांय पळोवंक ना. साळोरेचें 
आनी पोपट, कीर बी पक्षांचें कशें जुळटा, तांचें प्रेम प्रकरण कशें रंगता आसतलें 
हो म्हजे खातीर सदांच एक प्रस्न आसतालो. 

गोंयच्यो साळोर्‍यो बऱर्‍यो नाजूकशो. पूण ह्यो कश्मीरच्यो साळोऱयो आकांत. 
राक्षसी कश्यो. आपल्या आकारान कावळ्यांक लेगीत फाटीं घालपी. गोंयच्या 
साळोऱयांचे दोळे बारीक नकसूद. पूण हांगच्या साळोऱ्यांचे दोळे पळोवंक 
भिरांकूळ. आकार आनी रूप हाका लागून ह्यो साळोऱयो हल्लो बी करूंक येत 
अशेंय दिसले बगर रावना. 

साळोरेविशी कश्मीराक एक दंतकथा प्रचलीत आसा. हें कश्मीर खोरें म्हळ्यार 
हजारांनी वर्सा पयलीं एक जलमय वाठार आशिल्लो. हांगा एक भिरांकूळ राकेस 
रावतालो, जलोदभव नांवाचो. तो मनशांक, प्राण्यांक बी पिडापीड भोगयतालो. 
तांका खावन उडयतालो. 

कश्यप रूशीन त्या जलोदभव राकेसाक मारून उडोवपा खातीर खर अशें 
तप केलें. तेन्ना देवी प्रसन्न जाली. तिणें साळोरेचें रूप घेतलें. आपले चोंचीन 
एक फातर उखल्लो आनी तो व्हरून त्या राकेसाचे तकलेर घालो. तो फातर 
पडल्याबराबर जलोदूभव जमनी भितर पुरवलो आनी ताचे वयर एक व्हडलो 
पर्वत जालो. श्रीनगरांत हो पर्वत अजून पळोवंक मेळटा. ताका “हारी पर्वत' अशें 
नांव आसा. कश्मीरी भाशेंत साळोरेक 'हार' म्हणटात. 

गॅलरीच्या कठड्यार, मुखावेले इमारतीचे गच्चीर एके हारीन बशिल्ल्या ह्या 
हारींक पळयत हांव म्हाका निकत्याच आयिल्ल्या वोतांत शेकयतालों. कालचे 
वरींच सुर्यान दोंगराच्या पलतडच्यान, रूखावळींच्या पानांतल्यान किर्णा धाडूक 
आरंब केल्लो. 

कोणेतरी दारार मारलें! कुकी आनी काकी म्हाका तयार जावपाक सांगतालीं. 
म्हळें हांचो सूर्य आयज खंयच्यान उदेलो काय इतले बेगीन उठपाक? 

तांका आझादाचो फोन आयिल्लो, णव वरांचेर व्हरपाक येतां म्हण! तयार 
जावन रावपाक सांगिल्लें. तांणी गाडयेचीय वेवस्ता केल्ली खंय! 

खऱ्यानीच णव वरां जावचे पयरलींच आझाद आनी मन्सूर दारांत उबे. ताणीं 
सॅन्ट्रो काय कसली एक गाडीय हाडिल्ली. जॉनसाबाची गाडी यो म्हणसर खंयच्या 

तरी एका इश्टाची गाडी ताणीं दोन दिसां खातीर मागून हाडिल्ली. आमकां 
कसल्याच प्रकारची अडचण जावंक फावना अशी सख्त ताकीद ताणें आपल्या 
ह्या भाच्यांक दिल्ली. 

आयचो दीस ताणीं दल सरोवरा खातीर राखून दवरिल्लो. कित्याक तर 
गाडयेची वेवस्ता जावंक नाशिल्ल्यान दुसरेकडेन खंय वचप शक्य नाशिल्ले. 
आतां तर गाडी हातांत आयिल्ली. दांत आसात सर चणे खावपाचे, तशें गाडी 
आसा सर पयस भोंवन येवपाचें असो जर ताणीं निर्णय घेतलो जाल्यार ही दल 
भोंवडी मुखार पडपाची. 

पूण ताणीं आपल्या एका वळखिच्या शिकारोवाल्याक आयज थरोवन 
दबरिल्लो. गाडी हातांत आयिल्ली ती उसरां. शिकारोवाल्याचें पोट म्हत्वाचें 
आशिल्लें आनी तातूंत कश्मीरी लोक उतराक चड मानतात. गोंयांत येवन धंदो 
करपी कश्मीरी लोकांचें सोडात. पूण थळावे कश्मीरी प्राण गेलो तरी दिल्लें उतर 
तोडपाक ना. हांगा तर त्या शिकारोवाल्याक दिसभराचें भाडे आमचेकडल्यान 
मेळपाचें! तें मागीर हावें कितें वो जॉनसाबान वो काकीन दिलें कितें! शिकारोवालो 
नक्कीच वेळ आनी उतर राखपाचोच. 

ब्रेकफास्टाखातीर आमकां गुजराती मेळिल्लोच. दुसरें खयचेंय बरें हॉटेल 
मेळसर ह्याच हॉटेलांत खावप आमकां सोयिस्कर दिसतालें. आमचे ते दोगूय 
भालदार चोपदार आमकां त्या हाँटेलार सोडून खंयतरी पळिल्ले. आमचो ब्रेकफास्ट 
करून जाला मात, ते बील फारीक करूक हजर. मागीर हांव करतां तूं करतां 
म्हणत तें बील फारीक करपाक झगडें. आमचे खातीर हे दोगूय आपलो वेळ 
दिताले. तातूंत आनी हो भार तांचेर कित्याक म्हूण तांका पयशे मोडूंक लावप ना 
असो आमी निर्णय घेवन तांचेकडेन कबलात केली. केन्नाय एकदीस फारीक 
करता ती वेगळी गजाल आशिल्ली. 

श्रीनगरांतलो हो दल सरोबराचो वाठार म्हळ्यार खऱ्यानीच मुखेल पर्यटन 
वाठार आशिल्लो. हांगाच एके हारीन कितलींतरी हॉटेलां. सगळ्या तरेच्या दर्जाचीं 
आनी दराचीं. मध्यमवर्गीयां पासून गिरेस्तांमेरेन सगळ्या स्तरावेल्या पर्यटकांची 
सोय हांगा जावं येताली अशी वेवस्ता आशिल्ली. उदकांत आनी जमनीर 
दोनूयकडेन एके रांकेन हॉटेलां. मदीं रस्तो. उदकांतल्या हॉटेलांक हाऊस बोट 
म्हणटात जाल्यार जमनीवेल्या हॉटेलांक हॉटेलां. तसो दराचे नदरेन फरक व्हडलो 

सो ना. पूण सगळे दीस हाऊसबोटींत सारल्यार ते हाऊस बोटींचे वेगळेपण कशें 
तोखेवंक मेळपाचें! एक दीस तातूंत रावपांतूच मजा आनी गोडी आशिल्ली. 

दल सरोवरांत एके हारीन हे जलमहाल एकमेकाक तेंकून उबे केल्ले. दल 
सरोवरांत सुमार हजारांवयर ह्यो हाऊसबोटी नांगरून दवरिल्ल्यो. दरेक बोटीच्या 
मालकान गिरायक ओडपा खातीर आपलेपरीन सजावट केल्ली. सुखसोयीप्रमाण 
तांचो अ, ब, क आनी ड असो दर्जो थारायल्लो. हॉटेलांक स्टार आसात तसोच 
हो प्रकार. दरेक जलमहालांत वचूंक स्वताची एक शिकारो टॅक्सी. 
जलमहालांतल्यान तडीक येबंक आनी परत जलमहालांत वचूक. जाय जाल्यार 
सरोबरांतल्यान भोंबडी करूंक. 

जलमहालांत एक-दोन दीस रावपी हनीमुनाक आयिल्लें जोडपे दीसभर 
जलमहालांतूच रावप पसंत करता. एक दिसाचें भाडें फारीक केलां तेन्ना जाता 
तितलो वेळ त्या जलमहालांत सारप, म्हणचे पुरेपूर भाडें वसूल जालें अशी शी 
तांची ही मानसिकता. असली मानसिकता, विचारसरणी आशिल्ल्या लोकांखातीर 
हे जलमहाल कितें आनी एखाद्या हॉटेलाचो रूम कितें? एकूच. 

जलमहालांत रावपा इतलें सूख आनी दुसरें ना. कश्मीराक येवपी दरएक 
मनशान एकदां तरी जलमहालाचो अणभव घेवंचो. जलमहाल हो फक्त त्या 
महालांत स्वताक बंद करून घेवपाखातीर न्हय. खरी मजा आसता वेगवेगळ्या 
बगतार डेकाचेर येवन, वरांड्यांत बशिल्लेवरी बसपांत. दल सरोवरांतल्यान 
शिकाऱ्यांत बसून रपेट करपांत. 

खऱ्या रसिकान जलमहाल दोन दिसां खातीर घेवंचो. चड़ करून पुनवेच्या 
दिसानीच घेवंचो. एक रात जलमहालांतल्या अंतर्गत सजावटीचें सूख घेवपांत 
घालोवची. अदीं मदीं न्हिदूंक वचचें मदीं डेकाचेर येवन मळबांत नदर मारची. 
पूण थंयचे ते थंडेक लागून चडसो पर्यटक रातचो भायर सरपाचें धाडसूच करिना. 
मधुचंद्राक आयिल्लें जोडपें तर नाच ना. तरी पूण रसिकमनाच्या लोकांनी मुद्दाम 
हो अणभव घेवंक जाय. 

सकाळीं सुर्योदय जावंचे आदीं शिकाऱयांतल्यान एक पासय मारूक जाय 
आनी सरोवरांत भोंवता आसतना सूर्य हळुहळू वयर येता तेन्ना, दलांतलीं कमळां 
कशीं दिसतात तीं पळोवंक जाय. 

पावसाचे दोन-चार थेंब गालार, नाकार पडटकच सोबीत अस्तुरेचें मुखामळ 

जशें वेगळेंच दिसता तशीं ही दलांतलीं साळकां आपल्या पाकळ्यांचेर दंवाचे 
थेंब घेवन उदकाचे शय्येचेर पडून आसतात तेन्ना दिसतात. जशी कितें तीय 
पानांच्या शिकाऱ्यांचेर बसून जलक्रिडा करतात. 

मागीर तांचेर पडटा तीं उदेत्या सूर्याचीं किर्णा! तीं किर्णा पडले बराबर एक 
हय न्हय शी थरथर त्या साळकांच्या पाकळ्यांक सुट्टा. ती खरीच थरथर काय 
मनाक जाल्लो भास तें कळपाक मार्ग नासता. 

उदेत्या सूर्याचे साक्षीत दलांतली ही शिकाऱ्यांतल्यान केल्ली सफर एक 
तरेची खुशालकाय भोगयता जाल्यार रातचे वेळार पीठ कशें पडिल्ल्या चान्न्यांत 
वेगळेंच सूख दिता. दलांतलीं सगळीं साळकां थंडेत कुडकुडत पाकळ्यो मिटून 
बोंगे जावन न्हिदल्यांत. शिकारोवाल्याच्या वल्ल्याच्या आवाजाचो लेगीत तांचे 
न्हिंदेर परिणाम जायना. दलाच्या किनाऱ्याचेर एके रांकेत आशिल्ले जलमहाल 
आनी ताका तेंकून आशिल्ल्यो ह्या जलमहालाच्या धनयांच्यो खोपी, तांका जाय 
जाल्यार जलखोपी म्हणूं येता. जलमहालांत पर्यटकांखातीर रोशणाय आनी तांच्या 
मालकांच्या घरांत एक टिमटिमपी दिवो. ह्या जलमहालाच्या धनयांनी केन्ना आपले 
जलखोपींतल्यान भायर येवन एक रात त्या शाही महालांत सारल्या आसतली 
काय? दुबाव आसा. 

कितेंय आसूं पूण रातची दलाची सोबाय वाडयतात ती दिव्यांची रोषणाय 
केल्ले जलमहाल. हे रोषणायेक लागून आनी चान्न्याकूय लागून ह्या जलमहालांचीं 
प्रतिबिम्बा दलांतल्या उदकांत पडिल्लीं दिसतात आनी हो एकंदर माहोल 
पळयतकच हें सगळें संचरण सर्गातल्यानूच चल्लां काय कितें असो एक आभास 
निर्माण जाता. 

ह्या जलमहालांचो दर्जोय दर एकल्या पर्यटकाच्या बोल्साच्या वजनाचेर 
अवलंबून आसा. अती सूख-सोयीनी गच्च भरिल्ले जलमहाल आसात आनी 
सादी राहणीमान आशिल्लेय जलमहाल आसात. तांका महाल कशे म्हणप होय 
प्रस्न आसा. ते पासत हाऊसबोटी हेंच नांव समाजवादाचे नदरेन योग्य आशिल्लें. 

तरीपूण दरेक हाऊसबोटीक वेगवेगळी नांवां. 

निलोफर, नूरजहाँ, नूरमहल, ब्लू मून, हनीमून मास्कत, मुमताज पॅलेस, 
झुलेखा...एक ना एक.'गोवा-कुवेत' म्हणूनय एक हाऊसबोट एकेकडेन आपलें 
अस्तीत्व दाखयताली. 

जेन्ना इतिहासपूर्व काळार कश्मीर खोऱयांतलो हो जलमय वाठार मेकळो 
जालो तेन्ना व्हडलीं व्हडलीं सरोवरां आनी मळां तयार जालीं. ह्या मळार वसती 
करप्यांक ह्या वेगवेगळ्या सरोवरांकडेन संपर्क करपाखातीर आशिल्ले ते फक्त 
जलमार्ग. हे ल्हान-व्हड व्हाळ आनी कालवे म्हळ्यारूच ह्या लोकांचे म्हामार्ग 
जावन गेले. अबूल फझल आपल्या 'आईने-ए-अकबरी' त बरयता त्या प्रमाण 
कश्मीरचो सगळो वेपार-उद्देश ह्या बोटींचेरूय निंबून आशिल्लो. मोगल सम्राट 
अकबर जेन्ना कश्मीराक पावलो तेन्ना ताणें बोटींची आवश्यकता मर्तीत घेवन 
बंगाली आराखड्याच्यो दुमजली, निवासी बोटी, तरंगपी घरां बांदपाचो आदेश 
दिलो. तांकां नक्षीदार जनेलांय आसूंक जाय म्हणपाचें सांगले. थोड्याच दिसां 
भितर पुराय झेलम न्हंयच्या सरोवरानी हजारांनी बोटी उफेवंक लागल्यो. हांगच्या 
गांबांकडलो संपर्क सुरू जालो तो बोटींतल्यान. श्रीनगर म्हळ्यार एक उदकाचेर 
उफेवपी शार अशें रूप घेवन मुखार आयलें तें ह्याच बोटींच्या निर्मितिंतल्यान. 
श्रीनगराक 'पूर्वेकडलें व्हेनीस' अशें पाचारपाचें कारण तें हेंच. 


आमच्या खातीर खास शिकाऱ्याची वेवस्ता केल्ली. आतां खास शिकारो 


म्हळ्यार कितें? हांगचे सगळेच शिकारे खास. तांची सजावटूय वेगवेगळ्या तरांची. 
शिकाऱ्यांचे मालक जे मनोवृत्तीचे तशी त्या शिकाऱयांची सजावट. 

जाचेर आपलो वेवसाय चलता, ताची आपले विचारसरणी प्रमाण सजावट 
करपाचो आमचो सभाव. हालींच हांवें कळंगुटची एक टॅक्सी पळयल्ली. टॅक्सी 
जावं हेर रासवळ मळार वापरपाच्यो गजाली आसतात त्यो खर्‍यो म्हळ्यार सर्वधर्म 
सवभाव पाळपी आसूंक जाय. कित्याक असल्या गजालींचो वापर समाजांतले 
सगळेच लोक करतात आनी तशें जाल्ल्यानूच कोणाचोय वेवसाय बरे तरेन चलता. 
पूण ताची जायरात मर्यादीत स्वरूपांत केली जाल्यार मात ताचो वापर मर्यादीत 
लोकांकडल्यानूच जाता. 

समजा एक मुस्लीम धर्माचो वेवसायीक आसा आनी ताची टॅक्सी जावं 
रिक्षा आसा. ताणें आपल्या धर्माच्या मोगान ते टॅक्सीक वो रिक्शाक आपल्या 
धर्मांतल्यो गजाली प्रदशींत करून सजयल्यो जाल्यार कट्टर हिंदुत्व मानपी ताच्या 


क्रिशम / ६७ 


वाहनांत वचचो ना. तशेंच एखाद्रया हिन्दून केलें जाल्यार हेर धर्मीय ताच्या वाहनाचो 
वापर करचोना. ते खातीर असलीं रासवळ मळार वापर जावपी वाहनां, दुकानां 
वो आनी कितें आसा तें आपलो धर्म, जात, विचार सरणी, पंथ बी उक्तावपी 
आसूंक फावना ह्या मत्ताचो हांव. पूण कांय लोकांक आपल्या वेवसायाची पर्वा 
नासता. ताका आपली विचारसरणीच म्हत्वाची आसता. 

ह्या कळंगुटच्या टॅक्सीवाल्यान आपली ती मारूती व्हॅन अशे तरेन रंगयल्ली, 
तिची अशी विचित्र सजावट करून वेगवेगळ्यो घोशणा तिचेर चितारिल्ल्यो की 
पळयतल्याक भिरभिरी मारपाची. पूण कळगुटे ताचीच ती टॅक्सी नेटार चलताली 
खंय! तिकाच मागणी चड आशिल्ली. 

गोंयांत जितले पर्यटक येतात ते सगळे म्हजे विचारसरणेचे, म्हजे रूचीचे 
नाशिल्ले. तांची म्हण एक आपली नदर, आपली रूच आसा ते प्रमाण तांची 
गरजूय आसता. गोंयांत येवपी फ्रिक आऊट हिप्पी पंथाच्या पर्यटकांक बो हेर 
राज्यांतल्या फोल्गां मारपाक आयिल्ल्या तरनाट्यांक हो असलो प्रकार आवडटा. 

कलकत्ता गेल्लो कांय वर्सा पयलीं. थंय रिक्शा ओडपी मनीस आसताले. 
मनशांक ते रिकशेंत बसोवन उकत्या पांयानी भर वोतांत रस्त्यावेल्यान धांबतना 
पळोवन म्हर्जे काळीज चुरचुरतालें. गरीबी आनी बेकारी हाका लागून मनशाक 
कितें कितें करचें पडटा हाचें हें एक उदारण आशिल्ले. मनीसजातीक लजेक 
घालपी हो वेवसाय बंद करूंक जाय अशें किते म्हाका दिसले. पूण तो वेवसाय 
करप्यांक तशें दिसतालें व्हय? ताणी तर गिरायक आपलेकडेन ओडपाखातीर 
आपली ती रिक्शा आपले कल्पनेप्रमाण सजयल्ली. हांवें असल्या रिक्शानी 
बसपाक टाळळें ही गजाल वेगळी. पूण देशांत खंयूय गेल्यार हे असले प्रकार 
सर्रास दिसतात. मागीर ती बस आसू, ट्रक आसूं, रिक्शा आसूं वो टॅक्सी आसूं! 
इतलेंच कित्याक? गोंयच्यो कांय मोटर सायकल टॅक्सी पळयात, तांका हळदुवो- 
काळो रंग सक्तीचो जरी केल्लो आसलो तरी हे पायलट आपली ती मोटार 
सायकल जमता तितली सजावट करून सजयतात. 

आमचे खातीर आझादान ज्या शिकाऱ्याची वेवस्ता केल्ली त्या शिकाऱ्याचो 
मालक पूर्ण कश्मीरी भेसांत आशिल्लो. तकलेक केंस नाशिल्ले पूण ताचेर कश्मीरी 
कॅप घालून ताणें आपलो खड्डो लिपयल्लो. शिकारेवालो मध्यम पिरायेचो. 

तरनाटोय न्हय आनी जाण्टोय न्हय असो. सामको हांसऱ्या मुखामळाचो! असलो 
वेवसाय करपी लोकांनी आपलें मुखामळ दुर्मुखलेलें दवरूंक फावना ही गजाल 
धंद्याचे बाबतींत गरजेची आसली तरीय कोणाचो हांसो सैमीक आनी कोणाचो 
ओडून ताणून हाडिल्लो हें रोकडेंच कळटा. हो शिकारेवालो पुराय दीस आमच्या 
सांगाताक आसपाचो. तोच आमकां दल सरोवराची सैर करोबपाचो आशिल्लो 
म्हणटकच आमच्या सभावा प्रमाणेच तो आसा तें पळोवन म्हाका बरें दिसलें. 

चडशे पर्यटक असल्या शिकाऱ्यांत, टॅक्सींत बी बसचे पयलीं त्या 
वाहकाकडेन जवळीक सादपाचो यत्न करतात. सगळ्यांत पयलीं तांचें नांव 
विचारून तांच्या काळजांत रिगपाचो यत्न करतात. उद्देश्य इतलोच आसता की 
ताणेंय आपल्याक आपलोच मानचो आनी फसोवंचो न्हय. आपल्या मोगान 
पडून दोन पयशे जमता जाल्यार कमीच घेवंचे ही ह्या फाटली धडपड आसता. 

आमचे वांगडा थळावो आझाद आशिल्ल्यान आनी ताणेंच हें आयोजन 
केल्ल्यान सगळें कितें तोच पळोवपाचो आशिल्लो. आमकां कोणाक मस्को 
मारपाची मात्तूय गरज नाशिल्ली. तेच पासत त्या शिकाऱयावाल्याचें नांव जाणां 
जावन घेवपाची म्हाका गरजूय दिसली ना. शिकारेवालो हेंच नांव म्हजे खातीर 
खूब जाल्ले. 

शिकारो हेर शिकाऱ्यांवरींच सजयल्लो. तेंच तर ह्या लोकांचें पोट आशिल्लें. 
उपजिविकेचें साधन आशिल्लें. ती सजावट, ती स्वच्छताय आनी तिचो थाट 
पळोवनूच गिरायक लागीं ओडटा हो ह्या लोकाचो अणभव आशिल्लो. 

मन्सूर आमका गुजरात्याच्या हॉटेलाकडेन सोडून गेल्लो. ताका गाडी 
चलोवंक येता आनी ताचेकडेन लायसन्स आसा हेच पासत तो आमचे वांगडा 
आशिल्लो. आझादाक गाडी चलोवंक येताली जाल्यार मन्सूरान केन्नाच कूस 
मारिल्ली. गरज पडल्यार म्हज्यान ती चलोवं येताली. पूण म्हाका हांवें सामको 
मुक्त दवरपाचो थारायल्लें. म्हाका पुराय कश्मीर कसलेंच टेन्शन नासतना, 
कसल्याच दबावा बगर पळोवपाचें आशिल्लें. परत कश्मीराक येतलों काय खबर 
नाशिल्लें. कश्मीर फुडाराक खंय आसतलें आनी कशें आसतलें हेय हांव सांगूंक 
नकळ आशिल्लों. म्हणटकच आतां जी संद मेळळ्या तिचो पुरायेन फायदो करून 
घेवपाचो आनी जमता जाल्यार एक प्रवासवर्णनूय बरोवन तयार करपाचें होच 

हावेस मनांत बाळगून हांव कश्मीराक आयिल्लों! 

आमी दल सरोवराच्या काठान चलत चलत आमच्या शिकाऱ्याकडेन 
आयिल्लीं. हेर कडेन टॅक्सीवाले बी फाटल्यान लागून बेजार करतात तशे हांगाय 
शिकारेवाले फाटीक लागताले. पूण आझाद तांचे भाशेतल्यान किते तरी सांगून 
तांका कडसरायतालो . 

आमची दल सरोवर सफर सुरू जाली. पुराय दीस आमी ह्या दलसरोवरांत 
काडपाचो बेत करूनच आयिल्लीं. आमचो शिकारोय ऐस पैस आशिल्लो आनी 
शिकारेवाल्यान तो ताणपा खातीर आपल्याक एक सहकारीय घेतिल्लो. ताकाय 
बाबड्याक गजाली मारूक, अदीं मदीं वल्हे मारपाक कोणतरी जायच आशिल्लो! 

शिकाऱ्याची सजावट म्हाका आवडिल्ली. एके वटेन शिकारेवाल्याची 
बसपाची सुवात. ताचे मुखार रंगीत झालरी लावन सजयिल्लो माटोव, थंयच 
माटवा पोंदा ऐसपैस बैठक. ताचेर तेंकूक कुशनां, लोड बी. राजेशाही बैठक 
म्हणटात ती कशी आसता हाचो तो अणभव आशिल्लो. ते बैठकीर कुकीन 
आनी काकीन आक्रमण केलें. म्हजेय खातीर थंय सुवात आशिल्ली. पूण म्हाका 
मुक्तपणान घोळपाक, संचार करपाक सुवात जाय आशिल्ली. कुकीची, काकीची 
सफर वेगळे नदरेन आशिल्ली आनी म्हजी सफर वेगळी. 

आझाद वांगडा आशिल्लो पूण तो वेगळ्या विश्‍वांत आशिल्लो. ताची 
प्रेयशी थंय रशियेक आशिल्ली. हो देहान कश्मीराक आनी मनान रशियेक 
आशिल्लो. रशियेंतल्यान परततालो तेन्ना शिकाऱ्यावाल्याकडेन उलयतालो. 

दल सरोवर हांवें हे आदीं पळयल्लें तें सिनेमानी, “कश्मीर की कली, जावं 
बाकीचीं पिक्चसं जातूंत दल सरोवरांतलें चित्रिकरण जाल्लें तीं दृश्यां म्हज्या 
मनांत घट्ट बशिल्लीं. परदेशियों से न अखियाँ मिला ना' अशें म्हणत शिकाऱयाचेर 
बसून तो ताणपाची अँक्टींग करपी शशी कपूर अजून दोळ्यांमुखार येता आनी हें 
गीत खंयीय वाजलें आनी कानार पडलें म्हणटकच दोळ्यांमुखार येता तें दल 
सरोवर. 

आमच्या गोंयांत म्हापशां लागीं मोंते गिरी म्हण एक सुवात आसा. पुर्तुगेजींत 
मोंते म्हळ्यार पर्वत आनी गिरी म्हळ्यारूय संस्कृतांत पर्वत. खरें म्हळ्यार ह्या 
पर्वताक एक तर मोंतें म्हणपाचें ना तर गिरी तरी म्हणपाचें. पूण हांगा एकाच 
वांगडा दोनूय चलतालीं मोंते गिरी म्हूण. हाचो अर्थ सर्वसादारणपणान 'पर्वत 

पर्वत' असोच जालोना? 

दल सरोवराचे बाबतींतूय हीच गजाल घडटाली. दल म्हळ्यार जलाशय, 
सरोवर. आनी सरोवर म्हळ्यारूय सरोवरूच. मागीर हीं दोन सरोवरां एकटांय 
कशीं आयलीं? 

महाराष्ट्रांत जळगांव म्हूण एग गांव आसा. पूण थंय सदांच सुको दुकळ. 
पूण केन्ना केन्ना चड पावस पडलो आनी थंयच्या न्हंयांक हुंबार आयलो म्हणटकच 
हांगचे गांव उदकापोंदा वतात. हें अशेंच जाल्ल्यान ह्या गांवाक जळगांव बी 
म्हणनात मू? 

जळगांव उदकांतलें गांव नासुयेय बी. पूण श्रीनगरचो हो दल सरोवरांतलो 
पुराय वाठार म्हळ्यार एक जळगांवूंच! ह्या दलांत एक संपूर्ण गांव वसयला. ह्या 
दलांतूच पर्यटन मोसमांत लाखानी रूपयांची उलाढाल जाता. एके वटेनच्या बोटीनी 
हांगच्या लोकांची वसती आनी एकेवटेनच्या राजेशाही हाऊसबोटीनी पर्यटकां 
खातीर सपनमहाल! 

एका कश्मीऱयाक हांबें विचारलें, “बाबा, तुजो गांव खंयचो?' 

बाबड्याक खबरूच ना आपल्याक गांव बी आसता म्हूण! ताचो गांव 
म्हळ्यार तें दल सरोवर. त्या दलांतूच एके बोटींत ताचें घर आसा. त्या घरांत एक 
रांदची कूड, न्हाणी, साल, जातूंत एक मेज, कदेलां बी आसात. दुसरी न्हिदपाची 
कूड. ह्या घराच्या जनेलांचो खंयचोय पडूडो काडून भायर नदर मारात, सगळे 
कडेन उदकूच उदक. ताचेर साळकांची एसपैस बाग. फुडलें आंगणय उदकांत. 
थंयींय तरातरांचीं फुलां. मागिलदारांत पोरसूं. तेय उदकांतूच. व्हड्यांत बसपाचें 
आनी भाजी काडपाची. ती थोड़ी खावपाक दवरपाची. बाकीची त्याच 
व्हड्यांतल्यान बाजारांत व्हरपाची. 

हाें ज्या ज्या सुवातांची भोंवडी केल्या थंय-थंय हांवें कांय पिडपी लोक 
पळयल्यात. ह्या लोकांमदीं पयले सुवातेर आसतात फेरयेवाले आनी दुसरे सुवातेर 
भिकारी. हे दोनूय लोक कांयच सुखान पळोवंक दिनांत. दिशिल्लें हांगा ह्या दल 
सरोवरात हो एक त्रास नासतलो. आमचो शिकारो आनी चोयवटयाचें स्वर्ग सूख. 
सैमीक सुंदरायेचें उप्पाट भांडार. पूण हाय रे दैवा! 

एक धा-बारा वर्सांचो भुरगो ल्हानशें व्हडें ताणीत झर झर झर करीत आमच्या 

शिकाऱ्याचे दिकेन आयलो. गांवांतल्यान चलून वता आसतना सायकल घेवन 
एका भुरग्यान झूंऽ5 करून नेटान येवंचें आनी आतां ताणें आमचेर सायकल 
घातली असो विचार करून आमचो आवरो उडचो आनी तितल्यांत ताणें 
कुशळतायेन कट मारून सायकल आमच्या म्हऱ्यांतूच उबी करची अशे तरेन 
ताणें तें व्हडें हाडलें. म्हळें आपटिलें हाणें व्हडें आमच्या शिकाऱ्याक. पूण ना. 
ताणें कुशळतायेन तें अचळय थांबयलें आनी आमच्या शिकाऱयाक समांतर लायलें. 
ताचे ते ल्हानशे बोटींत ल्हान ल्हान बॉक्सां आशिल्लीं. त्या बॉक्सांतलें एक 
बॉक्स ताणें उगडलें. तातुंतल्यान तरातरांच्या मणयांच्यो, फातरांच्यो माळो, नेकलेस 
बी काडून आमचे मुखार नाचोवंक सुरवात केली. 

कश्मीरी लोकूच सुंदर. तातूंत तर हो भुरगो सामको अपुर्बायेचोच. ताच्या 
तोंडाबेलो तो लागोळो हांसो! खंयचोय प्राणी घेयात संवसारांतलो, भुरगेपणार 
तो इतलो सुंदर आनी क्यूट दिसता की अपुर्बाय करची ताची. धुकर हो म्हजे 
नदरेन सामको हळशिकावणो प्राणी. आमचो गांवूच धुकरांचो. आमच्या घरा 
भोंबतणी तर खंयचीं खंयचीं धुकरां पडिल्लीं आसतात. हांव फातरांनी तांकां 
धांवडायतां. तांचेर सुणो सोडटां. पूण ह्या धुकरांचे पेटे मात पळयन पळयन दिसपा 
सारके. तांच्यो बाललिला, तांची ती इल्ली इल्ली करंगळी येदी शेपटी टुर करून 
घुंबडावप, अदीं मदीं आपलेच आवयचेर किकीर घोड़ो करप. धुकर आवडना 
जावनूय म्हाका हे पेटे पळयन पळयन दिसतात. कोणाचेंय आसूं तें मागीर, भुरगेपण 
हें नितांत सुंदर आसता. 

व्हडें घेवन आयिल्लो भुरगो तर सामको परी राज्यांतल्यान आयिल्लो आंज 
कसो. गोरो गोरो पीठ्ठ. आतांच जून जावंक आयिल्ल्या सफरचंदाचेर जशी 
तिकतिकी आसता तसली तिकतिकी पोल्यांचेर आनी सफरचंदी रंग. आंगाक 
रंग रंगयाळे कपडे आनी माथ्याक कश्मीरी माणकुली तोपी. 

भुरण्याचें व्हडें लार्गी आयले बराबर तें थीर जावपा खातीर शिकार्‍्यावाल्यानूच 
ताका मजत केली. तांचे भितर कश्मीरी भाशेंतल्यान कितें उलोवपूय जालें. गांवचे 
जाण्टेले गांवच्या भुरग्यांची फकाणां करतात, अपुर्बाय करतात तसलोच प्रकार 
आशिल्लो तो. 

भुरगीं म्हणलीं काय भुरगीं एक मेकाकडेन रोकडींच ओडटात. कुकीय 

ताचेकडेन ओडलो. ताचें नांव बी विचारप जालें. मागीर त्या भुरग्यान अचळय 
एक एक वस्त दाखोबंक सुरवात केली. लागोळो भुरगो. हें घे तें घे म्हण फाटीकूच 
पडलो. काकीन आनी कुकीन ताचेकडल्यान कितें तरी घेतलें. तो खूश जावन 
गेलो. 

म्हळे, हांगाय हे फेरीवाले फाट सोडिनांत. सोडचेय बी नांत. इतल्यान आनीक 
एकलो आपलें ब्हडें ताणीत आयलो. हाणें तर पुराय पसरो व्हड्यार मांडून 
दवरिल्लो. तरांतरांच्यो वस्तू जश्यो गाड्यार लांबयतात शारांनी वो गांवच्या 
बाजारांनी तसल्यो वस्तू ताणें हांगा व्हड्यार मांडिल्ल्यो. हाणेंय आपलें व्हडें 
सहजतायेन शिकाऱयाक जोडलें. हाणें केशर, शिलाजीत बी कितें किते दाखोवपाक 
आरंब केलो. आमी कांयच खरेदी करप ना, ती सगळी मागीर करप अशें 
थारायिल्ल्यान फेरयेंतली जशी पळोवणी जाता तशी पळोवणी करून आमी ताका 
टाळपाचो यत्न केलो. तांकां टाळपूय शक्‍य नाशिल्लें. शेवटीं तांचो तो वेवसाय. 
एक दोन गिरायकां मेळळीं जाल्यार तांचो संवसार चलपाचो! 

ह्या लोकांक आमकां पिडूं नाकात अशें सांग म्हूण आझादाक सांगचें अशें 
म्हाका दिसलें. पूण हो अणभव कसो मेळटलो आशिल्लो आमकां? हांव 
आयिल्लों कश्मीरचें पुराय जीवन पळोवपा खातीर. तांच्या सुखदुख्खांचो सोद 
घेवपा खातीर. अशें आसतना ह्या फेरयेवाल्यांक पिडटात म्हूण पयस दवरप म्हळ्यार 
एक जीवबनपध्दतूच पळयनासतना रावप अश्यांतलीच गजाल जाली. 

आमकां कांयच खरेदी करपाची ना अशें आझादान ताका सांगल्या बराबर 
तो मातसो खंती जालो. निदान 'कहवा' तरी घेयात म्हणून फाटीक लागलो. 

“कहवा' म्हणटकच म्हजीय तंद्री फुलली. कहवाविशीं हांवे आयकल्लें. 
कहवा म्हळ्यार थंयची च्या कशी! पूण च्याय न्हय. एक प्रकारचें पेय हें कसाय 
कशें! बदामाचो कूट, केसर बी घालून केल्लो हो प्रकार म्हळ्यार कश्मीरच्या 
समाज जिणेंतलें एक आंग. आमी गोंयांत तल्लफ आयली म्हणटकच च्या 
'मारतात' तशे हांगचे लोक कहवा पितात. 

त्या दुकानदारान आमकां गरम कहवा दिलो. आमकां त्या वेळार च्याची 
खरेंच तल्लफ आयिल्ली. ताचेकडेन च्या आनी गाड्यार मेळटा तसलीं सगळ्या 
तरेचीं सोफ्ट ड्रिन्कां आशिल्लीं. आईस्क्रीम लेगीत आशिल्ली. पूण म्हाका 

चाखपाचो आशिल्लो कहवा! 
कहवा हें थंडेंत तरतरी हाडपी, शरिराक उर्जा दिवपी एक रूचीक पेय. पयलेच 


खेप पितालों म्हणटकच ताचेर संशोधन हें जाताच. तातूंत कितें कितें घालां, 
ताची चव कसली, केशर खरेंच परवडटा काय तातूंत घालूंक? तातूंत बदामाचीच 
कूट घाल्या काय सांगाताक अक्रोडाचीय आसा? अशे साबार चिकित्सक प्रस्न 
तकलेंत हाडून हांवें तो गरम कहवा सोंपयलो. होच कहवा हांगच्या लोकांक 
थंडेंत शरिरांत गरमी हाडून ऊर्जा दिता. ते हय न्हयशे थडेंत म्हज्याय गळ्याक 
गरम गरम कहवाचो शेक बशिल्लो. तरतरी आयिल्ली जिवाक. 

'कहवा' वालो तृप्त जावन गेलो. इतल्यान आनीक एकलो कोण तरी लागीं 
येता तो दिसलो. पूण हो फेरयेवालो नाशिल्लो. तो शिकारो आशिल्लो पर्यटकांचो. 
तातुंतल्यान एक कोण तरी बायलमनीस म्हाका बोट दाखयत आपल्या घोवाक 
कितें तरी सांगताली. 

देशांत खंयीय वच. म्हाका हो असलो अणभव नवो न्हय. हांव मातसो 
रवींद्रनाथ टागोर दिसतां, मातसो सॅम पेत्रोदा दिसतां आनी चडसो एम्‌. एफ. हुसेन 
सो दिसतां. दिलीप बोरकार कसो मात हांव सोडून कोणाक दिसना. कित्याक ह्या 
पुराय अनवळखी वाठारांत हांव कोण हें फकत म्हाकाच खबर आसता. 

ती बायल पयसुल्ल्यान म्हाका एम्‌. एफ. हुसेन बी समजल्या अशें पयलीं 
दिसलें. पूण ती तर 'तो बोरकार मरे!' अशें कितें तरी म्हणत आड्डेताली. 

शिकारी लागीं आयलो. पळयल्यार आमचो डॉ. मुकूल म्हात्मो आनी 
ताची घरकान्न. सकाळीं भोंवडेक भायर सरचे आदीं दूरदर्शन चॅनल पळयतना 
एका चॅनलाचेर खंय आयचें भविश्य चलतालें. मुकुलाचे राशीचें वर्णन चलतना 
ताका आयज ताचो जिवाभावाचो इश्ट मेळटलो अशें त्या भविश्य वर्तवप्यान 
सांगिल्लें खंय आनी ताचे घरकान्नीन खात्रीन म्हणिल्लें तो तुका मेळटलोच 
म्हण! 

हीच गजाल मुकुलाची घरकान्न सामकी उत्तेजीत जावन त्या शिकाऱयावेल्यान 
मोठ्मोठ्यान सांगताली आनी मुकुल राजेशाही सिंवासनार बशिल्लेवरी ते बैठकीर 
लवंडून म्हाका हांसत हांसत हात हालयतालो. एका गोंयकाराचो दुसरो गोंयकार 
जिवाभावाचो इश्ट म्हणपाची खबर म्हाका गोंया पासून पयस आशिल्ल्या ह्या 

दल सरोवरांत कळिल्ली. 
ज्या वेगान तो शिकारो आमच्या शिकाऱ्याकडेन आयिल्लो तितल्याच वेगान 
तो घुंबलो आनी आपले सफरीक लागलो. आमचो शिकारो आपले वाटेक. 
दल सरोवरांतली ही सफर म्हळ्यार खरेंच एक स्वर्गीय अणभव म्हणपाचो. 
वेगवेगळेकडेन हांवें जलसफरी केल्यात. गोंयच्या अरबी समुद्रांत कोको 
दर्यावेळेवयल्यान मोटर बोटींतल्यान भर दर्यांत डॉल्फीनचो नाच पळोवंक गेलां. 
कन्याकुमारी विवेकानंद रॉकाचेर वतना थंयच्या त्या समुद्राच्या ल्हारांचेर धोल्लां. 
त्या प्रवासांत थ्रील आशिल्ले खरें पूण भ॑य आशिल्लो. पूण हो जलप्रवास म्हळ्यार 
वेगळोच दिसतालो. थीर, नितळ उदकाचेर संथ वचपी हे शिकारे ल्हवपीक 
जलसफरीचो आगळो वेगळो अणभव दिताले. 
एकेबटेन श्रीधर पर्वत, एके वटेन हारी पर्वत आनी एकेवटेन शंकर आचार्याचो 
पर्वत आनी मदीं हें आठ किलोमिटर लांब आनी चार किलो मिटर रूदायेचें भव्य 
आनी शांत अशें सरोवर. चडशे शिकारेच. यांत्रिक बोटींक हांगा बंदी आसली 
तरी “वॉटर स्पोर्ट' च्या नांवान वॉटर स्कूटरी घेवन गिरेस्तांलीं पोरां हांगा हैदोस 
घालतालीं. वॉटर स्किईग करतालीं. तांचो हैदोस, किंळच्यो आनी आड्डयो 
हाका लागून हांगची मुळची शांतताय खंयचे खंय ना जावन वताली. एक काळ 
हांगा असो येतलो की हे शिकारे नाच जातले आनी हें दल सरोबर गिरेस्तां खातीर 
मौजमजा करपाची सुवातूच उरतली काय कितें असो भ॑य बेश्टोच म्हज्या मनाक 
स्पर्शून गेलो. 
कितलेंय नियंत्रण दवरलें, कितलेय कायदे केले तरी दुडवांच्या नेटा मुखार 
आमच्या देशांत कसलेच निती-नेम तिगलेनांत हें आमी पळयलां. एका काळार 
शांत आशिल्लें कश्मीर आयज कितें जालां तें आमी पळयताले. तशेंच आज हें 
शांत दिसपी दल सरोवर आनीक कांय वर्सानी यांत्रिकीकरणाचे भकीक पडून कितें 
जायत हें सांगूंक येना आशिल्लें. तेच पासत आयज ह्या खिणाक जी किते सुंदराय 
उपभोगूंक मेळटा, अणभवूंक मेळटा तीच खरी! फायचें कोणें पळयलां, असो सो 
विचार म्हजे तकलेंत आयले बगर रावलो ना. आमचो शिकारो संथ गतीन मुखार 
मुखार बतालो. म्हजीय नदर तेच गतीन सरभोंबतणी भिरभिरताली आनी विचारांचें 
चक्र मात केन्ना भूतकाळांत, केन्ना वर्तमानांत आनी केन्ना भविश्यकाळांत रमतालें. 

"एका तळ्याच्या तळाक' म्हण म्हजी एक एकांकी आसा. आकाशवाणी 
सती खातीर बरयिल्लें नभोनाट्य तें. ताका अखिल भारतीय नभोनाट्य सर्तीत 
दुसरें इनामूय फाव जाल्ले. 

ह्या नभोनाट्यांत एक घराबो परंपरागत एका तळ्याची राखण करीत आसता. 
घराब्याचें पुराय कर्तूब ह्या तळ्याची राखण करूंक सरता. पूण नवे पिळगेंतलो 
त्याच घराब्यांतलो तरनाटो शिक्षण घेवन मुखार सरता. त्या तळ्यांत सांगोड 
भोंवचे आदीं कोणेंय पेंवपाक उड़ी मारल्यार ताका पातक लागता. तो ती तळी 
भश्टयता अशी थंय एक वदंता आसता. जाणीं जाणीं तसो प्रयत्न केला ते त्या 
तळ्यांत बुडून सोंपल्यांत. देखून कोण त्या विखाची परिक्षा घेवंक वचना. 

नवे पिळगेचो प्रतिनिधी हें मानूक तयार ना. ताका आपलें आयुश्य ह्या 
तळ्याची राखण करपाक घालोवपाचें नासता. ताका खबर आसता की ह्या तळ्यांत 
शेळो वाडला, वाली वाडल्यात. थंय सांगोड भोंवडायलो म्हणटकच त्यो वाली 
तुट्टाल्यो. तळें मेकळें जातालें आनी मागीर कोणूय त्या तळ्यांत देंवल्यार, पेंवल्यार 
तळ्यांतले वालींक घुस्पून बुडनाशिल्लो . 

दल सरोवरांत भोंवतना म्हाका म्हज्याच नभोनाट्याची याद जाली. ह्या दल 
सरोवरात दर दिसा कितले तरी सांगोड फिरतात. हय, शिकारे आनी वॉटर स्कुटरी 
आसल्यो तरी थंयच्या त्या पर्यटन वातावरणात ते सांगोडूच. 

गोंयच्या देवळालागच्या तळ्यांनी, वो तळयनी जात्रे उत्सवात वर्सांतल्यान 
एकदां सांगोड नाचता. लोक धुंद जावन ह्या उत्सवांत नाचतात. पूण हांगा तर दर 
दिसा पर्यटक, धुंदीत नाचत आसतात. तरीपूण ह्या सरोवरांत शेळो आनी वाली 
सामक्यो दाटायेन पसरिल्ल्यो पळोवंक मेळटात. उदक इतलें पारदर्शक आनी 
नितळ की तळ दिसूंक कठीण न्हय. पूण एक प्रकारचें शेवाळ आनी वाली त्या 
संबंद जलाशयांत दाटायेन पसरिल्ल्यो. पुराय जलाशय त्या शेळ्यान इबाडून 
उडयिल्लो . 

कांय कडेन तो शेवाळ काडपाचें काम चलतालें. कांय शेतकार शिकाऱयाचेर 

उबे रावन तो शेळो काडटाले. हो शेळो सुकोबन ताची पूड कशी करतात. मागीर 
ताचो सारें कसो वापर पिकावळीक करतात खंय. खूब सशक्त अशें खत खंय ह्या 
शेवाळ्याचें. हें सरोवर हो शेवाळ काडून साफ जर करतले जाल्यार एक अभियानूच 
चलोवचें पडटलें. शेवाळ काडूंक खर्च येतलो तो कोट्यांनी रुपयांचेर पावू येता 
खंय! बरें, थोडो काडलो शेवाळ जाल्यार परतून तो वाडटाच. म्हणटकच अभियान 
सुरू करतलो जाल्यार तें संपूर्ण यशस्वी जातलें हे नदरेनूच राबोवचें पडटलें. थोडें 
काम करून घेतलें आनी मागीर कार्य सोंपलें म्हणपांत अर्थ ना. शेवाळ रोखडेंच 
आसा त्याच स्तरार येतलें. काडिनासतना रावलें जाल्यार एक दीस असो येतलो 
की पुराय दल सरोवर ह्या शेवाळाचे भकीक पडटलें. 

दलसरोबर हें श्रीनगरचें एक खाशेलेपण. ह्या सरोवराचेर श्रीनगरच्या भोवतेक 
लोकांचो संवसार निंबून आसा. दल सरोवरांतलें नुस्ते, साळकाचीं मुळां जाका ते 
लोक कमलककडी म्हणटात, वनस्पत आनी उफेवपी शेतां हीं ह्या लोकांचो 
आदार. ह्या सरोवराक जर ह्या शेवाळान गुठलायलो जाल्यार श्रीनगरांतले लोक 
एक दीस उबंत पडटले. 

श्रीनगर हें जरी श्री चें नगर आसलें तरी थंय हीं असलीं अरिश्टां पायलेक 
पंचवीस. असल्या अरिश्टांचेर मात करूनच तर कश्मीर हें तगलां. 

सम्राट अंबतीवर्मन हाणें खरिस्ता आदी ८५५ ते ८८३ ह्या काळत ह्या 
कश्मीरचेर राज्य केलें. ताचे राजवटींत त्या काळार हांगा कश्मीरी लोक सुखान 
नंदताले. तांचे जिवीत सुखी आनी समृध्द अशें आशिल्ले. तो काळ म्हळ्यार 
कश्मीरचें खोरें हें पवित्र, समृध्द, शांतीकायेन नंदपी भूंय म्हूण नामनेक पाविल्लें. 
अवंतीवर्मन हो प्रजेचें सूख हेंच आपलें सूख मानतालो आनी त्याच ध्येयान तो 
राज्य करतालो. 

पूण सैमीक अवर्शणां हीं कश्मीरचे पांचवेकूच पुजिल्लीं. ह्या अवर्शणांक 
लागून शेतीचें खूब लुकसाण जातालें. बुडटी येवन हांगचीं शेतां बुडटालीं. बुडटेक 
लागून मनशांक मरण येवप ही तर नित्याची बाब जाल्ली. ह्या अवर्शणाचेर तात्पुरती 
उपाय येवजण राबोवन लोक थकून गेल्ले. 

सम्राट अवंतीवर्मनाच्या दरबारांत सुय्या म्हण एक अभियंतो आशिल्लो. 
जाका धतरेवेलो सर्ग म्हणूं येता अश्या ह्या कश्मीरांत एक सारकी बुडटी कित्यात 
येता हाचो सोद घेवपाक ताणें आरंब केलो. बारकायेन सर्वय अभ्यास करतकच 


क्रिशम / ७७ 


ताका एक गजाल लक्षांत आयली. 

दोंगराचीं खडपां, दोंगर कोसळून सकयल येतात आनी न्हंयेंत पडटात. ह्या 
व्हडल्या व्हडल्या खडपांक लागून आनी फातरांक लागून न्हंयो व्हावपाच्यो बंद 
जातात आनी तुंबलेलें न्हंयांचें उदक तडी हुपून गांवांनी घुसता. जर हे फातर, 
गुणे, गाळ काडलो जाल्यार न्हंयो व्हावपाक मेकळ्यो जातल्यो. पावसाचें उदक 
साचून उरपाचें ना. 

सुय्यान वितस्ता न्हंयचे सर्वेक्षण केलें. बऱ्याच सुवातांनी हीं आडमेळी आसात 
म्हणपाचें ताच्या लक्षांत आयलें. हांगा जर साफसफाई केली जाल्यार हे न्हंयत 
उदक आडावन उरचें ना आनी बुडटेचो धोको सासणाचो पयस जातलो म्हणपाचें 
ताणें पारखिलें. 

वितस्ता न्हंयचें पात्र तर साफ करूंक जाय. पूण काम खर्चाचें. हांगा कितेंय 
करतलो जाल्यार बुध्दीन करचें पडटलें. ताका एक आयडिया सुचली. सुय्यान 
सम्राट अवंतीवर्मनाकडल्यान राजकोशातल्यो कांय मुद्रा घेतल्यो. कश्मीरच्या 
लोकांक साक्षी दवरून त्यो सगळ्यो सुवर्णमुद्रा वितस्ता न्हयेंत ज॑य खड़पां, फातर 
बी आशिल्ले थंय शेवटिल्यो. 

न्हंयच्या पात्रांत ह्यो सुवर्णमुद्रा मोखपाचें काम चलतालें तेन्ना न्हंयचे देगेर 
साबार लोकांची गर्दी आशिल्ली. तांच्या मनांत ह्या मुद्रांची आस जागली. धनाचे 
आशेन हे शेकड्यांनी लोक वितस्ता न्हंयेत देवून मुद्रा सोदूक लागले. त्यो सोदूंक 
न्हयचो गाळ उसपूंक लागले. फातर-खडपां कुशीक काडूंक लागले. हाका 
लागून पावसाचें उदक जें तुंबून उरतालें तें फसफसून व्हावन वचूंक लागलें. सुय्यान 
लोकशक्तीचो वापर करून पात्रांतली आडखळ पयस केली. उपरांत न्हंयचे देगेर 
घाट बांदून न्हंयच्यो देगो घटमूठ केल्यो. 

दल सरोवर जर शेवाळ्यांतल्यान मुक्त करतलो जाल्यार थंय आयज एक 
सुय्या तयार जावंचो पडटलो. पूण राजकोशांतल्यो मुद्रा वापरून लोकशक्ती 
जागोवपी सुय्या आयज खंय मेळटले? राजकोशांतल्यो मुद्रा न्हंयचे पात्रांत न्हय 
तर त्यो लाटपाक आपूणच पात्र अशें समजुती खवय्यांच्या राज्यांत सुय्या सोदप 
म्हळ्यार दल सरोवराच्या त्या शेवाळ्यांत सूय सोदपा इतलेंच आयज कठीण 
जालां. 

शिकाऱयाचो रूट थरिल्लोच आशिल्लो. हे वटेन वच, हांगच्यान थंय व्हर 

अशें सांगपाक आमकां थंयची विशेश म्हायती नाशिल्ली. आमी ज्या उदकांतल्यान 
सैर करतात तें दल सरोवर आनी मुखार दिसतात त्यो हाऊस बोटी इतलेंच आमचें 
ते भोंबडेंतलें गिन्यान.पूण खंय वचप, कशें वचप, कितलो वेळ भोंबप, कितें 
पळोवप हें सगळें शिकारोवालो थारायतलो आशिल्लो. ताचे सदचे स्पॉट आसात 
तेच तो दाखोवपाचो, तें सोडून आनीक कितें नविदाद दाखयतलो म्हळ्यार तसो 
स्कोपूय ताका नाशिल्लो. 

दल सरोवर आनी कश्मीरची हेर पर्यटन थळां आनी हेर कडलीं थळां वेगळी 
आसात. पूण तीं दाखोवपी गायड आसतात तांची मनोवृत्ती सगळेकडेन एकूच. 
अमक्या वेळाभितर अमक्यो सुवातो दाखोबप. अमक्या दुडवांचो कंत्राट आसा 
त्या कंत्राटा भितर फटाफट सगळें दाखयलें की तो पयशे घेवंक मेकळो. 

पर्यटकान कितें पळयलें, ताका कितें आवडलें वो ताची आवड किते हें 
जाणून घेवपाची ताका गरजूच नाशिल्ली. आमचे सारके पर्यटक दिसाक कितले 
येतात आनी वतात. आपल्या ह्या वेवसायांत ताणें आमचे सारके कितलेच पर्यटक 
पळयल्ले आनी तांची भोंबडी करून हाडिल्ली. 

तातूंत लेखकूय आसू येतात, चित्रकारूय आसूं येतात आनी व्हड व्हड 
उद्योजकूय आनी वेगवेगळ्या वेवसायांतले लोक आसूं येतात. पूण बाबड्या 
शिकाऱ्यावाल्याक तांचेकडेन कांयच देणेघेणे नासता. ताचें घेणें फकत जितल्या 
दामाक कंत्राट केलां तितलेंच दाम. पर्यटकान खूश जावन वेल्यान कांय सोडलें 
जाल्यार गजाल वेगळी. 

पूण हो शिकारेवालो मातसो चडूच उमेदी आशिल्लो. आशिल्लो काय 
दाखयतालो हें कळपाक मार्ग नाशिल्लो. पूण तो त्या दलांत आनी सरभोंवतणी 
चित्रिकरण केल्ल्या चित्रिपटांतलीं प्रसिध्द गितां आपल्या भसाड्या आनी कर्कश 
आवाजांत गायतालो. ते सुंदर भोंवडेंत तागेलो तो कर्कश आवाज म्हजी तकली 
उसळयतालो. 

दल सरोवरांतली भोंबडी कशी संथ आनी थंडसाणेन जावंक जाय. ती 
करतना शिकाऱ्यावाल्यान मारिल्ल्या वल्ह्याच्या आवाजा बगर दुसरें कांयच 
आयकूक येवंक फावना. त्या उदकाचें संगीत मनामेरेन कशे वेगवेगळे तरंग पावयता 
हें समजून घेवपूच एक वेगळो अणभव. 

हें दल सरोबर जाणीं आपल्या गोपांत घेतलां वो म्हणुया पोशांत घेतलां त्या 

सरभोंवतणच्या पहाडांचें म्हूण एक वेगळें संगीत आसा. ह्या पर्वतांच्या मदीं 
आशिल्ल्या ह्या सरोवरांत भोंवतना पहाडी संगीतूच कानार पडूंक जाय. पंडित 
शिवकुमार शर्माची संतुरच हांगा वाजूंक जाय. हरिप्रसाद चौराशियांचे बासरींतल्यान 
आयिल्लो पहाडी राग हारी आनी हेर पर्वतांक आपटून कानार सादूक जाय. ह्या 
पर्वतांची प्रतिनिम्बां ह्या दलांतल्या तळ नितळ पाणयांत पडल्यांत तातुंतल्यानूय 
हे सूर प्रतिबिम्बीत जावंक जाय. 

पहाडी रागांत गायिल्लीं, ह्या दल सरोवराकडेन, कश्मीराकडेन संबंदीत 
आशिल्लीं खूबशीं गीतां म्हजे यादींचे कोठयेकुडींत बंदीस्त आसात. आज तीं 
आदलेवरीं पाठ नासत, पूण खंयीय वाजलीं आनी तांचे सूर कानार पडले काय 
म्हज्या काळजाचीय संतूर जाता. महमद रफी आनी लतान गायिल्लें. “पत्ता पत्ता, 
बुटा बुटा, हाल हमारा जाने है, हें पहाडी रागांतलें गीत ही भोंबडी करतना कानार 
पडूंक जाय. संगीतकार रवींद्र जैन हाणीं संगीतबध्द केल्लें राम तेरी गंगा मैली' 
तलें लता आनी सुरेश वाडकरान गायिल्लें ' सर्दी से डर कैसा संग गरम जवानी है, 
छोटे छोटे झरने है, झरने के वादे है।' हें गीत जावं वो सिलसिला चित्रपटांतलीं 
गीतां जावं तीं कानार पडटकच मन दल सरोवर आनी कश्मीराक वचून येवंकूच 
जाय. 

सिलसिला चित्रपटांत संगीतकार शीव हरी हार्णी पहाडी रागाची तर उधळणूच 
केल्या. दल सरोवांतल्यान रातच्या वेळार सैर करीत जाल्यार निला आसमां सो 
गया' म्हळ्यार कितें हाची अनुभूती जाले बगर रावना. शीवकुमार शर्मा आनी 
हरिप्रसाद चौराशिया ह्या दोनूय पहाडी संगीतकारांनी शीव-हरी ह्या नांवान 
'सिलसिला' क जें संगीत दिलां तें संगीत चित्रपटांतल्या दृश्यांनी जीवंत जालांच. 
पूण हांगा ह्या दल सरोबरांत हांव भोवतना जणकाय म्हजे वांगडा शीवकुमार संतुर 
घेवन आनी. हरिप्रसाद चौराशिया बांसरी घेवन बसला असोच म्हाका भास 
जातालो. पंडित शीवकुमार शर्मा हे जम्मूचे. पूण तांणी आपल्या बापायकडल्यान 
दायजान घेतिल्लें संतूर हें वाद्य शास्त्रीय संगीतांत हाडलें तें कश्मीरच्या 
लोकसंगीतांतल्यान. जम्मूक जल्म घेवन कश्मीरच्या पहाडांक धोलपाक लावपी 
पं. शीवकुमार शर्मांक आनी तांचे कर्मभुयेक प्रणाम करीत तितले थोडे आशिल्ले. 

शिकारोवाल्यान आपलो शिकारो आतां साळकांदला कडेन व्हेल्लो. 
'साळकांदल' हें हांवें दिल्लें नांव. ताका कश्मीरी भाशेंत कितें म्हणटात हैं हावें 

विचारूक ना. पर्यटन थळांचेर थळाव्यांची भास चलना. थंय चलता पर्यटकांचीच 
भास. पर्यटकांखातीर ही सुवात म्हळ्यार “लोटस लेक' हांगा लोटस म्हळ्यार 
साळकां उदकाचेर उफेतालीं. तरातरांच्या रंगाची साळकां, धवीं, गुलाबी, तांबड़ीं, 
हळदुवीं साळकां. साळकांक हांगा 'कमल'च म्हणटात जावंक जाय. कित्याक 
कमलककडी हो कश्मीरी लोकांच्या जेवणांतलो नित्याचो घटक. साळकांच्या 
मुळाचो भाग म्हळ्यार ककडी. हे ककडेचो वापर भाजी करून, तरांतरांच्यो 
डिशी करून हे लोक करतात. कमलककडी वेवसाय हो हांगच्या लोकांच्या 
येणावळीचो म्हत्वाचो स्त्रोत.कमलककडी काडून ती बाजारांत विकप होय वेवसाय 
मुखेल रूपान हांगा चलता. कमलककडी हें नांव कमल हाचेवेल्यान जर हांगा 
घोळणुकेंत आसा जाल्यार मागीर “लोटस लेक' हाचें खरें नाव कमलदल अशें 
आसूंक जाय. हांवें ताका 'साळकां तळें' म्हणप काय 'साळक दल' म्हणप? 
असले कसले तरी विचार तकलेंत घोळयत हांव त्या कमलदलाची सोबाय निरखीत 
आशिल्लों. 

आमचो शिकारो त्या रंगरंगयाळ्या कमलदलांतल्यान मुखार मुखार वतनाच 
आनीक एकलो भुरगो आपलो शिकारो घेवन सुर्र करून आयलो. हो बाबडो 
कितें विकता काय म्हूण पळयल्यार तो साळकां विकतालो. 

साळकां लांब देंठा सयत तोडून काडून त्याच देंठांक मोडून त्या देंठाचीच 
ताणें माळ कशी केल्ली. साळकां गुंतपाक दुसरे दोरयेची गरज नाशिल्ली. 
तरांतरांच्या रंगांची साळकां ताणें तोडून, अश्यो माळो कश्यो करून आपल्या 
व्हड्यांत दवरिल्ल्यो. त्यो साळकां माळो विकपाचें ताचें काम. पर्यटक हीं साळकां 
आपल्या गळ्यांत घालून दल सरोवरांत सफर करताले. चडश्या विदेशी पर्यटकांक 
ह्यो माळो गळ्यांत घालपाचो सोस. गोंयांतूय जे कोण चार्टडफ्लायटी घेवन पर्यटक 
येतात ते गोंयांत येतकच अश्योच फुलांच्यो माळो गळ्यांत घालून घेतात. दसणी 
फुलांच्यो, रोजांच्यो. कपलाक तिबो लावन गळ्यांत ह्यो माळो घाल्यो काय 
भारतीय पद्धतीन तांचो येवकार जालो अशें शें कितें तांका दिसता जावंये. तांका 
मागीर हॉटेलांत येवकार दितना, खंयच्याय पर्यटन थळार येवकार दितना, ह्या 
फुलांच्यो माळो गळ्यांत घालताच. हे विदेशी पर्यटकूय मागीर दसऱयाचो बोकडो 
कशे तीं फुलां गळ्यांत घालून, कपलाक तिबो लावन मिरयतात. 

आमी विदेशी नाशिल्ल्यान ती साळकां माळ ताचे कडल्यान विकती घेवपी 

न्हय हें त्या भुरग्यान पारखिल्लें. ताची अणभवी नदर ते तरेन तयार जाल्ली. पूण 
पयसुल्ल्यान म्हजें धवें खाड आनी केसांनी ताका धोको दिलो. सापडलो बोकडो 
म्हणत ताणें आपलें व्हडें आमच्या शिकाऱ्याक जोडिल्लें खरें पूण मागीर आपली 
मोख चुकली हें ताच्या लक्षांत आयलें. तरी तो हांवें एक माळ घेवंची म्हूण 
म्हज्या फाटल्यान लागिल्लो. केन्ना कुकीक आनी काकीक होरायतालो. पांच 
रूपया, दोन रूपया अशी दर सांगत आमचे मुखार तीं रंगीत साळकां नाचयतालो. 

साळकांचो रंग, तांचो तो मंद सुगंध खरेंच मोनेळ घालता. म्हजो 
साळकांकडेन भुरगेपणार खूब संबंद आयिल्लो. 

गांवची आमची मराठी शाळा. मराठी शाळा म्हळ्यार हिन्दू संस्कृतायेतले 
सगळे सण आयलेच. सरस्वती ही विद्येची देवता म्हणटकच सरस्वतीक भजप हो 
संस्कार आमच्या काळजांत रिगोवप हें मराठी मास्तरांचें आद्य कर्तव्य आशिल्लें. 

आमचे प्राथमिक शाळेंतलो मुखेल सण म्हळ्यार सरस्वती पूजन. सरस्वती 
पूजनावेळार शाळेक दोन दीस सुटी आसताली. शाळा धुवपाचें काम आमी भुरगीं 
तनमनान करतालीं. मास्तर धनूय मागतालो वर्गणीच्या रूपान. पूण आमचे घरची 
गरिबी ताका खबर आशिल्ल्यान म्हजे कडल्यान तन मनाचीच सेवा ताका अपेक्षीत 
आसताली. शाळेचें आंगण तण काडून साफ करप, शाळा काथ्यान घासून साफ 
करप ह्यो गजाली आमची बालसेना करताली. उत्सवूच कसो तो व्हडलो. स्वतंत्र 
लेखाचो विशय हो. 

सरस्वती म्हणटकच साळकां ही तिचीं प्रिय फुलां, सरस्वती साळकांतूच 
बशिल्ली आसता अशीं चित्रांय हांवें पळयिल्लीं. साळकांत बशिल्ली 
शुभ्रवस्त्रांतली ती विद्येची देवता म्हज्या काळजासनार अधिश्‍्टित जाल्ली. सरस्वती 
देवीचें स्तवनगीत ताळो सराटून हांवें गायिल्लें... हे सरस्वती पदकमली म्हणपाक 
म्हाका आगळीच स्फूर्त येताली. 

सरस्वती पूजन हें शेताची लुवणी बी जाता तेन्नाच येताले. आमच्या घरा 
भोंवतणचीं शेतां लुवलीं आनी भात व्हेलें तरी शेतांत पावसाचें उदक आसतालेंच. 
शेतांतले ओंडे उदकान उप्पाट भरून आसताले. ह्या ओंड्यांचें आकर्शण म्हळ्यार 
तातुंतलीं साळकां. तांबड़ीं भड़क हीं साळकां आमकां खुणायतालीं. तांबड्या 
रंगाचीं सोडून आनीक कसल्या रंगाचीं साळकां आसतात हें म्हाका ते वेळार 
खबर नाशिल्लेंच. मागीर केन्नातरी मडकयचे जात्रेक गेल्लेकडेन, मडकयच्या 

तळ्यांत तांबड्या साळकां वांगडाच धवीं साळकां पळोवन म्हाका अजाप जाल्लें. 
तर हीं ओंड्यांतली साळकां फुलतात तीं सरस्वती पूजनाखातीरूच असो 
म्हजो समज आशिल्लो. सरस्वती पूजनाक खंयच्या ओंड्यांतलीं साळकां व्हरप 
तें हांव तेळून दवरतालों. तीं कोणें ते आदीं काडून व्हरचीं न्हय म्हूण हांव 
सरस्वतीकूच पराथतालों. गांवचे किरिस्तांवाले भुरगे, शेतां लुवलीं म्हणटकच 
_ जाळकूट घेवन ओंड्यांनीं देवताले. ओंड्यांत खवदळ घालून जाळांत नुस्तें धरताले. 
मागीर साळकाच्या पानांची बी जाळाक आडखळ जाता म्हण तीं हुमटूनय 
_उडयताले. मागीर साळकां आनी फुलूंक नाशिल्ले साळकां बींगे ओंड्याच्या 
कड़ानी पडून आसताले. तेय इतले चिवट की हुमटून उडोवनूय दुसरे दिसा सकाळीं 
फुलतालेच. 
ओंड्यांतलीं हीं साळकां हांव आनी म्हजो भाव सुवास लांब देंठासयत 
ओडून काडटाले. म्हाका ओंड्यांत देवून एकट्यान साळकां खुटपाचें धाडस 
नाशिल्लें. सुवास तीं काडटालो आनी तीं धरपाचें काम म्हजें.. सरस्वती खातीर 
साळकां म्हणटकच तीं जमनीर पडूक फावनांत. इतलेंच कित्याक, ताचो वास 
लेगीत घेवंक फावना अशी म्हजी धारणां. पूण साळकांचो तो तांबडो गडद रंग, 
पाकळ्यां मदलो बोंगो आनी ताचो तो वास म्हाका धुंद करतालो. 
देवी सरस्वती खातीरची साळकां वेगळीं म्हण काडून जातकच हांव म्हाका 
गळ्यांत घालपा खातीर एक साळक काडटालों. ताचो देंठ चड़सो लांबूच 
आसतालो. मागीर ते देंठ मोडून बारीक बारीक कुडके करून ताची दोरी करतालों 
आनी तेंच साळक मेदाल कशें गळ्यांत अडकवन शाळेंत वतालों. शाळेंत पावता 
म्हणसर त्या देठांतलें उदक म्हज्या बुशकोटाक अडसून ताका बऱयापैकी दाग 
पडटालो. 
आज श्रीनगरांत हांवें खूब वर्सांनी ती तेच पध्दतीची साळकांची माळ 
पळयल्ली. म्हज्या भुरगेपणांतली याद जागोवन गेली. 
कमलदलांतल्यान आमचो शिकारो मुखार मुखार वतालो. त्या रंगरंगयाळ्या 
साळकांचें दर्शन पर्यटकानी घेवंचें म्हण त्या लोटस लेकाच्या लागच्यानूच 
शिकाऱ्यांखातीर जलमार्ग तयार केल्लो. कशीय करून शिकाऱ्यांत बशिल्ल्या 
पर्यटकांची मनरिजवण तर जावंक जाय आशिल्ली. चडांतचड वेळ काडपाखातीर 
शिकाऱ्यावाल्याकूय नव्यो गजाली दाखोवपाची संद मेळूंक जाय आशिल्ली. 


क्रिम / ८3 


ताचेरूच ताची जोड निंबून आशिल्ली. sa 
लोटस लेकाक हांवें कमलदल अशें नांव जरी दिल्लें तरी दल सरोवरांतल्या 


त्या विस्तृत साळकांच्या वाठाराक परतून दल अशें संबोधप कितलें रास्त तेय 
म्हज्यान सांगू नज. 

हें दल सरोवर म्हळ्यार खऱ्यानीच एक अजाप म्हणूंक जाय. श्रीधर पर्वत 
जाका जबरवन अशेंय नांव आसा तो एके वटेन, एके वटेन शंकराचार्याचें मंदीर 
आशिल्ली दोंगुल्ली आनी एक वटेन हारी पर्वत अश्या तीन पर्वतांनी आपल्या 
पोशांत उदक भरून दवरलां काय कितें अशें हांगचें हें लॅन्डस्केप पळयल्यार 
दिसता. खंयचेय वटेन रावून पळयत जाल्यार ह्या तळनितळ सरोवरांत ह्या पर्वतांचे 
पडबिम्ब दिसता. कोणाक हे पर्वत ह्या सरोवरांनी पांय घालून बसल्यात अशें 
दिसत वो कोणाक हे पर्वत दल सरोवराचे राखणदार अशेंय दिसत. कित्याक 
वचत थंय ह्या कश्मीरांत सगळेकडेन राखणदारांच्या रूपानी फौजी दिश्टी पडटात. 
दल सरोवराची राखण करूक हेय तीन फौजी पर्वत उबे आसात अशीय कोणे 
कल्पना केल्यार चूक जावंचें ना. कारण शिकाऱ्यांतल्यान भोंवतना पयसुल्ल्यान 
दिसपी हे पर्वत म्हळ्यार फौजींचेच कपडे घालून आसात अशें ताचें तें निळनिळशें 
धुंवरेपेल्यानचें दर्शन घडटा. 

ह्या तिनूय पर्वतांच्या मदीं आशिल्लो वितस्ता न्हंयचो विशाल असो जलाशय 
पुराय कश्मीरच्या अर्थवेवस्तेचो अर्दपटीन तरी भार सांबाळटा अशें म्हळ्यार 
अतिताय जावंची ना. आठ किलोमिटर लांब आनी चार किलोमिटर रूदायेच्या 
ह्या जलाशयाचे, दल सरोवराची चार विभागानी वाटणी केल्या. एका भागक 
गागरीबल नांव दिलां, तर दुसऱयाक लोकुतदल आनी तिसरें बडादल. चौर्थे 
आसा तें नागीनदल. प्रत्येक दलांत थंयच्या थळाव्यानी आपल्यो अश्यो तरंगपी 
जमनी वसयल्यात. प्रत्येक दलांत आपलो स्वताचो एक तरी जुंवो आसाच. रूप 
लॅन्क, सोना लॅन्क अशी तांचीं नांवाय मजेशीर. 

ह्या सगळ्या जलाशयांत कितें म्हण चलना? कोण भाजयो रोयता, कोण 
नुस्ते मारता, कोण शिकारे चलयता, कोणाच्यो हाऊस बोटी आसात. कोणाची 
मॉलां आसात जंय सगळ्या तरांचो बाजार चलता. हांगा एकूच बाजार चलतना 
म्हाका दिसलोना तो सोऱ्याचो, जुगाराचो आनी बायलांचो. तो हांगा चलना 
अशें तरी हांवें खंयच्या आदारेचर म्हणप? संवसारांतलें खंयचेंय थळ घेयात, 
पर्यटन थळ म्हूण तें नामनेक पावंक लागलें रे लागलें थंय सगळ्या धंद्यां परस 

बायल, सोरो आनी जुगार हे तीन धंदे जम बसयतात. कितलीय बंधनां घालात, 
ह्या वेबसायाक पुरायपणान बंदी घालप कोणाकूच जमूंक ना. हे तीन वेवसाय 
अशे जांचे ओडीन पर्यटक जळामळाक ओडटात. 

कश्मीर धर्तरेवेलो सर्ग म्हण सगळो संवसार तोखेता. हांगची थंडी, हांगची 
सैमीक सुंदराय आनी हय, हांगची बायलूय, तिच्या सुंदरायेची तुस्त जर केलीना 
तर मागीर कश्मीरचें सौंदर्य तोखेवपांत कांयच अर्थ ना. कश्मीरी अस्तुरी ही अस्तुरी 
न्हय ती अप्सरा. तिचें रूप, तिचे दोळे, तिची आंगलोट, तिचो रंग, तिचो आवाज 
सगळें सगळेंच वर्णन करपा भायलें. 

अप्सरा म्हळ्यार खरेंच कोण आशिल्ल्यो? त्यो स्वर्गांतल्यान आयिल्ल्यो 
काय पहाडी प्रदेशांतल्यान? 

कश्मीर आनी हिमालयाच्या मुळसांतलो हो सगळो वाठार म्हळ्यार सर्गाचोच 
एक भाग. सर्ग ही संकल्पना जी कोणे अस्तित्वांत हाडली ती ह्याच वाठारावेल्यान. 
आमचो कश्मीर म्हणात, हिमाचल प्रदेश म्हणात, सिक्किम, भुतान, लडाख, 
अफगाण, इराण, इराक हे सगळे पहाडी प्रदेश. मळबाक तेंकून आशिल्ले. हांगाच 
ह्या वाठारांत रूशी मुनीनी तपां केलीं. तांचीं तपां मोडून उड़ोबंक हांगच्या राजानी 
थळाव्या चलयांचो बेस बरो वापर केलो. तांच्या सौदर्याचो वापर करून 
अभ्यासकांची एकाग्रताय भंग केली. विश्वामित्राची तपश्चर्या भंग केल्ली ती 
मेनका ही हांगचीच, पहाडी प्रदेशांतली. हांगच्या ह्या पहाडी चलयांक पळयकतच 
कोणाची तपश्चर्या भंग जावंचिना? ज्या सुवातांवेल्या अप्सरांचो वापर विश्वामित्रा 
सारख्या रूशीची तपश्चर्या भंग करपा खातीर केलो, थंयच्यो अप्सरा वेश्या 
वेबसायांतल्यान पयस कश्यो रावपाक शकतात? 

कश्मीरांत मुस्लीम धर्म हीमवर्षावा वरी फाफसलो आनी हीमखंडावरींच 
आपली बैठक बसयत गेलो. बर्फाच्या थराचें लॅन्ड स्लायडींग जावंचें तशें हांगा 
जालें आनी मूळ कश्मीरी पंडितांक रक्ताचे न्हंयेंतल्यान जम्मू मेरेन धांव मारची 
पडली. आयज बर्फान साचिल्लें कश्मीर हें रूड अर्थान मुस्लीम राज्यूच जावन 
उरलां. 

मुस्लीम धर्म हो कट्टरपंथीय धर्म. हांगा सोरो वर्ज्य, वेश्या वेवसाय वर्ज्य, 
कॅसिनो, नायट क्लब सारखीं जुगाराची साधनां वर्ज्य, हांगा पर्यटन वेवसाय चलता 
आनी फुलता तो निखळ हांगच्या सैम सुंदरायेचेर. आनी हें खरें जर आसत जाल्यार 
कश्मीर तुका सलाम. पूण... 

हय पूण हो सगळेकडेन आसताच. कश्मीरी हो कट्टरपंथीय मुस्लीम आसा 
अशें जरी मानलें तरी दुडबांचे आशेमुखार ताचो हो धर्म, ताच्या धर्मातली शिकवण 
तिगल्या अशें खात्रीन म्हणप जातलें? गोंयांत कमीत कमी पन्नास हजारां कश्मीरी 
आसात. कश्मीरी कपडे, गालिचे, शाली, कश्मीरी फर्निचर आनी हेर वस्तू विकूंक 
ह्या लोकांनी हांगा बस्तान मारलां. गोंयच्या सगळ्या शारांनी आनी दर्या 
किनाऱ्यांचेर कश्मीरी होच वेवसाय करतात. ह्या वेबसायांतल्यान ते गब्बर जाल्यात 
आनी तांचेवरी गब्बर जावपाक नवे नवे कश्मीरी, कश्मीर सोडून गोंयांत येतात. 
तांची ही सगळी जोड ह्याच वेवसायांतल्यान जाता काय आनीक कसलो दोन 
नंबराचो वेबसाय हे करतात? 

गोंयांत आयजवेर घुंवळेवखदानी घुस्पल्ले कश्मीरी सांपडल्यात ते सगळे 
मुस्लीमूच आसात. गोंयचे पुलीसेक भिनातसना चरस, गांजा, अफू ह्या सारकी 
घुवळे वखदां विकपी हे आपल्या राज्यांतल्या कट्टर धर्मियांक भितले? तांच्यानी 
थंयच्या पर्यटकांची मनरिजवण करूंक हो वेवसाय थंय करूक नज? 

श्रीनगरांत, चड करून दल सरोवराच्या काठावेल्यान भोंबतना फूटपायरेचेर 
म्हजेमुखार कितल्याच बायलांनी हात मुखार केला. गोंयांत पर्यटकां मुखार 
खंयचीच गोंयची चली रस्त्यार उबी रावन हात पसरावपाची ना. एक दोन पिश्यो 
बायलो पणजे, मडगांव शारांत आसात. पणजे सेंट्रल लायब्ररीकडेन तर एकली 
येरादारी वेवस्ता सांबाळटा. पूण कोणामुखार हात पसरायना. लोक आपखोसयेन 
तिच्या हातार दोन रूपया, पांच रूपया दवरता. गोंयांत पर्यटका फाटल्यान हात 
मुखार करून धांबतात त्यो गोया भायल्यो अस्तुऱ्यो. गोंयच्यो चलयो वेश्या 
वेवसायांत ना अशें म्हणप शक्य ना. तांचो वेवसाय वेगळ्या स्तरार चलता आसुंये! 
पूण रस्त्यार भीक मागपाचें काम तांचेकडेन घडना. 

कश्मीराक मात कश्मीरी बायल भीक मागता. पर्यटकांमुखार हात पसरायत 
फाटल्यान धांवता. बुरखो घाल्ली बायल आसूं मागीर ती! खरी मुस्लीम धर्मीय 
बायल परकी दादल्या मुखार तोंडावेलो बुरखो काडचिना. भिकारीण आसल्यार 
लेगीत काडचिना. पूण आमोरेवेळार हांव दल सरोवरा मुखार दुकानाकडेन उबो 
रावून गर्दी नियाळटालों तेन्ना एक दोन तरनाट्या चलयांनी म्हजे मुखार हात 
पसरायल्लो. उजवो हात मुखार करून, दाव्या हातान आपल्या मुखामळावेलो 
बुरखो कुशीन काडून, “साब गरीब है, भूक लगी, खाने को कुछ दे दो ना' अशें 

म्हणत आपली करूण नदर चडांत चड करूण करून दाखयिल्ली. तोंडावेलो 
पड्डो कुशीक काडून ती आपले करूणेन भरिल्ले दोळे दाखयताली काय आपलें 
तारूण्य? 

भीक मागतना, लोकां मुखार हात करतना तांचे मर्दी कार्ताद भिकारणींचें 
मुक्त वर्तन नाशिल्लें हें खरें. भीक मागतालीं पूण दबकत दबकत. अशें जर आसा 
तर पोटाखातीर तांतली एकाद्री दल सरोवरांतले हाऊस बोटींत वच्चीनाच अशें 
कशें म्हणं येता? म्हजे सारको, सेक्सा सारकी सर्वांगसुंदर गजाल विकती घेवप, 
ती मोलावप म्हळ्यार ते गजालीचो अपमान करप अशें मानपी ह्या मार्गापासून 
पयस रावता म्हूण ताका हाची म्हायती नासतूय बी! पूण जे पर्यटनाच्या नांवान 
मौज मजा करूकच येतात त्या भोगवादी पर्यटकांक हांगा हें सगलें मेळटा काय 
ना हें खबर ना म्हणप म्हळ्यार म्हजे नदरेन हेरांकडे पळोवप. 

आमचो शिकारो आतां नेहरूपार्काचे दिकेन सरकतालो. कमलदल फाटीं 
पडटालें आनी नेहरू पार्क हळुहळू लागीं येतालो. नेहरू पार्क म्हळ्यार हांगचें एक 
प्रचंड व्हडलें सांस्कृतीक पर्व. पंडित नेहरूची याद केल्या बगर दल सरोवराची 
भोबंडी म्हजे सारको केन्ना पुराय करूंक पावचोच ना. 

नेहरू पार्क वल्ल्यावल्ल्यानी लागीं लागीं सरकतालें. 


आमचो शिकारो आतां नेहरू पार्काचे दिकेन सरकतालो. कमलदल फाटीं 
पडत आशिल्ले. नेहरू पार्क जंय आसा तो एक दल सरोवरांतलो जुंवों. ती सुवात 
हेर कृत्रीम जमनी बसयल्यात तसली जमीन न्हय. ह्या जुंव्याचें नांव खंय गागरीबल. 
ताचो अर्थ कितें हाचो अर्थ आयज थंय उरूक ना. तो पुराय जुंबो आज वळखतात 
नेहरू पार्क म्हूण. 

पंडित जवाहरलाल नेहरू हाणीं, १९५३ सालांत खंय ह्या पार्काचें उक्‍्तावण 
केल्लें. आयज म्हायती मेळटा ती नेहरूंचे यादीक हैं पार्क बांदलां. हें कशें कितें 
ते कळपाक मार्ग ना. १९५३ सालांत नेहरू थंय गेल्लो तेन्ना ह्या पार्काचें उक्‍्तावण 
तार्णी केल्लें ही सत गजाल. तेच पासत त्या पार्काक आज नेहरू पार्क अशेंच 
म्हणटात हीय सत गजाल. पूण पर्यटकांक थंयचे गायड पंडित नेहरूचें यादस्तीक 


क्रिशम / ८७ 


म्हूण हें पार्क बांदलां अशें सांगतात तेन्ना गोंदळ जाता. 

गोंदळ तसो सगळेकडेन चलताच. वेळग्यां सुनंदाबाई बांदोडकार हायस्कूल 
आसा. तांच्या स्मरणार्थ तें बांदलां. तशीं हेर कडेनूय खूबशीं आस्थापनां आसात 
जीं कोणाकोणाच्या स्मरणार्थ बांदिल्लीं आसात. जेन्ना रमाकांत खलप हायस्कूल, 
रवी नायक हायस्कूल हांचोय आस्पाव जेन्ना तातूंत जाता तेन्ना कोणाचोय गोंदळ 
जावपाचोच. 

आमचो शिकारो नेहरू पार्काक तेंकलो आनी हांें त्या पार्काचे भुंयेर पांय 
दवरले तेन्ना हेच भुंयेक, हेच मातयेक केन्ना तरी भारताचे भाग्यविधाते पंडित 
नेहरू हांचो पदस्पर्श जाल्लो ही जाणविकाय जावन म्हज्यांत एक वेगळीच भावना 
तयार जाली. हांव नेहरूचो भक्त न्हय. पूण नेहरूत राजकारण्यां वांगडाच वेगवेगळे 
गूण आशिल्ले. ह्या गुणांखातीर हांब तांचेर फिदा आसां. नेहरूचेर चलयो, बायलो 
मरताल्यो. तश्यो मरपाक दादल्यांभितर कितें गूण आसूक जाय हें म्हाका थोडें 
थोडें होलमता, आनी असल्या मनशाच्या सभावाची म्हाका कल्पना आशिल्ल्यान 
नेहरूंच्या राजकीय धोरणांकडेन, फाळणीच्या वेळार तांच्या मनांतलो सुवार्थ ह्या 
गजालींकडेन मतभेद आसुनय हांव नेहरूविशीं मृदूभाव बाळगून आसां. आतां 
म्हज्या ह्या विचारांचेर नेहरूचें मोठेपण उणें जायना आसले तरी ह्या देशाचो 
नागरीक म्हण म्हाका विचार स्वातंत्र्य आसाच आनी तें उक्तावपांत म्हाकाय गैर 
दिसना. 

तिनशे चौखण मिटर गागरीबल नांवाच्या ह्या जुंव्यार हें आकर्शक पार्क 
तयार केलां. ह्या पार्काची आपली अशी एक खासियत आसा. नेहरू पार्क म्हळ्यार 
नेहरू उद्यान. नेहरूक फुलांचें, चड करून गुलाबांचें पिशें. आपूण कश्मीरी पंडित 
हें सतत याद दवरपा खातीरूच नेहरू भोवतेक कश्मीरचें प्रतीक थारिल्लो गुलाब 
आपल्या शेरवोनीच्या बटनाक लायतालो जावंये! 

नेहरू उद्यान तरांतरांच्या फुलांनी सजयल्लें. उद्यानाच्या मर्दीच विश्रांती घेवपा 
खातीर ऐसपैस सुवात तयार केल्ली. विश्रांती घर म्हणू येता ताका आमी. ह्या 
विश्रांती घरा फाटल्यान एक मजली रेस्टारंटूय आशिल्ले. नेहरू उद्यानाचो वापर 
सांजचे वेळार लोकांक पासये खातीर, थोडो वेळ बसून विश्रांती घेवपा खातीर 
जावंचो असो भोवतेक उद्देश्य आशिल्लो जावंक जाय. पूण हें उद्यान दलांत 

आशिल्ल्यान थंय येवपा खातीर शिकाऱयाबगर दुसरो पर्याय नाशिल्लो. दर दिसा 
सांजवेळा शिकारो भाड्याक घेवन थंय पासयेक वचपी रसिकूय आसत अशें 
म्हाका दिसना. पूण जे पर्यटक शिकाऱ्यांतल्यान दलांत फेरी मारतात तांचे खातीर 
तेय एक पर्यटन थळ म्हूण दाखोबपा खातीर मात ताचो बेसबरो वापर जातालो. 

नेहरू उद्यानांत विशेश अशें कांय नासलें तरी थंय आशिल्ल्या रेस्टारंटाचे 
टेरसीर वचून संपूर्ण दलाचे नयनरम्य म्हणटात तसलें दर्शन घेवपाखातीरूच एकदां 
तरी थंय वचप गरजेचें. टेरसीर एकदां गेलो म्हणटकच थंयच्यान सकयल परत 
येवंचेंच न्हय अशें दिसले बगर रावना. 

एके वटेन शंकराचार्याची दोंगुल्ली जाचेर शिवमंदिर दिसता. एके वटेन हेर 
पर्वतांची शिखरां. मुखार परी महल. ह्या सगळ्यांचे प्रतिबिम्ब त्या दलाच्या संथ 
शितळ जलाशयांत पडटा तेन्ना अशें दिसता की सैम त्या उदकांत बागोवन 
आपल्याची उंचाय पळयता. तातूंत शेकड्यांनी शिकारे आनी हाऊसबोटी 
सजयल्ल्यो, रंगयल्ल्यो. जहांगिरान कश्मीराक धर्तरेवयलो सर्ग म्हळां तें हांगाच 
राबून आसतलें अशें म्हाका खीणभर दिसलेबगर रावलेंना. 

हांव नेहरू उद्यानांत रावून दल सरोवराची सोबाय नियाळटालों खरो, पूण 
जाच्या नांवान हो जुंवों आसा, जाचें यादस्तीक म्हूण ह्या जुंव्याची सरबराय जाता 
त्या नेहरूक हांव म्हजे तकलेंतल्यान कुशीक काडूंक शकच नाशिल्लों. 

पंडित नेहरूक वेगवेगळे छंद आशिल्ले. नेहरू राजकारणी आशिल्लो काय 
कितें हें म्हाका आयचे राजकारणी पळयतकच स्पश्टपणान सांगप शक्य ना... 
पूण नेहरू एक जबरदस्त लेखक आशिल्लो हें म्हाका होलमता. ताणीं बरयिल्लीं 
पुस्तकां, लेख कुशीकूच दवरात, तांणी आपले धुवेक बरयिल्लीं पत्रा म्हळ्यार 
टेरीफिकूच. नेहरू त्या भायर उत्कृश्ट वक्तोय आशिल्लो खंय! दर दिसा स-स- 
सात-सात खेपो तांचीं भाशणां-सभा जाताल्यो आनी मात्तूय थकनासतना, 
ओगवते वाणींत खंड पडनासतना ते उलयताले खंय! 

हे भायर तांका अश्वारोहण आवडटालें, गिर्यारोहण आवडटालें आनी 
पेबपाकूय आवडटालें. मुंबय येतकच ते जुहूच्या दर्यात मुजरत पेंवपाक वताले 
आनी कश्मीराक पावतकच पेवपाखातीर गगनबल सरोवरात वताले. पंडित नेहरूंचे 
कांय पोरणे फोटे चड करून १९५० सालांतले बी हांबें हालींच पळयल्ले. दल 

सरोवरांत पेबपाक गेल्लो नेहरू, जो देशाचो प्रधानमंत्री आसा तो सामको उगड्यान 
एका व्हड्यांत बसून व्हडें तांडटा. दुसरे एका फोटवांत तो फक्त चेड्डेचेर, खांदार 
तुबालो उडोवन पयस पर्वतांकडेन पळयत बसला आनी दुसर्‍या एका फोटवांत 
लालचौकांत लाख्खांनी लोकां मुखार भाशण करता. खरेंच ग्रेट मनीस आशिल्लो 
नेहरू. 

एकदां ह्याच दल सरोवरांत शिकाऱयांतल्यान सफर करता आसतना अकस्मात 
दल सरोवरांत खंय ताणीं उडकी घेतली. दल सरोवरांत तर साळकांचे वालींचें 
साम्राज्य. ह्या वालींचें सरोवरभर जाळें... नेहरूजीन जंय उडकी मारिल्ली ती 
सुवातूय बरीच खोल आशिल्ली. बरोच वेळ जालो पंडितजी वयरूच सरना. 
शिकाऱ्यांतले सगळे लोक भियेले. घुस्पलो काय बाबडो साळकांच्या वालीनी? 
सगळ्यांक खप्प जालें. पळयल्यार पंडितजी शिकाऱया पासून कांय फुटांचेर वयर 
सरून हात हालयतात. 

सांगात्यांनी हुस्को उक्तायतकच ताणीं म्हळे, जाका ब्रिटीश सरकारच्यो 
बेडयो आनी साखळ बांदून दवरूक शकनात ताका ह्यो साळकां वाली कितें 
जखडून दवरतल्यो? 

नेहरू संद मेळटा तेन्ना कश्मीराक आयल्यात. सगळ्यांत पयलीं १९१६ 
सालांत लग्न जाल्या उप्रांत कांय म्हयन्यानी ते कश्मीराक आयिल्ले. तेन्ना 
जुवानपण तांच्या रगतांत सळसळटालें. तातूंत गिर्यारोहणाचें, सैम सुंदरायेचें आनी 
भोंवडेचें पिशें. आपल्या चुलत्या वांगडा लडाख मार्गान ते फुडें वचत रावले 
खंय. एक दोंगर चडटना पांय निसरले. सकयल देंगणांत पडटां पडटां चुलत्यान 
वाचयलो. 

'जोझिला' ही तेरा हजार फूट उचायेवेली खींड. हे खिंडीत हिमवादळां 
सदचींच. ह्या वादळांचो आवाज हांगच्या वातावरणांत सतत घुमत आसता. 
देखून ताका 'जोझिला' म्हणटात खंय! ही खींड चडटा आसतना तांचेर ही जीव 
होगडावपाची पाळी आयिल्ली. पूण पंडितजी भियेले नांत. आपूण परत येवन ही 
खींड ओलांडटलों असो निश्चेव करून ते कश्मीरच्यान गेल्ले. पूण राजकी 
राटावळींक लागून तांकां परतून कश्मीर देंगणांत पावपाक तेवीस वर्सा लागलीं 
अशें नेहरू आपल्या आत्मचरित्रांत बरयतात. 

नेहरू अलाहाबादेक जन्मले. तांची आवय सुरूप रानी ही कश्मीरी चली. 
आपले कश्मीरी आवयचें वर्णन करतना नेहरू म्हणटात, तिचे सुंदरायेची म्हाका 
तोखणाय दिसताली. हांव तिचेर खूब प्रेम करतालों. तिचे नाजूक हात आनी पांय 
भोवच सोबीत दिसताले. 

नेहरू राजकारणी, नवभारताचे निर्माते बी सगळें खरें. पूण तांचे काळीज 
कवीचें आशिल्लें. नेहरू खातीर कश्मीर म्हळ्यार भारताच्या माथ्यावेलो मुकूट 
आनी आशिया खंडाचें काळीज आशिल्ले. 

नेहरूंचे पूर्वज कश्मीरी. आपल्या आत्मचरित्रांत तशें स्पश्ट बरयतात. दोनशीं 
वर्सा आदीं १८ व्या शेकड्याचे सुर्वेक खंय ते नांव आनी नशीब जोडपाक कश्मीर 
देंगणांतल्यान सपाट प्रदेशांत आयले. तांच्या पुर्वजांचें नांव राज कौल खंय! संस्कृत 
आनी पर्शियन पंडित म्हूण कश्मीराक तांची नामना आशिल्ली म्हणटात! 

पंडित ही पंडित नेहरूची उपाधी, जात बी न्हय. पंडित ही एक वळख. 
म्हजो एक इश्ट अनुपम खेरान एक दीस म्हाका आपूण कश्मीरी पंडित म्हूण 
सांगिल्लें. पूण तो आपल्या नांवा मुखार पंडित अशें लायनाशिल्लो. पंडित कोण 
लायताले तर पंडित नेहरू, पंडित जसराज, पंडित शिवकुमार शर्मा आनी संगीत 
मळावेले जायते दिग्गज. म्हजी हालीं पासून तीच समज आशिल्ली. विद्वानाकूच 
पंडित ही उपाधी लायतात. ताचो जातीकडेन कसलोच संबंद ना. पूण कश्मीरी 
ब्राह्मणाक पंडित म्हणटात असो म्हजो गैर समज करून दिल्लो. कश्मीराक जेन्ना 
हांबें हे गजालीचेर विचार करून विशय समजून घेवपाचो प्रयत्न केलो तेन्ना हांव 
बरोबर आशिल्लो अशें म्हाका जाणवलें. 

कश्मीर हें मुळचें हिन्दूंचें. कश्मीरी हिन्दूंची आरंबाक साकून मानसिकता 
आशिल्ली बरें शिक्षण घेवप आनी ताच्या नाड्यार मुखार वचप. कश्मीराक 
संस्कृत विद्यादानाचें सर्वोच्च पीठ मानताले. जळामळाचे लोक शिक्षण घेवंक 
हांगा येताले आनी 'पंडित' जावन वताले. पूण हे पंडित उपाधीचो आनी नेहरू 
घराण्याचो कसलोच संबंद नाशिल्लो. नेहरूंचे पूर्वज कश्मीरचे हैं खरें. ज्या पूर्वजान, 
जाका नेहरू आपलो पूर्वज मानतात आनी जाचें नांव राज कौल अशें सांगतात ते 
पर्शीयन आनी संस्कृत भाशेचे पंडित आशिल्ले देखून तांकां पंडित म्हणटाले 
जावंये. पूण मोतिलाल नेहरू कश्मीराक शिकलेंनात, नेहरू कश्मीराक शिकले 
नात. पूण पूर्वजांचे पंडित हें नांव, उपाधी तांच्या नांवा मुखार सासणाची उरली. 

जवाहरलालांक चलो आशिल्लो, वंशवेल वाडिल्ली जाल्यार हें पंडित प्रकरण 
वाडत वचपाचें काय कितें खबर ना. पूण तें खंडीत जालें. इंदिरा गांधीक लागून 
गांधी जालें. पंडित उरलेंना. 

कश्मीर देंगणांत तशे आतां एकूय पंडित उरूक ना. उरल्यात ते गुलाम. 
पंडित सगळे जम्मूक स्थलांतरीत जाले आनी गुलामानी कश्मीर व्यापून गेलें. 

कश्मीरचे लोक शिक्षणांत मुखार आशिल्ले. शिक्षण घेवन ते पंडित जाताले. 
हो शिक्षीत हिन्दू समाज आपलो गुलाम जालो जाल्यार पुराय भारत देश गुलाम 
जावंक कळाव लागचोना अशें येवजून मुस्लीम आक्रमकांनी पंडितांक बाटोवपाचो 
वावर नेटान सुरू केलो. ज्या पंडित हिन्दूक बाटयताले ताच्या नांवा मुखार गुलाम ' 
शब्द जोडटाले. संवसारांतल्या सगळ्या मुस्लिमांमदीं फकत कश्मीरच्याच 
मुसलमानाच्या नांवा मुखार 'गुलाम' लायिल्लें आमकां दिसता. कश्मीरचो 
मुख्यमंत्री जावन लेगीत गुलाम नबी आझाद हाची गुलामूच म्हूण वळख उरता 
तेन्ना काळजांत दुखले बगर रावना. 

नेहरू उद्यानांतल्यान आमकां चार चिनार हांगा वचपाचें आशिल्लें. नेहरू 
पार्कातल्यान चार चिनार दिश्टी पडटालें. पूण पयसुल्ल्यान फकत तिनूच चिनार 
नदरेक पडटाले. पूण थंय चार चिनार आसात. तांतलो एक मरून वचून फकत 
खोड तितलें आशिल्ले. देखून त्या जुव्यांक चार चिनार अशें म्हणटात खंय! 

चार-चिनार जुंव्यार कितें आसा खबर ना. पूण दल सरोवरांत तीन वरांची 
सफर करूंक व्हरपी शिकारेवाले दाखोवन दाखोवन कितें दाखयतले? आपलो 
शिकारो तीन बरां कितें तांडटले आनी पर्यटकांकडल्यान कितें दुडू उठयतले? 
ताणीं जोडचें, कश्मीराकूय थोडी जोड मेळची देखून ह्या चार चिनार जुंव्याचोय 
वापर जातालो. 

शिकाऱ्यांतल्यान चार-चिनारांचे वटेन आमचो प्रवास सुरू जाल्लो. 

चार चिनार हैं पर्यटन थळ कित्याक म्हणपाचें हाचेर जरी विचार करपांत 
अर्थ नासलो तरी त्या जुंव्याचो आसपाव शिकाऱ्यांतल्यान भोंबडी करतना 
शिकारेवाले करताले. ह्या जुंव्यार व्हरून पर्यटकांक सोडले म्हणट॒कच शिकारेवालो 
सुशेग घेता वो च्या पिता. पर्यटकांचें अर्दवर-वर ह्या जुंव्यार वताच म्हणटकच 
शिकारो तांडी नासतना ताका त्या वेळाचें भाडें आपसूक मेळटा. 

चार चिनार हो जुवो दलांत प्रसिध्द आसा तो त्या जुंव्यावेल्या चार चिनारांक 


क्रिशम / ९२ 


लागून. जुंव्याचेर हे चिनार कोणे लायले हाका म्हत्व ना. पूण ते अशे तरेन 
लायल्यात की पयसुल्ल्यान पळयत जाल्यार ते फक्त तिनूच दिसतात. जुंव्यार 
पावतकच मात ते चार म्हणपाचें कळटा. 

चार चिनार जुंव्यार जाका रूप लन्क अशें दुसरें नांव आसा ताचेर कांय 
नाशिल्लें. आशिल्ले ते दोग चौग जाण शस्त्रधारी जवान. ते त्या जुंव्याचें कित्याक 
रक्षण करताले तें कळूंक मार्ग नाशिल्लो. थंय येतल्या वतल्या पर्यटकाकडेन ते 
सारके भेदक नदरेन पळयताले. थंय तैनात केल्यात म्हण एककडेन बसून तरी 
आसात! तेय ना. सामके जागरूक. दिग्ग उबे शस्त्रां घेवन. तांचेकडेन आडनदर 
करून आमी एके बोटीचेर गेलीं. ही बोट म्हळ्यार हाऊसबोटूच कशी. पूण तिचें 
रेस्टारंट केलां. बोटींत म्हळ्यार त्या रेस्टारंटांत भितर सरल्यांतूच म्हणटकच आमी 
च्या घेतली. हाऊसबोटीच्या डेकाचेर बसून च्याचो आस्वाद घेवपांत एक मजा 
आशिल्लीच! वेगळो अणभव देखून नविदाद कशी! 

हांव बशिल्लों थंयच्यान हे चारूय चिनार दिसताले. चिनार हे कश्मीरचे 
वृक्ष. कश्मीरचें खाशेलेंपण. चिनार मारपाक कश्मीराक बंदी आसा. बंदी आसुनय 
तांची कत्तल ही जाताच. कश्मीराकूच कित्याक? आमच्या भारत देशांत खंयीय 
वचात, ज्या ज्या गजालींचेर बंदी आसा ती बंदी मोठ्या प्रमाणांत मोड़पाचें काम 
लोक अधिकारान करीत आसतात. 

चिनार रूखांक राष्ट्रीय संपत्ती म्हण जाहीर केलां हैं त्या रूखाच्या खाशेलेपणाक 
लागून. चिनार रूखाविशीं म्हजी कल्पना पयलीं वेगळी आशिल्ली. खंयच्या तरी 
एका मराठी चित्रपटाचें गीत हांवें एकदोनदां रेडिओचेर आयकल्लें. तातूंत तो 
कोण गावपी आसा तो आङ्डून 'चिंचेचें झाड आपल्याक कश्मीरचे चिनार कशे 
दिसतात” अशें म्हणटालो. आतां हो कवी चिंचेची कश्मीरच्या चिनारांकडेन 
तुळा करता म्हणटकच चिनार हे चिंचेच्या रूखांकडेन खंय तरी लागीं आसूंक 
जाय ही म्हजी कल्पना. तेच पासत कश्मीराक पावतकच हांव उत्सुकतायेन चिंच 
सदृश्य कसले वृक्ष दिसतात काय पळयतालों. चिनार वृक्ष खंयचे आसतले काय 
हाचो अदमास लायतालों. पूण प्रत्यक्षांत चिनार पळयतकच म्हाका त्या कवीची 
कीव करिनशी दिसली. 

चिनार वृक्षांक थळावे लोक बुईन म्हणटात. बुईन म्हळ्यार भवानी उतराचो 
अपभ्रंश.भवानी म्हळ्यार आशिर्वाद दिवपी. तारपी आवय-भवानी माता. वागाचे 

पंजे कशे दिसपी पानांचे हे प्रचंड रूख म्हळ्यार कश्मीरच्या सैमीक सुंदरायेंत 
भरूच घालतात. हेर सगळीं रूखां दिसाचो प्राणवायु सोडटात आनी कर्बवायु 
घेतात आनी रातचीं प्राणवायू घेवन कर्बवायू सोडटात. देखूनच रातच्या वेळार 
झाडा मुळांत न्हिदूंक फावना अशें म्हणटात. पूण हो एकूच रूख असो जो दीस- 
रात फक्त प्राणवायूच सोडटा. गीमाळ्यांत हे वृक्ष कश्मीराक गरमी बादूंक दिनांत. 
वातावरणांत थंडाय राखतात. पावसांत लोकांची राखण करतात. रूखाचीं 
पिकिल्लीं पानां झडटात तेन्ना उज्याच्यो ज्वाळो कश्यो भासतात अशें कांय कवी 
चिनार रूखाचें वर्णन करतना करतात. शिंयाळें जेन्ना कश्मीराचेर घुरी घालता 
तेन्ना चिनाराचीं सुकिल्लीं हीं पानां कोळसो म्हूण वापरतात. शिंया वेळार पोटाकडेन 
जी उज्याची कांगड़ी धरतात, तातूंत उजो करूंक ह्या पानांचो वापर कश्मीरी 
करतात. 

चिनार मुळचे कश्मीरी रूख न्हय. ते इराणीयन. इराणी ह्या रूखाक फझल 
म्हणटात. फझल म्हळ्यार आल्त. व्हडले. कश्मीराक हे रूख पावले ते क्रिस्ता 
आदीं ७०७-७६० ह्या शेकड्यांत जेन्ना ललितादित्या मुकतपिडा ह्या राजाचे 
कारकिर्दीत. 

कांय लोकांचें आनी इतिहासकारांचें म्हणणें हे रूख इस्लामी धर्म प्रसारकांनी 
हाडले. तर कांय लोकांच्या म्हणण्या प्रमाण सम्राट जहांगीरान ते आपले बायलेची 
इत्सा पूर्ण करूक हाडून लायले. पूण अकबरनाम्यांत जहांगिराचो बापूय जलाल 
उद्दीन अकबर, आपणे ह्या चिनार रूखाचे घोलींत पावसा वेळार आलाशिरो 
घेतलो म्हणपाचें बरयता. पूण जहांगिरान इराणाच्यान ८०० रूख हाडून शालीमार, 
मानसबल, अच्छाबल हांगा लायले आनी १६३५ व्या शेकड्यांत सम्राट 
शाहजहान हाणें २२०० चिनाराचीं रोपटीं लायलीं अशेंय सांगतात. 

कितेय आसू चिनार रूखां म्हळ्यार आयज कश्मीरची शान. वसंत रूतूंत 
ह्या चिनार रूखांचीं पानां तांबडींच जातात आनी त्या फाटले पर्वतांचे निळशेंत ते 
रूख भगभगतात असो भास जाता. मोगल साम्राज्यान ह्या रूखांची कश्मीराक 
भरमसाठ पैदास करून सुमार ७०० बागो केल्ल्यो अशें सांगतात. कितेंय जावं 
मुगल सम्राज्यान कितें दिलें आनी कितें व्हेलें ह्या हिशेबांत चिनार रूखांची लागवड 
ही एक गिरेस्त देण कश्मीराक ताणीं भेटयली म्हणपाक हरकत ना. 

चार चिनार जुंव्या वेल्यान आमची शिकाऱयाची सवारी सुटली आनी परतून 

कमल दल करीत कश्मीरी वसाहतींत पावली. ही वाट पर्यटकांखातीर थरिल्लीच 
आसूंक जाय. 

हांगा आमच्या जलमार्गाच्या दोनूय वांटानी उफेवपी जमनीचेर शेतवड 
पिकयिल्ली नदरेक पडटाली. हे लोक ह्या उदकाचेर कृत्रीम शेतवड करतात. 
पाणवनस्पती एकठांय बांदून उदकांत सोडटात आनी ताचेर माती बी घालून ती 
जमीन तयार करतात. थंय भाजयेची लागवड करतात. उदक शिंपपाची गरज 
नासताच. कोंकणदुदी, तोमाटां आनी हेर तरातरांची भाजी थंय रोयिल्ली दिश्टी 
पड़टाली. थंयच त्या शेतकामत्यांच्यो हाऊसबोटी म्हळ्यार घरांय आशिल्लीं. 
तातूंत बसून भुरगे गरयताले आनी मागीलदारांत बसून कश्मीरी बायलां आमचीं 
गांवचीं बायलां आयदना घासतात तशीं आयदनाय घासतालीं. तांच्या त्या 
पाणघरांक फेरो मारून आमी आतां बाजाराचे दिकेन वताले. मदींच आमकां एक 
उफेवपी पारपोळ जमनी कुडको दिसलो. शिकारोवाल्याचो इश्ट मात्सो आबूज 
पाडो आशिल्लोच. आमकां त्या जमनी कुडक्याची व्हडवीक सांगत ताणें ताचेर 
शिकाऱ्यांतल्यान उड़ी घेतली. पूण ताच्या वजनान ती उफेवपी जमीन उदकांत 
गेली आनी हो उदकांत पडटां पडटां वाटावलो. लज जाली ताका मातशी पूण 
उफेवपी कृत्रीम जमीन कशी आसता हें आमकां पळोवंक मेळ्ळी. 

शिकारो बाजारांत भितर सरलो खरो पूण आमकां शॉपिंग करपाचें नाशिल्लेंच. 
बाजार म्हळ्यार व्हड व्हड बोटीनी तरांतरांचीं दुकानां. कपड्यांची, गालिच्यांचीं, 
वस्तूंची. आमी तीं भायल्यांनूच पळोवन, दोळे तृप्त करून किनाऱयाक आयली. 
दीसभर उदकांत आशिल्ल्यान एक थकावट शी आयिल्ली. पूण परतून काय 
आमी आनीक दल सरोबरांत येवपाचीं नाशिल्लीं. फुडाराक केन्नाय आयलों 
जाल्यार परतून फेरी मारीतूय बी! शिकाऱ्यांतल्यान देंवतां देवतां सरोवराचेर नदर 
मारून हांवें मनात म्हळें. पूण शिंयां दिसांनी जेन्ना हें सरोवर शेकेता आनी पुराय 
उदकाचो बर्फ जाता तेन्ना म्हाका खऱयानीच येवंक जाय. ज्या सरोवरांतल्यान 
आज आमी शिकाऱ्यांतल्यान भोंविल्लीं त्याच सरोबरांत लोक बर्फवेल्यान कशे 
चलून भोंवतात हें म्हाका पळोवंक जाय. पूण हांव थंय चलपाचें धाडस मात 
करचोना. कित्याक हांबें रोथांगपासांतले भोंबडेंत हें धाडस केल्लें आनी नशीब 
बरें म्हण वाटावल्लों. 

ह्या दल सरोबरांतूय खंय एका विदेशी पर्यटकाक मरण आयिल्लें. तो त्या 

शेकेल्ल्या बर्फाळ सरोवराचेर सायकलीन भोंवतालो. एके सुवातेर बर्फाचो पापुद्रो 
पातळ आशिल्लो. तो फुटून तो पर्यटक सायकली सयत भितर गेलो खंय! एकदां 
असो कोणूय भितर गेलो म्हणटकच ताका थंयच्यान सोदून काडप कठीणूच. 
कित्याक बर्फाची ती लादी वेगळी जाता आनी मागीर आसा तशी परत मूळ पदार 
येता. सरोवरान पोटांत घेतिल्ल्याक परत कश्मीर दिसना. 
दल सरोवराची ती याद करीत हांबें ताचो निरोप घेतलो. 


व le amet. हती. Al 


'दल सरोवरांतलीं चार पांच वरांची भोंवडी करून जाल्या उपरांत आमी त्या | 


शिकारोवाल्याक निरोप दिलो. ताचीय आमी बरीच सरबराय केल्ल्यान तोय जाम ' | 
खूश आशिल्लो. आमी सांगनासतनाय ताणें बरीच पदां म्हणिल्लीं पूण एकल्याकूय | 
कश्मीरी लोकगीत येनाशिल्लें. म्हणटाले ती सिनेमांतलीं भ्रश्‍ट पदां. तीं आयकून | 
म्हजी तकली कणकणटाली. देखून शिकारो सोडल्या उपरांत हावें सुस्कारो साडून | 
जमनीर पावल घालें. 

शिकाऱयांतल्यान देंवल्याबराबर रस्त्यारूच गाडी घेवन मन्सूर उबो आशिल्लो. 
सांजचीं तीन जाल्लीं. आमी चार चिनार जुंव्याक तेंकून आशिल्ले हाऊस बोटींत 
कितें चाबडायल्लें, देखून भूक तशी लागूंक नाशिल्ली. आतां कितें करप हो 
प्रस्न आशिल्लो. रूमार वचून न्हिदपाचें वो खंयतरी थोड्या काळा खातीर भोंवपाचें. | 
म्हळे लागीं आसा जाल्यार शंकराचार्याचें मंदिर पळोवन घेवया आनी वेळ 
आसलोच जाल्यार दल सरोवरा देगेवयल्यो बागो पळोवन येवया. 

सगळ्यांक ही कल्पना आवडली. चार पांच बरां सरोबरातूच उरिल्ल्यान 
तशी एक विचित्र थकावट जाणवताली. पूण कंटाळवाणी उबगण नाशिल्ली. 
नवें नवें पळोवपा खातीर दोळे आनी मन जेन्ना आशेल्लें आसता तेन्ना मनशाक 
कसलीच उबगण येना. जिणेची तर नाच ना. 

मन्सूरान गाडयेची चावी म्हजेकडेन दिली. म्हाका ते गाडयेची सवंय 
नाशिल्ली. सराव जायसर एक-दोन किलोमीटर चलोवंची पडपाची. पूण ती 
गाडी रंगान चकचकीत जरी दिसली तरी तिचे खूबशे अवयव वापरांतल्यान गेल्ले. _ 
स्टार्ट जावन गाडी गिअरांत पडटा आनी रोदां घुंबतात म्हूण ती गाड़ी! म्हाका ते 

दोंगुल्लेचेर चडटना कसलीच रिस्क घेवपाची नाशिल्ली. शिवाय लक्ष 
डरायव्हींगाकडेन लागिल्ल्यान म्हाका कांयच पळोवंक मेळपाचें नाशिल्लें. पूण 
गाड़ी हांबें चलोवंची म्हण मन्सूर हट्टाक पेटिल्लो. 

“काका आपूण खंयीय गाडी चलोवपी म्हूण नेट मारतालो. आतां भिलो 
पळय. हांव लेगीत चलोवपी!' कुकीन म्हजीं खेबाडा उडोवंक आरंब केलो. 

“चलय रे तूं दिलीप, दाखय ताका' काकीन म्हळें. हांवें चावी घेवन गाडी 
स्टार्ट केली. पंचवीस मिटरांचेर पावसर क्लच, ब्रेक आनी स्टेअरींगची कल्पना 
आयली. मागीर हात बसलो. गाडयेचें मेन्टेनन्स नाशिल्लें, तरी गाडी इंजिनान 
बरी आशिल्ली. 

दोन-तीन किलोमीटर गेल्या उपरांत उजवे वटेन आमकां शंकराचार्य 
दोंगुल्लेचेर वचपाखातीरचो रस्तो लागलो. त्या रस्त्या कडेकोट बंदोबस्त 
आशिल्लो. मॅच बॉक्स, सिगरेट, उदकाची बाटली, कॅमेरो बी कांयच व्हरूक 
मेळनाशिल्लें. गाडी भितर घेवन हांवें तपासणेखातीर दवरली. बारकायेन तपासणी 
जाल्या उपरांत म्हजेकडेन लायसन्स मागले. म्हज्या लायसन्सावेलो फोटो आनी 
म्हाका नियाळून लायसन्स परत केलें आनी आमकां सोडले. हांवें शंकराचार्य 
टेकडेची चडटी काडपाक आरंब केलो. मात्सो मुखार गेल्या उपरांत मन्सूर म्हणूंक 
लागलो, जाय जाल्यार हांव चलयतां आतां गाड़ी. हावें विचारलें, मागीर कित्याक 
चलोवंक लायिल्ली म्हाका? म्हणूंक लागलो, “मेरे पास लायसन्स नही था.' 
चाप्टर खंयचे कडलो. हांव लायसन्स पाकिटांत दवरतां म्हूण बरो. पयलीं तशे 
सांगिल्लें जाल्यार चेक तरी करपाचों पाकीट. आसा म्हूण धरून चलिल्लों आनी 
दाखोवपाच्या वेळार नाच्च जाल्लें जाल्यार घात आशिल्लो! तरी कांय हरकत 
नाशिल्ली. कुलू-मनाली, रोथांग, लेह बी वाठारांनी पंदरा दीस भोंबलां. थयच्या 
राष्ट्रीय म्हा-मार्गाचेर, जगांतलो सगळ्यांत उंचायेवेलो रस्तो म्हूण सायन बोर्ड 
हड़ें बयर करून आशिल्ले दिसतात, असल्या रस्त्यावेल्यान वाहन चलोवपाक 
एक वेगळेंच श्रील आसता. एक वेगळो अणभव आसता. पूण ती संद तेन्ना 
मेळूंक नाशिल्ली, ती आतां आलायती लाबिल्ली. 

कश्मीर खोऱयांतले हे रस्ते म्हळ्यार सर्गीय सैमीक सुंदरायेचे खजिने. असले 
रस्ते गोंयांत ना अशें न्हय. उसगांवच्यान बोंडला अभयारण्यात वतना जो रस्तो 

लागता तोय असो जंगलांतल्यान वचपी रस्तो. दोनूय वाटानी रूखांची गर्दी. 
तरातरांची रूखां, वाली रस्त्याच्या दोनूय कडांनी रावून, मानं बागोवन कुर्निसात 
करतात, हात हालयतात तें पळयत जाल्यार मन सामके खुशालभरीत जाता. 

पूण कश्मीरचें सौंदर्य आगळेंच. तशें दिसपाचें कारण म्हळ्यार आपूण 
कश्मीराक आसां हीच भावना. * . 

शंकराचार्य दोंगुल्लेर वचपां.4ातीर केल्लो हो रस्तो दाट जंगलांतल्यान 
केल्लो. जेमतेम एक बस वचूंकथेळचो असो हो अशीर रस्तो. आमच्या गोंयच्या 
रस्त्यावरी हॉटमिक्स बी केल्ली न्हय पूण तसो सामको खडकाळ, खणीवयलो बी 
दिसपी न्हय. हांव सामको झोकात गाडी चलयतालों. केन्ना अशें वोल्त येतालें 
की शादूर रावचें पडटालें. त्या वोल्तार पावलें म्हणटकच थंयच्यान सकयल नदर 
वताली आनी दिसतालें तो कश्मीर शाराचो एक वांटो. कचकचीत भरिल्ल्या 
घराचीं छपरां. तांबडींच. कांय चांदयाळीं-सील्वर. हांगचीं छपरां पत्र्याची. तांचेर 
सूर्य किरणां पडटालीं आनी पयसुल्ल्यान तीं हारशे कशीं दिसतालीं. 

ह्या रस्त्यावेल्यान गाडी चलोवपाचो आनंद आनी तांतली खुशालकाय जाका 
गाडी चलोवपाचो छंद आसा ताकाच कळटली. घाट माथ्यावयलो हो रस्तो | 
मळ्यार वोल्तां चड आनी सरळपणा कमीच. चडटी चडटाले खरे पूण अश्या 
एका एका बोल्तार कश्मीराच्या वेगवेगळ्या वाठाराचें दर्शन घडटालें. मंदींच - 
अस्तंतेकडेन पातळिल्लें शेकानशेक दल सरोवर दिसतालें आनी चार चिनारूय 
नदरेक पडटाले. | 

कांय वेळान आमी शंकराचार्य मंदिराच्या मुळांत पावले. पर्यटकांच्यो, 
भाविकांच्यो बऱ्योच गाडयो आशिल्ल्यो. हांवें गाडी थारायली. विजयरथावेल्यान 
देंवचो तसो हांव गाडयेच्या स्टेअरिंगावेल्यान देंवलों. मन्सूरान गाडी व्हंरून पार्क' | 
केली आनी आमी सेक्युरिटी चेकींगा खातीर आमच्या देशाच्या सुरक्षा रक्षकांचे 
सुवादीन करपाखातीर मुखार सरलीं 

कडक तपासणी जाल्या उपरांत आमी शंकराचार्य मंदिराकडेन वचपी पायऱ्यो 
चडूंक लागलीं. पायऱ्यो कसल्यो? हे तर पायरे! एकेक पायरी चडपाखातीर पावलां 
काटकोनांत बर्रीच वयर उखलर्ची पडटालीं. गोंयांत असल्यो पायऱ्यो फकतं पणजे 
पोलीस मुख्यालयांतले पयले माळयेर वतना लागतात. भोवतेक त्यो पाकल्यांची, 

खापऱ्यांची ताकत पळोवन बांदिल्ल्यो आसूंक जाय. केन्नाय हांव त्यो चडटां 
तेन्ना पुरो सायबा, पावलों एकदांचो म्हणून थोडी खरस काडटां. 
हांगच्योय पायऱ्यो चडटना तीच गत जाताली. कुकी आपलो उडक्यो मारीत 
बयर पाविल्लो. आपलो स्टॅमिना, आपली शक्त उक्तावपाची, प्रदर्शन करपाची 
. पिराय ताची. काकी आनी हांव चार-पांच पायऱयो चडटालीं आनी धापेतालीं. 
मागीर एक पांच मिणटां सुसेग घेवप. ताचोय फायदो जातालो. स्वास घेवपाखातीर 
आमी पायऱ्यांचेर बसलीं काय थंयच्यान सरभोवतणी नदर मारतालीं. थंयची ती 
सैमीक सुंदराय पळयतालीं. तोखेतालीं. काकी भोवंडे खातीर खूब बरी कंपनी. 
ताका सैमाची आवड आसा, संगीताची आसा, कलेची, साहित्याची आसा. 
हांब म्हज्या दोळ्यांनी जें पळयतां, कानानी आयकतां तें सगळें काकी आयकता, 
पळयता आनी तें सगळें एकठांय हाडून ताची आमी दोगांय सांगड घालून 
पळयतालीं. ते चर्चेतल्यान खूब कितें समजूंक मेळटालें. बसत, थकत, उठत 
आमी त्यो पायऱ्यो चडून वयर पावलीं. वयर पावले बराबर इतल्यो पायऱ्यो चडून 
आयिल्ल्याची थकावट खंयचे खय नाच्च जावन गेली. 
वयर चडून आयल्या बराबर पयलीं नदरेक पडलें तें एक आंगण कशें. 
ताका तेंकूनच एक ऐसपैस बाग. फुलांनी सजिल्ली बाग. खंयीय वचात कश्मीराक, 
थंय दिसतल्यो त्यो बागोच बागो. रासवळ सुवातेर जावं वो कोणाच्या घरांत 
जावं. फुलां सामकीं खेळत आसतात बागेंत. 
पुरातत्व खात्याचें एक बरें आसता. पुराय देशांत पुरातत्त्व खात्यान दायज 
' म्हण ज्या ज्या गजालींची नोंद केल्या आनी त्यो सुवातो पुरातत्त्व खात्याचे संरक्षण 
` अखत्यारीत आयल्यात तांचेविशी म्हायती दिवपी बोर्ड प्रवेशदाराचेर ठळकपणान 
` लावपाचें सत्कार्य केलां. निळ्या रंगाच्या बोर्डाचेर धव्या अक्षरांनी इंग्लेज आनी 
हिंदींतल्यान लायिल्ले हे टिपीकल बोर्ड खंयीय नदरेक पडले काय समजुपाचें, 
ही सुवात पुरातत्त्व खात्यान आपल्या पाखापोंदा घेतल्या. 
हांगाय पुरातत्त्व खात्यान आपलो पारंपारीक निळो बोर्ड लायिल्लो आनी 
ताचेर शिवमंदिराचो इतिहास बरयल्लो. 
असल्यो ऐतिहासीक वास्तु पळोवचे आदी तिची पुराय म्हायती मेळूंक बरें 
पडटा. ताका लागून जो कोण ती वास्तू पळयता, ताका गिन्यान लाबता तें 

जालेंच, ते भायर त्या काळांत वचपाखातीर एक आदारूय लाबता. पूण तोच 
इतिहास चुकीचो आसलो जाल्यार? बो एकेच सुवातेचो दोन कडेन वेगवेगळो 
इतिहास सापडत जाल्यार? मागीर दिसूंक लागता, असो हो इतिहास जाणून 
घेवन चुकीचे नदरेन दायज तोखेवचे परस, मन, दोळे सामके साफ दवरून, आपले 
नदरेन पळोवप कितें चूक? पूण तशें पळोवन फायदो किते? अमुकच काळावयली 
शिल्पकला तोखेवंक मेळत पूण ती कोणाची हें जर खबर नासत जाल्यार ती 
कुङ्ड्यांनी पळयल्ल्याची गत जातली. 

पुरातत्त्व खात्याचो फलक सांगतालो त्या प्रमाण हें शिवमंदिर, जाका आयज 
शंकराचार्य मंदिर म्हण वळखतात तें सांदिपन राजान ख्रिस्ता आर्दी ६०० वर्सा 
पयलीं बांदलें. त्या उपरांत गोपादित्य राजान इ.स. पयलीं ४५० सालांत ताचो 
जिर्णोध्दार केलो. सम्राट अशोकचो पूत जालुका हाणेंय इ.स. पूर्व २०० सालांत 
ह्या मंदिराचो जिर्णोध्दार केल्लो म्हणपाचो उल्लेख आसा. हालींच्या काळार 
१९७६ सालांत मंदिराचे विश्वस्त डॉ. करणसिंग हाणी हें मंदिर परतून बांदलें. 
सगळ्या जाती धर्माचे लोक ह्या मंदिरांत येवन शिवलिंगाचे दर्शन घेतात. 

ह्याच शिवमंदिरांत शंकराचार्य येवन राविल्लो. हांगा ह्या शिवमंदिरात ताणें 
तपश्चर्या केल्ली... हिंदू धर्माची पुर्नस्थापना करूंक शंकराचार्य भायर सरिल्लो. 
सगळ्यांत पयलीं तो कश्मीराक आयलो. हांगा ह्या शिवमंदिरांत रावन तपश्चर्या 
करूंक लागलो. तांच्या ह्या वावराक हांगच्यान आरंब केल्लो देखून भक्त ह्या 
मंदिराक खाशेलें म्हत्व दितात. 

तरी ह्या मंदिराविशी आनीकूय एक इतिहास आसा. श्रीनगरांत दल 
सरोवरापासून पांच कि. मी. अंतरावेले दोंगुल्लेर, ११०० फुटांचे उंचायेर 
आशिल्ल्या ह्या देवळाची स्थापना ख्रिस्ता आदी ३००० सालांत राजा सोलोमन 
हाणें केल्ली. ताका ह्या मंदिरांत भांगराचे आनी चांदीचे ३०० पुतळे दवरपाचे 
आशिल्ले. पूण ताचें नांव सहसा कोण घेनांत, नांव घेतात तें अशोकपूत्र 
जालुकाचें. ताणें जेन्ना हें देऊळ बांदलें तेन्ना थंय ३०० भांगराचे पुतळे आशिल्ले. 
किंग सोलोमनान हांगा भांगराचे पुतळ दवरपा खातीर म्युजियम सदृश्य बांदकाम 
केलां आसूं येता आनी ताचेरूच मागीर जालुकान शिवमंदिर बांदलें जावंक 
जाय. मागीर राजा गोपादिन त्या ख्रिस्ता आदल्या ४२६-३६५ च्या काळांत तें 
दुरूस्त केलें. उप्रांत खस्ता आदल्या ६६९-७३६ च्या काळार लालित्यादीत 

म्हाराजान तें दुरूस्त केलें. 

सद्याचें जें शिवमंदिर आसा तें मूळ बुन्यादीच्या चौथर्‍्याचेर बांदलां. ताचें 
हें बांदकाम जहांगिराच्या कार्यकाळार जालां. अजून हांगचे मुस्लीम हे सुवातेक 
“तख्ते सुलेमान' म्हणूनच वळखतात. 

आज ह्या मंदिराक सुलेमानाचें तख्तूय कोण म्हणनात आनी शिवमंदिरूय 
म्हणनात. वळखतात तें शंकराचार्याचेंच मंदिर म्हूण. 

शंकराचार्य इ. स. ७-८ शेंकड्या मजगती केरळांतल्या कालटी नांवाच्या 
गांवांत जल्माक आयलो. ताणें ब्रह्मसूत्रां, गीता आनी उपनिषदां हांचेर भाश्यां 
बरयल्यांत. ताच्या नांवार दोनशां परस चड ग्रथांची नोंद आसा. भारतवर्षाची 
धर्मीक वेवस्ता चालू दवरपा खातीर भारताच्या चारय दिकांनी चार मठांची ताणी 
स्थापना केली. द्वारका, पुरी, बदरी आनी श्रृंगेरी हांगा मठ स्थापना करपाचेर 
विचार केलो तो हांगा कश्मीराक. 

अष्टकोनी चौथर्‍याचेर हें शिवमंदिर उबें आसा. एका तेमकाचेर तें बांदिल्ल्यान 
देवळा भोंबतणी सुवात म्हणटात ती लागीं लागीं नाच. देवळांत वचपाच्यो 
पायऱ्योच सुमाराभायर व्हडल्यो. चडटलो जाल्यार तकालस घेवंची पडटा. कांय 
जाण्टीं बायलां आनी दादले पयलीं बसून मागीर पांय वयर करून कसरत करीत 
चडटाले. जाता नज करीत देवळा मेरेन येवन देवळांत वचून लिंगदर्शन घेवप ना 
म्हळ्यार कितें? देवळाचें दारूय मोटवेंच. त्या लहानशा दारांतल्यान मंदिरांत भितर 
सरचें पडटा. जो तो येतालो तो त्या लिंगाच्या दर्शनाक! लिंगाचें दर्शन घेतलें 
म्हणटकच भक्त धन्य जाताले. पूण इतले उंचायेर येवन लिंगदर्शन करून वेळ 
होगडावंक हांब लिंगपिसो नाशिल्लों. ते उंचायेर रावून धर्तरे वयलो सर्ग कश्मीर 
सकयल दिसतालो. 

एका उंच टावराचेर रावून पुराय कश्मीर पळोवंचें तशें किते ह्या देवळाक 
प्रदर्शना घालतना जाता. आमचे वांगडा महाराष्ट्रांतलो एक पर्यटक पंगड गडाच्यो 
पायऱयो चडटालो. तांचें एकूच ध्येय आशिल्लें तें वयर गडार पावप आनी लिंगाचें 
दर्शन घेवन गड देंवप. जालें जीवनाचें सार्थक. शिवमंदिराचें हें बांदकाम इतले 
वयर करपाचें आनी थंय वचूंक ह्यो व्हडल्यो व्हडल्यो पायऱ्यो करपा फाटली 
कल्पना म्हाका होलमता ती अशी. खंयच्याय धर्माची धर्मस्थळां जावं, तीं त्या 
बाठारांतल्या दोंगुल्लेचेरूच बांदिल्लीं आसता. सपाट सुवातेर बांवीत जाल्यार 

बांदप्यांक चड तकालस जायना आनी सामान हाडपा व्हरपाकूय, तें उंचायेर 
व्हरपाच्या मानान कमी खर्चान जाता. तरी लेगीत हीं धर्मस्थळां चडांत चड 
उंचायेर बांदपाचो प्रयत्न त्या त्या काळच्या लोकांनी केला. 

पयलींचो अशिक्षीत समाज जावं वो आतांचो अतिशिक्षीत समाज जावं 
तांच्या बऱ्याची गजाल विज्ञानाची बैठक दिवन सांगल्यार लेगीत पटना. पटल्यार 
आळसाक लागून आचरणांत हाडप जायना. पूण देव-धर्माच्या नांवान सांगिल्ल्यो 
गजाली मात दरएक मनीस जाता-नज करीत आचरणांत हाडटा. सकाळपफुडें 
फांतोडेर उठून चलप भलायकेक बरें ही गजाल सगळ्यांक पट्टा. सकाळ-सांज 
मनशान निदान अर्दवर मेकळे हवेंत चलचें अशें सगळ्यांनी मान्य केलां: पूण 
वेळ मेळना, आळस येता अश्या कारणांक लागून हें चलप खंडीत जाता. पूण 
देवाक वचूंक जाय म्हूण मात दर एकलो सक्तीन ही गडी चडटा आनी ताचो 
फायदो, देवाच्या नांवान जायना, मनशाक जाताच. देवळां-चर्ची मेरेन वाहनां 
व्हरपाची सोय नाशिल्ल्यान थंय सक्तीन चलून वचप जाताच. (आतां 
हेलीकॉप्टरांनी लेगीत वतात. ही गजाल वेगळी.) 

ह्या अश्या चलपाक लागून देवदर्शन घेतिल्ल्यांक धार्मिक, भावनीक समादान 
मेळटा. अनायास चलप जाल्ल्यान भलायकी घटमूठ उरता आनी मेकळे हवेंत 
आयिल्ल्यान शुध्द प्राणवायू मेळटा. हें अशेंच जावंक जाय हीच मूळ संकल्पना 
समाजशास्त्र्यांची आशिल्ली. तेच दूरटृष्टीचो आयच्या लोकांक फायदो जाता. 

गडावेल्यो पायऱ्यो चडप, थकावट आयली म्हणटकच थोड़ो वेळ विसव 
घेवप. त्या वेळांत सरभोंवतणी नदर मारून सैम सुंदराय नियाळप, मनाची उंचाय 
वाडोवप हेंच देवदर्शना फाटलें मुखेल कारण आसा. पूण आमी देवाच्या नांवान 
हेर सगळें विसरतात आनी फातराचे मूतींचें दर्शन घेवन धन्य धन्य जातात. 

शिवमंदिरात कितें आसा हें पळोवपाखातीर हांवें थोडोवेळ भितर पासय 
मारलीच. पूण ओणोव घालून वचप. एकल्यान उबो रावंक लेगीत सुवात ना 
अशे सुवातेर म्हाका घुस्मटूंक लागलें. भितरलें वातावरण आनी सजावट हेर 
मंदिरांनी आसा तशीच. काळ्या फातराचें एक व्हड लींग, एक पिंडिका जाचेर 
तांब्या कळसुलेंतल्यान उदकाची धार सतत ओतता आनी गाभाऱ्यांतल्यो गणेश, 
शिव आनी पार्वतीच्यो ल्हान ल्हान मूतं. तें पळोवन हांव झटपटीत भायर आयलों. 
सुवात ल्हान आसुनय लोक घुसताले. 

मंदिरांतल्यान भायर येवन हांवें मोकळे हवेंत दीर्घ स्वास घेतलो. कुकी 
खंयतरी नाच्च जाल्लो. ताका भोंवूनी म्हळें. काकीक जाता तितलें दर्शन घेवं 
म्हूण हांव दोंगराचे तेंगशेर आयलों. थंयच्यान पुराय श्रीनगर दिसतालें, दल सरोवर 
दिसतालें. चार चिनार, नेहरू पार्क दिसतालें आनी पयसुल्ल्या पर्वत रांकेतल्या 
पर्वतांचेर बर्फाचो चादर दिश्टी पडटालो. 
सैमाचें तें विराट रूप पळोवन हांवूय त्या सैमाचोच एक घटक आशिल्ल्यावरी 
सैमांतूच एकरूप जालों. काकीय येवन म्हजे कुशीक उबी राविल्ली. एकदर तें 
दृश्य, थंयचें वातावरण पळोवन काकीचे दोळे चकचकताले. निर्मळ, निर्व्याज 
अफाट, विशाळ सैम मनशाच्या मनाचेर कसो मोनेळ घालता तें म्हाका काकीच्या 
मुखामळार दिसतालें! किंग सोलेमन जावं वो अशोकपूत्र जालुका जावं जाणें हे 
उंचायेर, ह्या गडार हें देऊळ बांदलें ताचे दूरटृष्टीक आनी ताणीं घेतिल्ल्या श्रमांक 
मनांतल्यान दंडवत घालीत भारावन गेल्ल्यावरी हांव गडी देवंक लागलों. 


फुलां सगळ्यांत चड कोणाक आवड़टात? दादल्यांक काय बायलांक? 


हो प्रस्न खरें म्हळ्यार म्हाका पडूंक फाव नाशिल्लो. फुलां आवडनांत अशी 
एकूय व्यक्ती हे धर्तेर आसत अशें म्हाका दिसना. हांवूय फुलपिसो.. पूण म्हाका 
फुलां आवडप वेगळें आनी लोकांची आवड वेगळी. 

कामिनी आनी हांव सद्दां सांजचीं आल्तीनावेल्या जॉगींग पार्कात चलपाक 
वतात. आमचो तो एक छंदूच जाला. कसलेय कार्यावळीक लागून एक दीस 
खंड पडल्यार आमकां चुकिल्ले चुकिल्लेवरी जाता. 

आमी सांगातान चलतात. वेगवेगळ्या विशयांचेर उलयतात. चलतना दोनूय 
बटांनी लायिल्लीं फुलां तोखेतात. चाफ्यांचो, अनंताचो, शब्दुल्यांचो आनी हेर 
तरांतरांच्या फुलांचो गंध नाकांत वतकच एक आगळीच धुंदी चडटा मनाक. 
आमकां फुलां आवडटात. पूण तीं झाडाचीं तोडप आमकां दोगांकूय आवडनांत. 
फुलां त्या-त्या झाडांचेरूच सोबून दिसतात. 

माणकुले चिरमुलेन आपल्या केंसांत फुलां खोवन धोलचें तशीं धोलपी 
शब्दुल्यो, आतांच चौदा-पंदरा वर्सा सोंपोबन लजूंक शिकिल्ले चलयेन माथ्याक 

एक दोन फुलां खोवन आपल्याक कोण पळयता काय म्हूण हांगा थंय नदर 
भिरभिरायत उबें रावचें तशीं उबीं राविल्लीं तीं अनंताचीं झाडां. बोकोडयो, 
झीग बी घालून केल्ली रतन आबोल्यांची घसघशीत फाती माथ्यार माळून धालांक 
वचपी बायलां वरी दिसपी शंकराचीं झाडां. केंसाचे विणयेचेर फुलांचो वळेसर 
सोडून अळंग बागेंत उबे राविल्ले कवी मनाचे नवयौवनेवरी दिसपी तीं हळदुव्या 
फुलांचीं रूखां जीं बाळयाचीं रूखां अशें म्हाका थंयच कोणे म्हणिल्ले तीं सगळीं 
फकत दोळ्यांनीच तोखेवचीं. तीं तोडपाक हात घालचो न्हय. 

पूण ह्या पार्कात चलपाच्या नांवान येवपी खूबशे दादले आनी बायलो 
चलतना दोनूय वटानी आपले दोळे भिरभिरायतात आनी एखाद्रया फुलाचो कळो 
दिसलो काय तो तोडून आपले मुठींत धरतना आमचें दोगांयचें काळीज चर्र | 
जाता. 

एके अस्तुरेन एक फूल तोडून तें आपल्या माथ्यांक खोयलें जाल्यार तिचें 
फूल पिशें, तिची रसिकताय समजू येता. पूण तांका त्यो कळयो माळपाच्यो 
नासतात. त्यो देवाक घालूंक घरा व्हरपाच्यो आसतात. देखून त्यो दुसरे कोणेय 
व्हरचे आदीं आपूण व्हरतलीं म्हूण ह्या पार्कात येवप्यांची सर्तूच लागता. 

बायलांचें एकवेळ समजूं येता. पूण हांगा कांय दादलेय येतात ते चलपाचें 
निमित्त करून फुलां चोरूंकूच येतात. चलून चलून तांचो तो घामेल्लो देह, 
घामान भरिल्लो शर्ट वो पॅन्ट! नक्कीच तांच्या त्या कपड्यांक घाण मारता आसुये! 
तर हे दादले हांगा थंय नदर मारून, आपल्याक कोण पळयना अशें येवजून फुलां 
तोडटात आनी घामान भरिल्ल्या शर्टाच्या बोल्सांत चोंदतात. तें पळोवन जीव 
सामको घुस्मट्टा. ह्या लोकांक देव कसो पावतलो काय? अशें शें दिसता. ह्या 
लोकांचें हें फूलपिशें म्हणपाचें? फुलां पळयल्या बराबर तीं तोडपाक जांचो हात 
वता तें फुलांबिशीचें प्रेम आसूंकच शकना. म्हाका ती विकृती दिसता. 

म्हाका प्रेयेशीक फुलां भेटोवप आवडटा. आपले मैत्रिणीक फुलांची भेट 
दिवप हाचे इतलो व्हड रोमॅन्टीसिजम आसत काय ना खबर ना. पूण बागेंतलें 
फूल काडून हांव ताका केन्नाच भेटोवचोना. प्रेयशीचो तो अपमान. बायलमनीस 
जशी प्रसन्न फुलता तशीं तीं फुलांय फुलतात. हांव प्रेयशीक जायां पुडो हाडटां. 
वाटेर वोवळां पोड दिसल्यार मुजरत गाडी थारावन तो घेतां. हातो घेतां. हीं फुलां 
भेटयलीं काय प्रेयशी त्या फुलांवरी फुलून वता. मागीर म्हाका सोदचो पडटा, हो 

दरवळटा तो वास प्रेयशीचो काय ताका भेट म्हूण हाडिल्ल्या फुलांचो काय 
म्हण. फुलांचें पिशें आसचें तें असलें. न्हय कोणेतरी वसयल्ले रासवळ बागेंतलें 
चोरून व्हरपाचें. 

शंकराचार्य मंदिरांतल्यान म्हणचे परस ते पर्वतीवयल्यान सरभोंबतणचो वाठार 

'पळोवन कामिनी आनी हांव उचंबळीत जाल्लीं. तो भव्यतायेचो असर आमचेर 

जाल्लो आनी तेच धुंदीत कशीं आमी पर्वतीवेल्यान सकयल आयिल्लीं. 

तसो वेळ व्हडलोसो जावंक नाशिल्लो. आझाद आनी मन्सूरान म्हळें वेळ 
आसा तशी बाग पळोवया. म्हळे या, पळोवया. ना तरी आमचेकडेन वेगळो 
कार्यक्रम नाशिल्लोच. रातचीं णव, धा मेरेन भायर भोंवून मागीर जेवन बिवन 
एकदम हॉटेलार वचप अशेंच आमी थारायल्लें. 

ज्या हॉटेलांत आमी रावतालीं तें हॉटेल आमकां तितलेंशें आवडूंक 
नाशिल्लें. एकदां हॉटेलार गेलीं म्हणटकच मागीर थंयच्यान परतून भायर सरप 
म्हळ्यार कंटाळोच आशिल्लो. जॉनसाबाल्या घराकडची परिस्थिती अजून 
निवळूंक नाशिल्ली. देखून ताच्या घराय वचपाचो प्रस्न नाशिल्लो. तांतले तातूंत 
खोशेयेची गजाल म्हळ्यार सद्या आमी ज्या हॉटेलांत रावतालीं तें हॉटेल सोडून 
दल सरोवराचे कुशीक आशिल्ल्या हॉटेलांत आमकां हालोवंचें अशें जॉनसाबान 
आमचे दिमतीक दिल्ल्या ह्या भालदार-चोपदारांक कळयल्लें. कितेंय वायट 
परिस्थिती उप्रासली जाल्यार आमकां त्रास जावचो न्हय, आमी हॉटेलांतूच 
अडकून उरचीं न्हय हे खातीर ही तजवीज आशिल्ली. कश्मीर बंदचो उलो 
दिलो तरी दल सरोवराच्या सरभोंवतणच्या वाठाराक सूट आशिल्ली. तेंच तर 
तांचे पोट आशिल्लें न्हय! म्हणटकच सद्या आमी रावतालीं त्या हाँटेलांतली ही 
निमणी रात म्हूण कळटकच आमकांय उमेद आयिल्ली. जंय आमकां नवी 
सुवात पळयल्ली त्या हॉटेलाच्या सकयलूच जॉनसाबाच्या भाच्यांचें दुकान 
आशिल्ले आनी कुकीची तांचेकडेन बरीच संवकळ जाल्ली. ताचेच पिरायेचे ते 
भुरगे जाल्ल्यान तांचे वांगडा ताचें जमतालें. शिवाय तांचे वांगडा कुकी 
आशिल्ल्यान आमकांय हुसको नाशिल्लो. हीय एक खोसयेची गजाल आमकां 
फुलांची बाग पळोवंक वतना मन प्रफुल्लीत करूंक पूरक थारिल्ली. 

आझादान खंयची बाग पयलीं पळोवंक या असो जेन्ना प्रस्न केलो तेन्ना 
हांव ताचेकडेन पळयत रावलों. आझाद आमचो गायड न्हय. गायड आमकां 

जाय तें दाखयना. आपल्याक जाय तें दाखयता आनी ताका जाय तेंच पर्यटक 
पळयतात. पूण आमी तिगांय पर्यटक नाशिल्लीं. आमी तागेलीं सोयरीं 
आशिल्लीं. आपलें कश्मीर पळोवंक ताणी आमकां हाडिल्लीं. कितें पळोवंचें 
कितें ना हेंय ताणेंच थारावपाचें आशिल्लें. 

कुकीचें विश्व वेगळें आशिल्लें. ताच्या विश्वाक आमी धक्‍्को लावंक 
नाशिल्लो. ताका जाय तें पळोवंदी अशें कामिनीन आनी हावे थारायल्लें. पूण 
कुकी इतलो समजुतदार भुरगो की काकाक कितें पळोवंक जाय हाका तो प्राधान्य 
दितालो. काका हो एक लेखक, ताका व्हडले व्हडले लोक मेळूंक येतात, 
आपूण शाळेंत जें शिकतां तातूंत जे लेसन आसात ते बरोवपी लेखक काकाक 
मेळूंक येतात बी हें तो जाणां. ताणें पांच स वर्सा हाचो अणभव घेतिल्लो. आमी 
कुकीक जपतालीं. खंयच पिरंगण ना, अट्टाहास ना. कश्मीरच्या लटाफटीच्या 
देंगणांत आमचो हो समजूतदारपणा आमकांच भावतालो. तो जर हेरांक कळिल्लो 
आनी ताणीं जर तो आपणायल्लो जाल्यार कश्मीर हें आयचें कश्मीर उरपाचें 
नाशिल्लें. जहांगिरान कश्मीराक धर्तरे वयलो सर्ग म्हळा तें सार्थ जावपाचें. 

मन्सूरान शंकराचार्याचो चेक पोस्ट वलांडल्या उप्रांत गाडी आपल्या ताब्यांत 
घेतली. म्हाका मुक्‍्तपणान सगळे पळोवंक जायच आशिल्ले. तो आमकां खंय 
व्हरता तें व्हरू म्हूण आमी सगळो कार्यक्रम ताचेरूच सोडून दिलो. 

कश्मीरांत पळोवपासारकीं कितलींशीच उद्यानां आसात म्हण आयकल्लें. 
पूण चड नामना पाविल्लीं तीन उद्याना श्रीनगराकूच आसात आनी आपूण 
कश्मीराक वचून आयलों म्हूण सांगत फकत श्रीनगरांत दोन दीस रावून येवपी 
आनी श्रीनगरांतल्या ह्या तीन उद्यानाची धांवती भेट घेवपी पर्यटकूच हे धतरेर 
चड आसूंक जाय. तांच्या तोंडांतल्यान तोखणाय भायर येता ती चष्मेशाही, 
निशात बाग आनी शालिमार ह्या उद्यानांची. पूण कश्मीरची सुंदराय इतलीच? 

जहांगीरान कश्मीराक धर्तरेबेलो स्वर्ग म्हळा तो इतलेच खातीर? 

मन्सूर आमकां चष्मेशाही बागेत व्हरतालो. गाडी दल सरोवराचे देगेवयल्यान 
धांवताली. म्हजे दोळे धांवते गाडयेंतल्यान सरभोंवतणी भिरभिरताले. कश्मीराची 
महती हांवें आयकल्ली ती गुलाबांच्या फुलांक लागून. पंडित नेहरून गुलाबाचें 
फूल आपल्या कोटाच्या बटन होलाक लावन तर कश्मीर म्हळ्यारूच गुलाब 
अशें समिकरण करून उड़यलें. आयज कश्मीर म्हणटकच दोळ्यांमुखार उबे 

रावतात ते फकत कश्मीरचे गुलाब. गुलाब म्हळ्यार कश्मीरचें वळखचिन्ह. 
कवी थॉमस मूर तेच पासत म्हणटा who has not heard of the vale of 
Kashmir with its roses the brightest that earth ever gave. 

मन्सूरान चष्मेशाही आयिल्ल्याची घोशणा केली. श्रीनगर सावन चष्मेशाही 
स-सात किलोमिटरांच्या अंतराचेर आशिल्ले. गाड़ी रावल्या बराबर आझाद 
पुटूक करून देंबलो आनी रस्तो वलांडून पलतडी गेलो. चलतां चलतां ताणें 
बोल्सांत हात घालो म्हणटकच चष्मेशाहींत वचपाक तिकेटी आसूंक जाय 
म्हणपाचो हांवें अदमास काडलो. आयिल्लो गेल्लो चष्मेशाहीची तोखणाय 
करता, कश्मीराक गेल्यार शष्मेशाही पळोवंक जायच आं अशें जेन्ना सांगतात 
तेन्ना तें उद्यान पळोवपाखातीर प्रवेशशुल्क आसप हें आपसूक आयलेंच. 
खंयच्याय रासवळ पर्यटक थळाचें ताका लागून संगोपन जावपाक पावता. नातर 
फुकट गजालींक आवय-बापूय कोणूच उरना मागीर. ते बरे सुवातेचें जावन वता 
घट्टण. 

तिकेटी काडल्या उप्रांत १०-१५ पायऱ्यांची दगडी इस्काद चडून आमी 
चष्मेशाहीत प्रवेश केलो. प्रवेशदारांतूच फुलांनी आमकां येवकार दिलो. 
वेगवेगळ्या प्रकारच्या रंगाच्या, आकाराच्या आनी जातीच्या फुलांनी भरिल्ल्या 
त्या झोपांनी फुलांचें आर्कूच केल्लें. भितर सरात भितर सरात म्हणत तीं फुलां 
सामकीं आंगार घालून घेतालीं. कुकी आझादा वांगडा मुखार गेल्लो. मन्सूर तर 
बयर येवंकूच नाशिल्लो. आर्कांत फकत कामिनी आनी हांव. दोगांय फुलपिशीं, 
रंगपिशीं. तीं फुलां पळोवनच कामिनी सामकें भुल्लूसून गेल्लें. तातूंत त्या फुलांच्या 
गंधाचो मंद दरवळ. आगो धीर धर हें कांयच न्हय मुखार जायते कितें पळोवपाचें 
आसा अशें हावें न्हय त्या फुलांनीच ताका म्हणलें अशें शें म्हाका दिसलें. 
फाटल्यान गर्दी करपी, धुकलपी पर्यटकांक लागून त्या आर्काकडे चड वेळ 
रावप शक्य जालेंना. लोकानीच आमकां धुकलून भितर हाडून उडयलें. 

म्हाका ह्या असल्या लोकांचो तिटकारोच येता. तसो तिटकारो बी म्हूणं 
नज, पूण हे असले पर्यटक दुसऱ्यांचे मेकळीकेक व्हडले शें म्हत्व दिनात. आपणें 
खंय तरी वचून कितें तरी पळयलां हाचें समादान मेळोवपा खातीर असले हे उडटे 
पर्यटक खंयच्या तरी टूर्स आनी ट्रॅवलर्स मार्फत टुराक येतात. तांचें पयलें लक्ष 
आसता कोण सवाय भितर व्हरून हाडटा. आरंभाकूच अशे काटकसरीचे विचार 

तकलेंत आयले म्हणटकच मागीर पुराय टूर काटकसरीच्या विचारानीच सरता. 
तातूंत दुडवां वांगडा वेळेचीय काटकसर येवन मेळटा आनी मागीर पर्यटनाचो 
मूळ उद्देश्य हे काटकसरीतूच सोंपून वता. खंय गेल्लो खंय ना, कितें हाडलें कांय 
ना अशी गत जावन वता. 

आतांय ह्या चष्मेशाही उद्यानांत पर्यटकांची गर्दी आशिल्ली. कोण कश्मीरी 
भेसवण करून आपले फोटो काडून घेताले. आमच्याय फाटल्यान तो भेस घेवन 
कांय लोक लागले. कश्मीरी भेस हो कश्मीरी! तो कश्मीऱयांकूच सोबाय हाडटा. 
तो आमच्या सारकेल्यानी घालो म्हूण ती कश्मीरी निजाची सुंदराय आमचे भितर 
थोडीच येतली? पूण कश्मीरची याद म्हूण जण एकलो तो भेस आंगार चडोवन 
पोज दितालो. 

भारतांतल्या खंयच्याय रासवळ उद्यानांत, बागेंत जशें वातावरण आसता 
तेंच वातावरण हांगा आशिल्लें. भुरग्यांचें किळच्यो मारीत धांवप, एका चोम्यान 
खंय तरी फतकल मारून बसून फराळ करप, हिवरळीचेर न्हिदप. तांकां उद्यान 
म्हळ्यार आराम करप, खंयच्यातरी रूखाचे सावळेक बसून लकण काडप इतलेंच. 

मोगल साम्राज्याची उद्यानाविशींची एक संस्कृताय आसा. जंय ज॑य मोगल 
साम्राज्यांनी मूळ धरलें थंय थंय तांणी उद्यानांचो विकास केलोच. सगळ्या 
उद्यानांचेर एक मोगल संस्कृतायेचो छाप सोडलो. इस्काद चडून आमी चष्मेशाही 
उद्यानांत पावल दवरलें आनी आपसूक तोंडांतल्यान वाव! असो उद्गार भायर 
सरलो. कितली विशाल आनी सौंदर्याची नदर आशिल्ली ह्या मोगल 
सम्राटांकडेन! व्यक्तीगत जीवन कितलें सुंदर करून जियेवप हें फकत 
मोगलांकडल्यानूच शिकचें. 

चष्मेशाही म्हळ्यार रॉयल स्प्रींग. शाही झरो. फाटल्यान दोंगराची फांटभूंय. 
ह्या दोंगरा वेल्यान झर व्हांवत येता. हें झऱ्याचें उदक पाटांतल्यान वेगवेगळ्या 
स्तरांवेल्यान सकयल व्हांवत वचून मागीर तें दल सरोवराक मेळटा. ह्या झऱ्याचो 
वापर करून पाट तयार करप, त्या पाटांत कारजे निर्माण करप, तातूत प्रकाश 
येवजण सोड़प अशें करून ह्या उदकाचो वापर हांगा कल्पकतेन केल्लो दिसतालो. 

खंयच्याय उद्यानांत रूखांची आकर्शक मांडणी करतात तशी हांगाय 
आशिल्ली. वेगवेगळ्या तरांचीं फुलां, गुलाबाच्यो वेगवेगळ्यो जाती हांगा मनाक 
भुरळ घालताल्यो. मोगल सरदार अली मर्दन खान हाणें १६३२ वर्सा मोगल 

सम्राट शहाजहानचे सुचोवणेवेल्यान हें उद्यान तयार केलें अशें म्हणटात. ह्या 
उद्यानांतले आकर्शक फवारे सोडपी कारंजे मात शहाजहानाचो पूत दारा सिकोह 
हाणें करून घेतले. 

चष्मेशाही उपरांत निशात बागूय पळोवंया म्हळे. आमकां सांज शालीमार 
. बागेत सारपाची आशिल्ली. आयज सगळीं उद्याना पळोवन काडलीं जाल्यार 
फाल्यां आमच्यानी दुसरो कार्यक्रम आखू येतालो. 

चष्मेशाही उद्याना पासून तिनेक कि. मी. अंतराचेर निशात उद्यान आसा. 
निशात बाग म्हळ्यार सुखा समादानाची बाग. खोसयेची बाग. पिरपंचाल 
दोंगरावळेरींतल्यान देंवून येवपी सैमिक उदकाचो वापर करून नूरजहाँचो भाव 
आसफखान हाणें १६३३ सालांत हैं सुंदर उद्यान वसयलें. तेय बी आपली भयण 
नूरजहाँचे इत्सेखातीर. 

जहांगीर बादशाह नूरजहाँखातीर कितलो पिसो आशिल्लो हें जगजाहीर 
आसाच. तिचे खातीर जहांगीरान कश्मीराक ह्याच दल सरोवराचे रांकेत शालिमार 
हें स्वर्गीय सुंदर उद्यान तयार करून नूरजहाँक भेट दिलें. पूण जेन्ना जेन्ना 'शालिमार' 
उद्यानाचो विशय येतालो तेन्ना जहांगीर बादशाह त्या उद्यानाची तोंड भरभरून 
तुस्त गायतालो. असली ही बाग ह्या पृथ्वीचेर आनीक खंयच ना. हीच एकली 
एकसुरी. हाची इतली सुंदर बाग आनी तयार जावंकच शकना अशें म्हणटालो . 
नूरजहाँक हें उद्यान आवडिल्लेंच. पूण बादशाहाचें हें सदचेंच उलोवप तिका 
आवडनाशिल्लें. तिणें थारायलें “शालिमार' परसूय सरस अशें उद्यान आपूण 
तयार करून दाखयतलें. नूरजहाँभितर सौंदर्याची नदर आशिल्ली आनी उफाट 
कल्पकताय आशिल्ली. ताचो वापर करून नूरजहान आपल्या भावाकडल्यान हें 
उद्यान तयार करून घेतलें आनी तें पळोवन जहांगीर बादशाहाक शेवटाक मान्य 
करचेंच पडलें, हय शालिमार परस हें निशात उद्यान सरस आसा, सुंदर आसा. 


जहांगीर आनी नूरजहाँ हांची प्रेम काणी म्हळ्यार मोगल इतिहासांतली 


एक भावूक, संवेदनशील घडणूक. नूरजहाँचें सौंदर्य म्हळ्यार मोगल साम्राज्यांतली 
जिती जागती आख्यायिका. कश्मीरची सैमीक सुंदराय, थंयचें तें सर्गीय वातावरण, 

नूरजहाँचें सौंदर्य आनी सम्राट जहांगीराची निजाची रसिकताय. ह्या सगळ्यांचे 
रसायन म्हळ्यार शालिमार उद्यान. ह्या शालिमारांतल्यान धांवती पासय मारप हें 
खंयच्याच खऱ्या रसीक प्रेमिकाक पुटवंचेंना. 

सुलतान सलीम जो फुडाराक नूर-उद्दीन जहांगीर म्हूण नामनेक पावलो तो 
म्हाका आवडपाचें कारण म्हळ्यार 'मोगल-ए आजम' हो हिन्दी चित्रपट. 
हातुंतली दिलीप कुमारान केल्ली सलीमची भुमिका आनी 'प्यार किया तो डरना 
क्या” ह्या नृत्या वेळार ताच्या दोळ्यांतली ती अदाकारी म्हळ्यार सलीम म्हज्या 
काळजांतूच बसोवन गेला दिलीपकुमार. 

जहांगीर हो एक खरो भारतीय आशिल्लो अशें म्हणं येता. तातुंतल्यान 
फुलांविशीं खूब प्रेम. विशेश करून वोवळां, चाफो ताका भोवच आवडटालो 
म्हणटात. 

मोगल सम्राटांनी कश्मीरक वेगवेगळ्या सुवातांनी उद्यांना वसयलीं. 
तातुंतल्यान तांची रसिकताय अजून काळजाक भावता. तशें पळोवंक वचत 
जाल्यार पुराय कश्मीर हेंच एक व्हडले आकांताचें उद्यान. उद्यान म्हळ्यार कश्मीरी 
भाशेंत मर्ग. ह्या उद्यानांक लागून-मर्गाक लागून हांगच्या गांवाचींय नांवां 
मर्गाकडेन संबंदीत आसात. गुलमर्ग, सोनमर्ग, खिलनमर्ग, युसमर्ग ह्या नांवा 
बेल्यानूच हे गांव म्हळ्यार उद्यांनाच म्हणपाची वळख घडटा. 

गुलाबाच्यो खंय संवसारांत १२५ जाती आसात. हांगा कश्मीराक तांतल्यो 
कितल्यो आसात त्यो वळखुपाची म्हज्यांत तांक नाशिल्लीच. त्यो जाती 
वळखुपाचो यत्नय हांवें केलो ना. “क्रिस्तोफर स्टोन” ह्या नांवान फामाद आशिल्लो 
गुलाब हांगा आसा. गुलाबीच रंगाचें हें फूल. गुलाबावेल्यानूच गुलाबी रंग आयला 
आसूंक जाय. धवे कॅलेडोनिया आनी ऑगस्टस व्हिक्टोरिया सारके गुलाब हांगा 
मनूच गुलाबी करून उडयतात. प्रेम भावना जागयता. 

हांगा सगळ्याकूच गुलाबूच गुलाब, घरांत, आंगणांत, टेरसार, वारांदांत, 
वंयेंत अशे वता थंय गुलाब, बुतावां इतल्या ल्हान गुलाबा पासून हाताच्या पोशांत 
मावना इतलो व्हडलो गुलाब. धवे, गुलाबी, तांबडेभडक, काळसार, जांबळे. 
म्हाका सप्त रंगूच खबर आसात इंद्र्धोणवांतले. पूण हांगा इतल्या रंगांची फुलां 
की दिसता आमी सातूच रंग मानून रंगाकूच मर्यादा घाल्या काय किते! 

पुराय कश्मीर हें एक व्हडलें उद्यान अशें जरी हांव म्हणटां तरी मोगल 

उद्यानाकडेन आडनदर करप जावंचेंच ना. आंगभर फुलांनी सजिल्ले सुंदरीन 
माथ्यार गोंडो सजोवंचे अशी हीं मोगल उद्यानां कश्मीराक सोबितकाय हाडटात 
अशें म्हणूंक जाय. शालिमार, निशात आनी चश्मेशाही हीं तिनूय उद्याना म्हळ्यार 
मोगल सम्राटांच्या रसिकातायेची तेंगशी. ताणीं हीं उद्याना तयार करून कश्मीराच्या 
मूळ सुंदरायेंत “चार चांद' लायल्यात. अकबर, जहांगीर आनी शहाजहान हाणीं 
आपलेपरीन, सौंदर्याची नदर वापरून हांगा खूब कितें कितें केलां. अकबर आनी 
शहाजहान हांचे परस जहांगीराक चड सैमपिशें आशिल्लें दिश्टी पडटा. ताचें 
मोस्त्र म्हळ्यार शालिमार उद्यान. कश्मीरांतलें हें शालिमार उद्यान म्हळ्यार 
जहांगीराचें अजरंवर स्मारकूच म्हणूंक जाय. 

लोक हीं उद्यांना पळोवंक कित्याक येतात? धावत धावत घाई गडबडीत 
उद्यानात येतात. अशीऽ पासय मारतात. गुलाबाचे ताटवे पळयतात. तांच्या 
म्हऱ्यांत रावून फोटू काडून घेतात, कांरज्या मुखार वचून उदकाक स्पर्श करतात, 
थंयीय उबे रावून फोटू काडटात आनी जालें पळोवन उद्यान म्हूण दुसरेकडेन धांव 
मारतात. 

ही उद्यांना खऱया अर्थान पळयतलो, तातुंतलें सूख उपभोगतलो जाल्यार 
निवांतपणान त्या उद्यानांतल्यान पासयो मारूक जाय. मनांतल्यो विवंचना, घाई 
गडबड सगळें सगळें कुशीक सारूक जाय. मागीर आपल्याकूच विसरून वचून, 
काळाचो एकेक पापुद्रो कुशीक काडीत त्या काळांत स्वताक घेवन वचूंक जाय. 
कठीन तें भौच. पूण यत्न करीत जाल्यार साद्य जाता. 

चश्मेशाही, निशात आनी शालिमार बागेंतल्यान पासय मारतना हांवें म्हाका 
संपुर्णायेन मोगल काळांत व्हेलो. 

बर्फान आंग माखून बशिल्ल्या त्या शिखरांवेल्यान उदक एक सारखें व्हांवत 
दलसरोवराचे भेटेक वचूंक खळखळत सकयल उड़यो घेता. हो उदकाचो वझरो 
मदेकात दवरून दोनूय वटांनी आर्का कशीं करून प्रवेशद्वार केलां ह्या वझऱ्या 
खातीर. वझऱयाचें हें उदक मागीर एका व्हडल्या पाटांतल्यान वेगवेगळ्या 
स्तरावेल्यान सकयल सकयल वचत रावता. मोगलांचो उद्याना रचपाचो आराखडो 
हो सामको साचेबंद. सगळ्या उद्यानांत थोडो भोव फरक जाणवता. पूण स्तरांची 
कल्पना सगळेच कडेन वापरांत हाडल्या. उद्यानांत आठ स्तर करून हें पाटांतल्यान 

आयिल्लें उदक प्रत्येक स्तरावेल्यान सकयल देवूंक दिलां. हे आठ स्तर म्हळ्यार 
आठ विस्तिर्ण अश्यो पायऱ्यो. ताचे फाटली संकल्पना म्हळ्यार मोगल सम्राट 
सर्गाच्यो आठ माळयो मानताले. 

शालिमार उद्यानांत चिनार रूखांची सगळ्यांत चड दाटाय. जहांगीरान 
१२०० चिनारांचीं रोपटीं हाडून तीं हांगा लायिल्लीं. एके रांकेत शिस्तीन लायिल्ले 
हे चिनार शालिमार उद्यानाची सोबाय वाडयतात. उद्यानांत कारंजे लायिल्ले, 
तातूंत रातचे वेळार उजवाड सोडटात. मोगल काळार वीज नाशिल्ली. ते वेळार 
ही उजवाडा येवजण जहांगीराच्या कारागिरानी केल्ली काय? पूण तरांतरांच्या 
फुलांनी सजिल्ल्या ह्या उद्यानाक आनी त्या उद्यानांत भोंवपी नूरजहाँची हजेरी 
आसतकच जहांगीराक दुसऱया अडेच्या उजवाडाची केन्ना गरजूच भासलीना 
जावंक जाय. 

मोगल काळांत भितर सरून ह्या उद्यानाची सुंदराय उपभोगीत जाल्यार थंय 
वाजूंक लागतात वेगवेगळ्या चबुतऱर्‍यांचेर बसून वाजोवपी वादकांचीं वाद्यां, 
दिसूंक लागतात शाही घराण्यांतल्यो बायलो ज्यो त्या कारंज्यांतल्या कुंडांत 
बसून जलक्रिडा करतात. दिसूंक लागता जहांगीर, आपले प्रियेक नूरजहाँक 
आपल्या दाव्या हातान कवेत घेवन संगीताच्या तालार उद्यानांत पासय मारतना 
आनी भारदस्त चाल चलतना उजव्या हातांत गुलाबाचें फूल नाका कडेन व्हरून 
ताचो सुगंध घेतना. 

जहांगीर हो खरेंच फुलांचो पिसो आशिल्लो. एकदां जहांगीर नयनसूख हे 
न्हंयचे देगेवेल्यान आपल्या लश्करा सांगातान वतालो. नयनसूख न्हंयचे देगेर 
फुलिल्लीं फुलझाडां जेन्ना जहांगीरान पळयली तेन्ना ताचीं पावलां मुखार पडच 
ना जालीं. तरी मुखार वचूकच जाय आशिल्लें. ताणें आपल्या लश्‍्कराच्या 
एकानएक सैनिकाक फर्मान सोडलें. दरेकान थंयच्या फुलांनी भरिल्ल्या फुलांची 
ताळी आपआपल्याचे पगडेंत खोवची. जाचे पगडेंत फुलांची ताळी ना ताची 
पगडी जप्त जातली. प्रत्येकान सम्राटाचो आदेश मानलो आनी आपली पगडी 
वेगवेगळ्या फुलांच्या ताळयांनी सजयली आनी मुखावयली वाट धरली. फुलांची 
पुराय बागूच सांगाताक घेवन जहांगीरान फुडलो प्रवास केलो. 

ह्या सैमपिशाक ह्या नदंनवनांत चिंगिझ हे रमणीय सुवातेर मरण आयलें. 

मरचेवेळार ताच्या तोंडांत फकत दोन उतरां आशिल्लीं. एक नूरजहाँ आनी दुसरें 
कश्मीर. 

शालीमार उद्यान म्हणात वो निशात जावं चश्मेशाही उद्यान म्हणात. तांची 
सोबाय, मांडणी आनी फुलांच्यो राशी पळयतना ह्या मोगल सम्राटाची, नूरजहाँची 
याद जाले बगर रावना. १६१६ सालांत उबारिल्ल्यो ह्यो बागो आता जरी 
पयलींच्यो उरूक नांत तरी सद्या जे अवस्थेंत आसात ताचेवेल्यान मोगल काळाची 
मानसिकता, सैममोग आनी रसिकताय होलमल्याबर रावना. ही फक्त मोगलांचीच 
देण न्हय. मुळांत कश्मीरी लोकांचे मानसिकतायेचो मोगलांचेर पडिल्लो प्रभाव 
हो. कश्मीरी लोकांच्या जिवितांत फुलांनी अशी क्रांती केल्या. पूण हांगा दिसता 
ती विसंगती. संपन्न निसर्ग पूण दरिद्री मनीस. दरिद्री मनीस आनी तोंडार 
खुशालकायेची गिरेस्तकाय. 

कश्मीरच्या ह्या सैम सुंदरायेचो हांगच्या समाजमानसाचेर खोल प्रभाव आसा. 
हेच सुंदरायेन हांगचे भुयेंत व्हड व्हड कवी जल्माक घाले. 

कश्मीराक चडशे कवीच जल्माक आयल्यात. खूब पोरणी काव्य परंपरा 
आसा कश्मीराक. “राजतरंगिणी' बरोवपी कल्हण, अभिनव गुप्त, मम्मट, क्षेमेन्द्र 
हे सगळे हेच भुंयेंतले. 

हेर वाठाराप्रमाण हांगाय, कश्मीरी काव्यांतूय चार मुखेल कालखंड सापडटात. 
पयलो कालखंड १४ व्या शेकड्यांतलो. हो कालखंड नन्द रूबनी वो नुरूद्दीन हांचे 
पासून आरंब जाता. ताचें महाकाव्य नन्दनामा ह्या नांवान प्रसिध्द आसा. 

त्या उप्रांतचो कालखंड १७-१८ व्या शेकड्यांतलो मानतात. हबा खातून, 
आनींमल, रसूल मीर ह्या सारख्या कवीनी कश्मीरच्या सैम सुंदरायेन भारावन 
वचून प्रेमकाव्याची विपूल निर्मणी केली. ह्या कवींचेर पर्शियन काव्याचो प्रभाव 
पडिल्ल्यान कश्मीर काव्यांत क्रांती घडूंक पावली. 

नन्दनामा सारक्या भक्तीरसप्रधान काव्यापासून आतांच्या जिंदा कौल हांच्या 
राष्ट्रीय गीता मेरेनच्या कालखंडांतल्या सगळ्या काव्यांत सैम होच मुखेल विशय, 
म्हत्वाचें पात्र आशिल्लें दिसता. कश्मीरी लोकजीवनांत आनी साहित्यांत सैम 
सुंदराय भरभरून भरिल्ली दिसता. 

वोठू हा बागवानो, नव बहारूक शान पैदा कर 
फोलानू गुल गथ करन बुलबुल तिथूय सामान पैदा कर 
कमन वैरान रायवन शबनम, कतिथ जम परेशान गुल 
गुलन तय बुलबुलन अंदर, दुबाराह जान पैदा कर 


शालिमार उद्यानांतल्या एका चौथऱ्या चेर बसून हांव नन्दनामा काय कोणाच्या 
तरी काव्यांच्यो बोळी याद करपाचो यत्न करतां. १९ व्या शेकड्यांतलो म्हळ्यार 
तिसऱ्या काल खंडांतलो हो कवी म्हणटा. 

“हे बागवान, माळ्या उठ! 

तुजे बागेंत परतून एकदां नवो भार खेळूं दी. 

गुलाब परतून फुलू दी 

बुलबुलांक ताचें प्रेमकाव्य परतून गांव दी 

सद्या ही बाग उजाड जाल्या 

ती दवबिंदूरूपी दुकां गळयता 

गुलाब निर्जीव जावन मान उडोवन पडल्यात 

ह्या गुलाबामदीं ह्या बुलबुलांमदीं 

परतून एक खेप जीव खेळूं दी. ' 


म्हजे लेख गोंयांत फॅक्स करपा खातीर एका दुकानांत गेल्लेकडेन म्हाका 
एका जाण्टेल्यान ह्यो वोळी म्हणून दाखयल्ल्यो. मोहम्मद नाव ताचें. म्हजेवरींच 
तांचें खाड-केंस पिकिल्ले. म्हर्जे रूप पळोवन तांकांय हांव कोण तरी बुजुर्ग 
दिसलां जावये! आनी सुनापरान्त, लोकमत, नवप्रभा ह्या दिसाळ्यांच्या पुरवण्या 
खातीर हांव लेख फॅक्स करतां हें पळोवन हांव कोण तरी व्हडलो लेखक असो 
ताका दुबाव मारिल्लोच. ताची सून त्या दुकानाचेर आसता. ती दनपारची घरा 
वता तेन्ना हो जाण्टेलो बसता. साहित्याविशी आवड आनी जाण आशिल्लो 
मोहम्मद खूब कितें सांगतालो. 

आजय हांव कश्मीरच्या श्रीनगरांत आशिल्ल्या दल सरोवराचे कुशींतले 
बागेत निवांतपणान, निश्‍्चिंतपणान भोंबतां. कित्याक पर्यटन क्षेत्र आशिल्ल्यान 
हांगा आकांतवादी हल्ले करिनात. ह्या पर्यटनाचेरूच तांचें पोट आसा. पूण ह्या 

बाठारांतल्यान भायर सरलो जाल्यार खंय ना खंय संचारबंदी आसतालीच. 

हांबें मोहम्मदाक विचारलें, नन्दनामांतल्यो ह्यो वोळी तेन्ना कवी नन्द हाणें 
बरयल्ल्यो त्यो आयच्या कश्मीराची अवतीकाय ताका तेन्ना जाणवल्ली म्हूण? 
कित्याक वसंताची सुलूस जशी कोगळेक लागता तशी फुडाराची सुलूस कवीक 
. लागता अशें म्हणटात. आयज कश्मीराक जें कितें चलता तें थयच्या एकल्याय 
निजाच्या कश्मीऱयाक आवडना. तांचें मन १९ व्या शेकड्यांत बरोबन गेल्ल्या 
नन्दा च्यो ह्यो कवितेच्यो वोळी गुणगुणटात. तुजे बागेत परतून एकदां नवो भार 
खेळूं दी म्हण बागवानाकडेन, देवाकडेन मागता. तोच ते धर्तरेचो खऱ्या अर्थान 
माळी. त्या माळ्यानूच ही धर्तरेवेली बाग फुलयल्ली. पूण ताका ह्या 
आतंकवाद्यांची कीड लागली. 

शालिमार बागेंत बशिल्लेकडेन म्हाका हें येवजून आयिल्लें. 

कश्मीराक सैम सोबाय नियाळीत भोंवतना, म्हाका हबा खातून हे कबयित्रीची 
याद जाले बगर कशी रावत? हबा खातून ही कश्मीरची एक म्हान कवयित्री. 
जम्मू-श्रीनगरच्या रस्त्यावेल्या एका ल्हानश्या गांवांत ती जल्मली. तिचो बापूय 
अब्दुला हो एक गरीब ग्रुस्त. ग्रुस्त म्हळ्यार शेतकार. पूण शेत रोवन पदरांत फाव 
सारकें कांयच पडना. घरांत दळिद्रूच म्हळ्यार जाता. पूण त्या घरांत ह्या भुरग्यान 
ल्हानपणासावनूच चमत्कार दाखोवंक आरंब केलो. ल्हान पिरायेरूच तिका पुराय 
कुराण तोंडपाठ आशिल्ले. 

हबा खातूनचें खरें नांव झूनी. झूनी हाचो अर्थ चंद्र. झूनीचें सैमाविशीचेंप्रेमूय 
उपजतूच आशिल्ले. बापाय वांगडा पुराय दीस झूनी दोंगरावेल्या चडट्या -देंवत्यांचेर 
धांबतालें. बोकड्यां-मेंढरां फाटल्यान पळटालें. खेळटालें. व्हाळांकडेन उलयतालें. 

अब्दुलाक आपले धुवेचीं हीं लक्षणां कांय बरीं लागलीं नांत. तो तर एक 
नेणार गरीब शेतकार. ताणें तिचें लग्न आपलेवरीच एका नेणार जाण्टेल्या 
शेतकाराकडेन लावन मेकळो जालो. झूनी हुशार, बूद्धीमान आनी तिचो हो 
जाण्टेलो घोव सामको मूर्ख. तातूंत झूनीक मांय छळपाक लागली. झूनी उबगली. 
ती रानावनांतल्यान भोंवपाक लागली. आपलें दुख्ख ती काव्यांतल्यान उक्तावंक 
लागली. पुराय सैम तिचें सांगाती जावन काव्यात येवंक लागलें. 

झूनी एक दीस केशरांच्या शेतांतल्यान अशेंच गायत भोंवतालें तेन्ना राजकुमार 
युसूफ शहाची नदर तिचेर पडली. पयलेच नदरेन ताचें तिचेर प्रेम बसलें. ताणें 

तिचेकडेन लग्न केलें. झूनी राणी हबा खातून जाली. हबा खातून स्वता कवयित्री 
आशिल्ल्यान तिणें कलांक भरपूर राजाश्रय दिलो. 

शालीमार बागेंत बशिल्लेकडेन म्हजे तकलेंत हे विचार घोळटाले. हांव 
असो अंतर्मूख जावन आसतां तेन्ना कामिनी म्हाका तसोच रावंक दिता. ताका 
होलमता की म्हजे तकलेंत कितें तरी शिजता. आशें वेळार म्हाका हात लेगीत 
लायल्यार हांव चाळवतां हें ताका खबर आशिल्लेंच. हाका लागून तें म्हाका हे 
बाबतीत खूब जपतालें. तरी कुकी चुळबूळ करतालो. ताका ताचे इश्ट रावताले. 
म्हाकाय ताची अस्वस्तताय जाणवतालीच. तो थंय वतकच आपल्या जगांत 
वचपाचो. आमी कितें करपाचें मागीर? दिव्यांच्या उजवाडान झगमगपी दल 
सरोवर, हाऊस बोटी पळयत बसूं येतालें. तेंय दृश्य मन भुलोवणें आसताच. पूण 
हांव पळयतालों शालिमार उद्यानांत रोषणाय सुरू करतात काय म्हूण. पूण ना. 
ती सप्तेकांतले अमुकच दीस आसता. कामिनीक तें खबर आशिल्लें. म्हणून 
ताणें म्हळें, “हुजुरे आलम जहांपनाह जहाँगीर जी चलो निकलेंगे ।' आनी म्हाका 
उठचेंच पडलें. 


सहारा हॉटेलांतल्यान आमचें स्थलांतर आयज दल सरोवराचे देगेक एका 
हॉटेलांत जावपाचें आशिल्ले. आयची रात थंयच सारून सकाळीं भोंबडेक भायर 
सरता आसतना सामान गाड़येंत घालुनच भायर सरू येतालें आनी दिसभर हांगा 
थंय भोंबल्या उपरांत रातचें हॉटेल सोदूं येतालें असोय एक विचार मनांत येतालोच. 

पूण आमचें मन त्या हॉटेलांत उबगल्लें. निरूपाय म्हण आमी थंय रावंक 
तयार जाल्लीं. आमचे सुरक्षतायेक लागूनच ती सुवात ताणीं पळयल्ली जायत 
पूण आमी बंदखणीत रावक येवंक नाशिल्लीं. आमी फाटले दोन-तीन दीस 
भोंबल्या उपरांत आमकां कळिल्लें दल सरोवराच्या परिसरांत कोणाची चडशी 
भिरांत ना. कश्मीरच्या हेर वाठारांत कितलोय आतंक चलूं, कितलेय दीस त्या 
वाठारांत संचारबंदी जावं. पूण दलसरोवर हो पर्यटक वाठार. थंय पर्यटकांक त्रास 
जावंक फावना. आतां हें सगळें पर्यटकांचेर प्रेम आसा म्हूण न्हय. पूण थंयच्या 
थळाव्या लोकांचें ह्याच पर्यटकांचेर पोट आशिल्लें. तांचे अक्रोड, बदाम, 


क्रिम / ११६ 


सफरचंदां हांचे मळे नाशिल्ले, एकदां पीक घेतली आनी वर्सूयभर घरांत बसून 
खा म्हळ्यार जाता. जांचे सफरचंदांचे मळे आसात ते हांगा लक्षाधीश. एक 
ल्हानसो मळो आशिल्ल्यांची एका सिजनांत पांच-स लाख रूपया जोड जाता 
खंय! म्हणटकच म्हयनोभर संचार बंदी जाली वो बंद पुकारून लोकांक घरांतूच 
- बसून रावचें पडलें जाल्यार तांचो प्रस्न नाशिल्लो. पूण जाचो दीस शिकारो 
आनी हाॉटेलांचेर चलता तांका हांगा दिसपट्टो बंद आनी संचारबंदी 
उपकारनाशिल्ली. देखून हांगा पर्यटकांच्या नांवान थोडी तडजोड आशिल्ली. 
तसो प्रसंगूच आसत जाल्यार दुकानदार शटरां सकयल ओडून आपलो तेंको 
उक्तायताले. पूण हांगच्या थळाव्या लोकांक, तांचे जोडीर परिणाम जावंचो न्हय 
होय एक हेतू आशिल्लो म्हणटकच त्या सहारा हॉटेलांत आमी सुरक्षीत आसात 
अशें जरी जॉनसाबाच्या ह्या भाच्यांक दिसतालें तरी आमकां दल सरोवर परिसरांत 
चड़ सुरक्षीत दिसतालें. 

त्या हॉटेलांत आमकां दवरपा फाटलें कारण सुरक्षितताय हेंय आसूं येतालें 
आनी आमी तांचे सोयरे म्हणचे सगळो खर्च तांच्या बोड़ार जाल्ल्यान जाता 
तितल्या उण्या लुकसाणांत सोयरेधर्म पाळपाचो तांचो डाव आसू येतालो. त्या 
हॉटेलांत तिसऱया माळ्यार चड, बसूंक सारके कदेल ना, टिबी पळयतलो जाल्यार 
एक-दोन चॅनलांमुखार तिसरो चॅनलूच दिसना, बरोवंक बसतलों म्हळ्यार बरोवपा 
सारके टेलब ना. सकयल्यान टेबल वयर हाडटलों म्हळ्यार दारांतल्यान तें भितर 
सरना. सकाळीं गरम उदक जाय जाल्यार स वरांचेर उठूक जाय. काम ना, न्हिदून 
रावूया आनी सातांक उठुया म्हळ्यार मागीर उदकाचो प्रस्न. आमी सकयल्यान 
गरम उदक हाडून दिवं तुमकां अशें मालकान सांगिल्लें. पयले दिसा तसो प्रयत्नूय 
केल्लो ताणें. पूण सकयल्यान गरम उदकाची बालदी वयर पावता म्हळ्यार ती 
न्हिवून धुगधुगीत जाताली. त्या उदकाचो ते थंडेंत कांयच उपेग नाशिल्लो. हे 
सगळे त्रास नानपयत करूंक आमकां थंयच्यान कूस मारूक जायच आशिल्ली . 
बर्‍या हॉटेलांत रावंक मेळटा जाल्यार आमकां पयशे खर्चूचे पडल्यार उपकारतालें. 
आनी आमी तांच्या नाड्यार आदन दवरून कश्मीरचे भोंवडेक थोडींच आयिल्लीं! 

उद्यानाची सफर करून आमी दल सरोवराकडेन परतलीं. आयज हॉटेल 
सोडपाचो बेत आसा म्हूण आमी सकाळीं भायर सरतना आमचें सगळें सामान 

बॅगांत भरून दवरिल्लें. दल सरोवराचे ते पासयेचेर जॉनसाबाच्या भाच्यांचें जय 
दुकान आसा थंयच गुजराथ्यांचें एक हॉटेल आशिल्ले. फराळाचे हॉटेल 
गुजराथ्यांचें. वयलें लॉजींग कोणाचें तें खबर ना. विचारपाची गरजूय नाशिल्ली. 
वता थंय मटन-चिकनची रेलचेल आशिल्ल्या ह्या पर्यटनथळांत म्हाका जर 
शुध्द शाकाहारी खंय मेळपाचें तर हांगाच. कित्याक हांबें गुजराती लोकांचो 
शाकाहार पळयला आनी मांसाहाराचो तिटकारों. म्हणटकच म्हाका थंय मन 
सोडून कितेंय खावपाक मेळपाचें. फाटले दोन दीस तर आमी हांगाच येवन 
ब्रेकफास्ट करतालीं. 

आझाद आनी मन्सूरान आमचें सामान त्या हॉटेलांत हाडिल्लें. रूमय बरो 
ऐसपैस आशिल्लो. म्हजो रूम दल सरोवराचे वटेन जनेल उगडटा आनी सरोवराचे 
मनभुलायणें चित्र दिसता अशे दिकेन आशिल्लो. 

हांव खंयीय कसोय रावंक शकतां. म्हाका तश्यो व्हडल्योश्यो खोडी नांत. 
हांव म्हाका सहज ऑडजस्ट करूंक शकतां. पूण म्हाका एक वायट दुयेंस आसा 
तें हेरांचो हुसको करपाचें. हांव केन्ना म्हर्जे पुरते पळयना. म्हाका वायट सवंयी 
(हेरां नदरेन) आसात ताचो बळी दुसरे ठरूंक फावनांत हाची हांव बारीकसाणेन 
जतनाय घेतां. 

म्हाका उसरां मेरेन वाचपाची सवंय. दिव्याच्या उजवाडाक लागून म्हज्या 
रूमांतल्या हेरांक न्हिदेचो प्रस्न उप्रासूंक फावना. म्हाका सकाळीं स मेरेन भितर 
कशेंच रावंक जमना. चलप शक्य ना जाल्यार मोकळे हवेंत तरी वचूंक जायच. हो 
वेळ खूब जाणांचो साखर न्हिंदेचो आसता. अशे वेळार खाडून खुडूक जावन एकदां 
न्हीद मोडली जाल्यार मागीर ती परतून येना. म्हणटकच हांव ही जतनाय घेतां. 

नवें हॉटेल आनी तातुंतली रूम सामकी मस्त म्हणपाचे म्हजे क्रायटेरिया दोन. बाथरूम 
स्वच्छ आसचो आनी तातूंत युरोपियन टॉयलेट आसचो आनी बरोवपाखातीर एक आवांताद 
मेज आसचें. फाटले तीन चार दीस म्हजे सामके हाल जाल्ले. खाटीर उताणो पडून, खंयची 
तामरेत घेवन कसरत करीत हांव बर्यतालों. 

लेखक म्हणटकच खंयीय वता थंय लेगीत बरोवंकूच जाय अशें कांय ना. 
खरें म्हळ्यार बरोवपाचें नासताच अश्या मताचो हांव. जें कितें प्रवासांत पळयता 
तें पंचेद्रियानी ग्रहण करून शार्टहेन्ड लिपींत मनाच्या कागदाचेर नोंद करून घेवपाचें 

आसता. लेखक म्हळ्यार रिपोर्ट बरोबन घेवपी कारकून आसूंक फावना. पूण 
हांबें गोंयच्या दोन-तीन वृत्तपत्रांनी 'कॉलम' नांवाची विकती पिडा आंगार ओडून 
घेतिल्ली. कॉलम म्हणटकच म्हयनोभर 'आसूं रे' म्हणूंक शक्‍य जायना. थोडे 
जाण करतात तशे. पूण म्हज्या कॉलमाक वाचक रावतात असो समज हावें 
आनी संपादकान करून घेतिल्ल्यान थरिल्ल्या दिसा कॉलम पाबंकूच जाय 
आशिल्लो. देखून ते बरोबन म्हाका मेल अथवा फॅक्स करचे पडटाले. 

सकाळीं आमचो कार्यक्रम आशिल्लो गुलमर्ग वचपाचो. गुलमर्ग हैं हांवें 
फक्त साहित्यांतल्यान आनी चडशें सिनेमांतल्यान आयकल्लें. आयकल्लें 
कित्याक, पळयल्लें. सगळ्या ऋतूंत ह्या सुवातेचें चित्रिकरण खूबश्या चित्रपटांनी 
जालां. राजेश खन्नाचे “जय जय शिव शंकर' हें गीत गुलमर्गाच्या शिवमंदिरात 
आनी मंदिराच्या भायर चित्रित केल्लें अशेंय आयकल्लें. फाल्यां जेन्ना हांव 
गुलमर्गाक पावतलों तेन्ना तें गुलमर्ग म्हाका नक्कीच वळखीचें, हे आदीं हांबें 
खंयतरी पळयलां अशे नक्कीच दिसतलें आशिल्ले. 

गुलमर्ग वचपाच्या हुसक्यान म्हणा वो सदचे सवये प्रमाण सकाळींच जाग 
आयली. आतां म्हाका तसो हुसको करपाची गरज नाशिल्ली. पुराय जग जागें 
जायसर तळमळपाचीय गरज नाशिल्ली. उठून बसून वाचन करूक शकतालों, 
बरोबंक शकतालों. जाय जाल्यार भायर पासयेकूय वचपाक शकतालों. 

हांतुणार लोळपांत, चार वण्टींभितर रावपांत कांयच अर्थ नाशिल्लो. 
सकाळचीं पावणे स जाल्ली. उठून जनेलाकडेन येवन जनेलांतल्यान भायर नदर 
मारली. रूम टेम्परेचरांत भायली थंडसाण कळनाशिल्ली. जनेल उगडलें मात, 
शिंयाचें एक ल्हार भितर आयलें. नाका सायबा हे थंडेंत भायर सरप अशें खीणभर 
दिसले. पूण हीच तर खरी मजा आशिल्ली! 

दल सरोवर हय न्हयश्या धुकयांत शांत भुरगें कशें न्हिदिल्लें. भुरग्यांक 
गोंड्यांगोंड्यांचें तोपरें घालां अशें सरोवराचेर आशिल्ले शिकारे आनी हाऊसबोटी 
पळोवन दिसतालें. लोकांची वर्दळ सुरू जाल्या काय ना हें कळपाक मार्ग 
नाशिल्लो. जनेलांतल्यान तें दिश्टी पडपाचें नाशिल्लें. 

बूट घालून हांव गोंयांत जसो सदचो चलपाक वतां तसो भायर सरलों. 
मुखेल रस्त्यार दल सरोवराच्या काठार येत जाल्यार कितें, लोक मॉर्नींग वॉक 

घेतात. सगळ्यांनी स्वेटर चडयल्यात, माथ्याक कानतोपयो घाल्यात. चडश्या 
थळाव्या लोकांच्या आंगार तांची ती काबाय आशिल्ली. हे काबायेंतले थोडे 
लोक ते फूटपायरेर गणयताले. ते शिकारेवाले म्हणपाचें कळटालें. म्हळे, दल 
सरोवराच्या काठान फूटपाथावेल्यान बरीच व्हडली पासय मार्या. पयलीं थोडोवेळ 
त्या कुडकुड्यांत हू हू जालें. जसो पांयांनी वेग घेतलो तशी ती ठंडी आपशींच 
पयस पयस वचूंक लागली. 

सकाळचें चलपा खातीर, ती फुटपाथ म्हळ्यार एक आदर्श वॉकींग, जॉगिंग 
ट्रेक आशिल्लो. दल सरोवराच्या काटान फूटपाथ बांदून ताचेर फरशी घालून ती 
फूटपाथ बरी सप्पाट आनी लांबचे लांब केल्ली. साडेचार पांच किलोमिटरांचो 
तो पट्टो दोळ्यांमुखार शेकानशेक पातळिल्लो. 

सकाळीं चलपी कोण हें म्हाका पळोवंक जाय आशिल्ले. चलपी चडशे 
थळावेच लोक आशिल्ले. दोग-चौग जाण पर्यटकूय दिसले. तेय म्हजे सारके 
आसतले. ताणीं देह गरमेच्या कपड्यांनी लपेटून घेतिल्लो आनी बोल्सांत हात 
घालून “हूड हूड' असो आवाज काडीत आपलें शरीर मुखार धुकलपाचो यत्न 
करताले. फक्त टी शर्ट, मोटवें काल्सांव आनी बूट घालून चलपी म्हजे सारको 
म्हातारो! तांचें लक्ष वेधून घेतालो. 

पयलोच दीस आशिल्ल्यान एक अडेच-तीन किलोमिटरांची भोंवडी करून 
हांव परतलों. आमकां गुलमर्ग व्हरूक आमचे भालदार चोपदार णव बरांचेर 
येवपाचे आशिल्ले. ते केन्ना येतात तेन्ना येवं आशिल्ले. आमचें काम ताणीं 
सांगिल्ल्या वेळार तयार जावन हजर रावपाचें! 

आमी ब्रेकफास्ट करता आसतनाच आझाद आनी मन्सूर पावले. सरजी 
आरामसे, भाभीजी आरामसे म्हणत आझादान तोंडाचो चंबू करून सूऽऽकरून 
थंड हवा भितर घेतली, आपलेच हात चोळळे आनी सवंये प्रमाण हांसलो आनी 
भायर सरून गेलो. तो आता सिगरेट मारतलो म्हणपाचें कळ्ळें. 

ब्रेकफास्ट करून आमी गाडयेकडेन आयलीं. गाडी चलयतलो काय म्हण 
मन्सूरान खुणेनूच विचारलें. गरज आसल्यारूच चलोव  येताली. म्हाका मुक्तपणान 
टेन्शन फ्री रावपाचें आशिल्ल्यान हांवेंय खुणेनूच ना म्हूण सांगलें. हांव वचून 
ड्रायव्हर सायडीक सदचेवरी बसलों. आमचो श्रीनगर गुलमर्ग प्रवास सुरू जालो. 

रस्त्यावेल्यान वतना म्हाका रस्त्याच्या मैलाचे फातर पळोवपाची आवड. 
कितल्या मैलांचेर खंयची सुवात आसा, हें सगळें लक्षांत दवरप हें एका खर्‍या 
 वाहनचालकाचें कामूच आसता. 

पूण हांगचे दरेक सायन बोर्ड, दिशादर्शक फलक भलतेच लिपींत बरयल्ले 
दिसताले. ती कसली लिपी आनी खंयचे भाशेंतलीं अक्षरां काय? 

सामाजिक, राजकीय, आर्थिक नदरेन ह्या धर्तरेवेल्या सर्गाकडेन, 
कश्मीराकडेन पळयत जाल्यार ह्या कश्मीराचे भोगणारूच जाल्यात अशें दिसून 
येता. इतलो सैमीक सुंदरायेन भरिल्लो प्रदेश शापीत जावन कसो पडलो काय? 
असो प्रस्न पडटा. 

आमी जाका कश्मीर म्हणत कश्मीराक येतात आनी श्रीनगर येवन रावन 
गुलमर्ग, सोनमर्ग बी दोनचार पर्यटन थळां पळोवन कश्मीराक वचून आयले 
म्हण मिरयतात पळय तें कश्मीर न्हयच. 

कश्मीराचे भौगोलीक नदरेन तीन भाग आसात. जम्मू, कश्मीर आनी 
लडाख. तिनूयकडचें हवामान वेगळें. तिनूयकडेन वेगवेगळ्या धर्माचे लोक. 
जम्मू हिन्दूंचें, कश्मीर देंगण मुसलमानाचे आनी लडाख बौध्दांचें. हे भायर हांगा 
आनीक एक कश्मीर आसा. तें “आझाद कश्मीर'. १९४७ च्या आक्रमणात 
पाकिस्तानान काश्मीरचो जो भाग ताब्यात घेतिल्लो तो हो. 

जम्मूतले डोगरा कश्मीरी विस्थापितांकडेन आपल्याचेर घाल्लें वजे हे नदरेन 
पळयतात. कश्मीरी लोक देखणे. ते सावळ्या रंगाच्या राकट डोगरांक आपले 
परस उणाक लेखतात. हे डोगरा आपली डोगरा भास उलयतात. 

कश्मीरी पंडित हे कश्मीर डेंगणांतल्यान जम्मूक पळून आयिल्ले शरणार्थी. 
तांका लागून थळाव्यांक नोकरी मेळचीना ही डोगरांक भिरांत. 

डोगरा, कश्मीरी आनी लडाखी ह्यो कश्मीर राज्याचो तीन भासो. पूण 
लडाखी कितें उलयता तें डोगरांक, डोगरा कितें उलयता तें कश्मीर्‍यांक आनी 
कश्मीरी कितें उलयतात तें लडाखी आनी डोगरांक कळना. 

डोगरा ही भास देवनागरीत बरयतात. पयलीं हे भाशेची लिपी दुसरी 

आशिल्ली म्हणटात. ती मागीर ना नपयत जावन गेली. कश्मीरा टायम्स' ह्या 
दिसाळ्यांत एक पान डोगरा भाशेंत काडटात तें पळयलें. तें पान थळाव्यांक 
लागीं ओडपाक दाखयल्लें साखरे बोट. 

कश्मीरी भास पयलीं शारदा लिपींत बरयताले खंय! मुस्लीम आक्रमकांच्या 
वर्चस्वाक लागून हळुहळू ४० टक्के संस्कृत उतरां आशिल्ली भास उरली तरी 
तिची मुळावी लिपी जी शारदा ती नानपयत जावन गेली. ते सुवातेर फारशी 
लिपी आयली. हेच फारशी लिपयेंत हें जें कितें बरयलां तें पळोवन ती भास 
कश्मीरी, उर्दू, इराकी काय आनी खंयची तेंच कळूंक मार्ग नाशिल्लो. म्हणटकच 
कर्नाटकांत वतकच भकास नदरेन ह्या मायलस्टोनांकडेन पळोवप जाता तेच 
नदरेन हांगायच्या मायलस्टोनांकडे पळोवप जावंक लागलें. पूण म्हाका माईल्स 
माईल्स टू गो अवे करपाचें आशिल्ल्यान ह्या मैलांच्या हिशेबांकडेन आडनदर 
करून हांवें सैमाचे भव्यतायेचेर नदर मोखूंक दोळे आनी मान वयर केली. 

श्रीनगराच्यान गुलमर्गचें २८ मैल अंतर. एका काळार हें दाट जंगल 
आशिल्लें. आयज गुलमर्ग म्हळ्यार संवसारीक नामनेचें पर्यटन स्थळ जालां. 
जंय संवसारीक नामनेचो गोल्फ कोर्स आसा, संवसारीक नामनेची केबल कार 
आसा आनी संवसारीक नामनेचें जायतें कितें आसा. 

श्रीनगर तें गुलमर्ग हांगा मेरेन येवपाक श्रीनगरच्यान हेलीकॉप्टर सेवाय आसा. 
रस्त्यावेल्यान ४८ किलोमिटरांचें हें अंतर रस्त्यावेल्यान येवपाक लेगीत ह्या 
लोकांक वेळ ना म्हूण, काय उंचायेबेल्यान धर्तर चडांत चड सुंदर दिसता म्हूण 
हे वयल्यान वतात? पूण ल्हान रावनूच, सकयल रावनूच सैमाची उंचाय तोखेवंक 
जितली मनाक उंचाय लाबता तितली उंचाय वयल्यान अधांतरी रावन पळोवंक 
मेळटा अशें म्हाका दिसना. सैमांतल्या अप्रुपाची खोलाय, उंचाय तोखेतलो 
जाल्यार तेच धर्तरेचो सशक्त आदार आमच्या पांयाक आसचो पडटा. 

आमची गाडी बारामुल्लाच्या रस्त्यान वताली. वाटेर सायन बोर्डाचेर 
बरयिल्लीं बारामुल्ला वो हेर गांवचीं नांवां आमकां सामकीं संवकळीचीं जाल्लीं. 
दिसाळ्यांचेर, रेडिओ-टिवीचेर हीं नांवा फाटलीं कितलीं तरी वर्सा वाचूंक, 
आयकूक मेळटात. कश्मीराक आतंकवादाचो शिराप बाद सावन हांगच्यो समस्या 
घेवन डझनभर तरी हिन्दी चित्रपट तयार जाल्यात. ह्या चित्रपटांतल्यानूच आमकां 
हे वाठार पळोवंक मेळळ्यात, वाठारांचीं नांवा संवकळीचीं जावन गेल्यांत. 

पीर पंजाल पर्वतांच्या मुळसांतल्यान आमची गाडी धांवताली. मन्सूर आपले 
धुंदीत गाडी चलयतालो. ताचे खातीर हे रस्ते संवकळीचे आशिल्ले. श्रीनगर 
सोडल्या उप्रांत आरंभीचो कांय वाठार सपाट आशिल्लो! गोंयचीं शेतां आनी 
हांगचीं शेतां हातूंत व्हडलोसो फरक दिसना. मैलाचीं मैल शेतां. हो असलो देखाव 
` आमकां गोंयांत, महाराष्ट्रांत बी सपाट प्रदेशांत पळोवंक मेळटा, पूण अप्रूप तें 
शेतांत काम करपी चलयांचें. आमच्या शेतांनीं कामेऱ्या काम करतात तीं बाराय 
म्हयने दुश्काळांतल्यान आयिल्लीं कशीं! एका काळार हांचो हो दुकळ नदरेआड 
जातालो. शेतांत रोवणी चलतना, नडणी चलतना तांच्या तोंडांतल्यान ओवयो 
भायर सरताल्यो आनी पुराय वाठाराक चैतन्य हाडटाल्यो. त्या संगीतान तांचे प्रस्न 
आनी तांची सुरोपाय हाचेकडेन भोवतेक कोणाचें लक्ष वचनाशिल्लें जावये! पूण 
हांगा शेतांनी काम करपी चलयो तर शेतांत काम करपी कश्यो दिसच नाशिल्ल्यो. 
जणकाय हिन्दी चित्रपटांतल्यो नायिका आनी हेर सरकारी कलाकार शेत रोवपाची 
अँक्टींग करतात. सगळ्याच चलयांच्या तोंडार उमेद आनी हांसो. कोणाच्या 
पोल्यार गुलाबां फुलल्यांत तर कोणाच्या पोल्यार आपोलां पिकल्यांत. ही शेतरोवणी 
चल्ल्या काय गुलाबाची बाग फुलल्या? सफरचंदांचो मळो पिकला? 

भातशेतांचो वाठार काडल्या उप्रांत सफरचंदाच्यो ऐसपैस बागो. झाडांक 
सफरचंदा लागून आकार धरतालीं. रंगूय चडूंक लागिल्लो. पानांतल्यान एक 
एक सफरचंद अशे तरेन दिसतालें की वयार येवंक लागिल्लें चली दाराच्या 
आडसाक रावून सोयऱ्यांकडेन पळयता. 

सफरचंदाच्या बागानी मदीं मदीं बदामाचीं आनी अक्रोडाचींय झाडां आपली 
हजेरी लावन आमीय आसात आं म्हूण सांगतालीं. 

शेतवड, बागो सोंपल्या उप्रांत गाडयेन आतां उंचायेचो रस्तो धरिल्लो. मदीं 
आझादान चेरीची बाग पळोवया काय म्हूण विचारलें. थंय ते वाटेर चेरीचे मळे 
पिकयताले. ते मळे पर्यटकांखातीर उक्ते आशिल्ले. मळ्यांत वचपाचें, दोळेभर 
त्यो पिकिल्ल्यो चेरी पळोवपाच्यो, जाय जाल्यार एक एक काडून तोंडांत 
उडोवपाच्यो. फुकट खाता म्हूण कोण विचारपाचो ना. पूण तोय तांच्या वेवसायाचोच 
भाग. कोणूय त्या मळ्यांत भितर सरलो काय मळो, तीं झाडां, तांचेवेल्यो चेरी 
तोखेतलोच. तट्तट्टीत, पुटपुटीत तांबश्यो, हळदुव्योश्यो त्यो पिकिल्ल्यो चेरी 
पळोवन कोणाच्याय तोंडाक उदक सुट्टलेंच. तो पयलीं एक चेरी भीत भीत तोंडांत 

उड॒यतलो. मागीर आनीक एक. पुराय मळो फिरून भायर येता तेन्ना ताणें पंचवीसेक 
तरी चेरी भकाभका खाल्ल्यो आसतात. मागीर कितें निर्ल्लजावरी तसोच वतलो? 
वतना वांगडा एक-दोन चेरीच्यो पेटयो विकत्यो घेतलोच. 

सकाळफुडें त्या चेरीच्या मळ्यांत वचपाचो म्हाका व्हडलोसो इंटरेस्ट 
नाशिल्लो. येतना पळोवया अशें सांगलें आनी आमी सपाट वाठार सोडून उंचायेचेर 
वचपाक लागले. सरभोंवतणचो वाठार आमचे नदरेमुखार गाडी वयर चडटां 
चडटां चित्रपटांतल्या दृश्यावरी येतालो आनी नाच जातालो. रस्तोच असो तयार 
केल्लो की आमी जणकाय दोंगरांक पळोवंक त्या रस्त्यार फेरयो मारतात. 

रस्त्याचे दोनूय वटानी सफेदा, देवदार, पाईन्स बी जातीचीं व्हड व्हड रूखा. गाडी मुखार 
वतां वतां केन्ना एके वटेन मळबा मेरेन पावपी दोंगर दिसतालो तर थोड्या वेळान गाडयेन शार्प 
वोल्त घेतकच सकयल खोल खोल देंगण दिसतालें. थंयच्यान पयस नदर मारीत जाल्यार 
बर्फान माखिल्लीं पीर पंजाल दोंगरावळीचीं शिखरां दिसतालीं. पुराय रस्तोभर हातांत अर्विल्लीं 
शस््रा घेवन पांचव्या निळ्या भेसांतले सैनिक उबे आशिल्ले दिसताले. येतले वतले गाडयेक 
पळयत, भेदक नदेन प्रवाशांक तेळटाले. तांच्या दोळ्यांत खंयच जीवंतपणा म्हणटात तो 
म्हाका दिसलोना. 

कांय वेळान मन्सुरान आझादाक कश्मीरी भाशेतल्यान कितें तरी म्हळें. 
दक्षिण भारतीय खंयचीय भास बारकायेन आयकतकच निदान अदमास काडूंक 
कळटा. पूण हे कश्मीरी भाशेंतल्यान एकमेका कडेन कितें उलयतात हाचो पत्तो 
लागपाचो ना. 

“भाभीजी, हम टंगमर्ग पहुंचे. हमे रूकना पड़ेगा. च्याय बाय करके, गरम 
कपडा लेके आगे जायेंगे. 

सकाळीं ब्रेकफास्ट तसो केल्लोच. पूण ताका आतां दोन वरां सरिल्लीं. 
प्रवासांत आनी तातूंत थंड वातावरणांत भूक ही लागताच. ते भायर च्या आनी 
खावपाच्या निमतान खंयीय वाटेर रावपाक मेळटकच थंयच्यान सरभोंवतणी निवांत 
नदर मारूक मेळटा. 

टंगमर्ग हो ल्हानसोच गांव कसो. थंय च्याचीं दुकानां आनी गरम कपड्यांचीय 
दुकाना. गरम कपडे म्हळ्यार ओव्हरकोट, माथ्याक कॅपां आनी हाताक ग्लोज 
बी असलें भाड्याकूय मेळटालें आनी विकूंकय आशिल्लें. एक दोन वरां खातीर 
हीं आयुदां विकतीं कित्याक घेयात म्हूण चडशे लोक भाड्यान घेताले. 

म्हाका कसलीच गरज नाशिल्ली. म्हाका असले थंडेंत रावपाची आदली 
संवय आशिल्ली. आझादाकडेनय कांय नाशिल्लें. मागीर हांवें तरी कित्याक 
घेवप? अशें चिंतून आडनदर केली. काकीन, कुकीन आपल्याक जाय तें घेतलें. 
थंय थोडें खावन, च्या बी पिवन आमी फुडलो रस्तो धरलो. 

टंगमर्गाक आशिल्ली थंडी ही गुलाबी थंडी म्हणू येताली. ती सोसूंक व्हड 
कितें? असो विचार हांवें केल्लो. हांव तर थंयच्या सैम सुंदरायेन पिसो जाल्लों 
म्हळ्यार जाता. पूण तीं पिशेंपणां म्हाका भुजपार्ची आसात हें म्हाका खंय खबर 
आशिल्ले? 

लडाख, लेह, सोरेंग बी वाठारानी जेन्ना हांव भोंवतालों तेन्ना ऐन तारूण्यांत 
आशिल्लों. आंगात रक्‍त सळसळटालें. आतां पन्नास सरून बावन्न-त्रेपन्नांकडेन 
पावलां हाची म्हाका कल्पना नाशिल्ली वो हांव तशें मानून घेवपाक तयार नाशिल्लों. 

गाडयेचीं दारां बंद आशिल्लीं म्हूण म्हाका गुलमर्ग पावमेरेन भायले थंडेची 
कल्पना नाशिल्ली. आमी गुलमर्ग पावलीं आनी हांव सगळ्यांत पयलीं 
गाडयेंतल्यान सकयल देंबलां मात, आंगांतली गरमी शुन्याचेर देंवली. हात 
आपसूक बोल्सांत गेले. ते बोल्सांत घालून हांव हू हू करूंक लागलों. सुरवेक 
हांव फकाणां करतां अशें दाखयतालों खरो पूण आझादूय सकयल देंवून, हात 
कामरून तशेंच करूंक लागलो आनी “*'दिलीपजी, आपने स्वेटर लाना चाहिये 
था. आज सर्दी बहूत है.'' अशें ताणें म्हणूं नाका, म्हजे दांत कडकड करून 
वाजूंक लागिल्ले. गुलमर्गान आमकां हो असो येवकार दिलो. 


गुलमर्ग पावल्या बराबर मन्सूरान आमकां सकयल देंवयलीं. आमकां देंवोबन 
तो एक तर गाडी पार्क करूंक वचपाचो वो आनी खंय आपल्याक जाय थंय. 

गाडी आमची वातानुकुलीत आशिल्ली खरी पूण ती फक्त नांवाखातीर. 
कश्मीराक ते लोक एसी कपलाक लायतले? पूण भायर थंडी आशिल्ल्यान आमी 
गाडयेचे हारशे वयर चडयल्ले. ताका लागून भायले थंडेची आमकां कल्पना 
नाशिल्ली. 

टंगमर्गाक कुकीन, काकीन थंडेआड झुंजपाक म्हणा वो थंडे पासून राखण 

करपा खातीर म्हणा! हाताक घालपाचे ग्लोवज, स्वेटर बी आयुदां घेतिल्लीं 
पळोवन हांव मनांतल्या मनांत तांका हांशिल्लों. पांच-स वरां खातीर हीं ग्लोवज 
बी घेतात म्हणटकच दुडू उदकांतच ते अशें म्हाका दिशिल्ले. 

थंड हवेच्या प्रदेशांत वचपी लोकांची तशी एक मानसिकताय जाताय बी! 
थंड हवेच्या प्रदेशांतूच कित्याक? गोंयांत शिंयां दिसांनी स्वेटर घालोना जाल्यार 
शिंयाचे दीस अशें कोणाक दिसय बी ना. आतां तर आमी गोंयकारां कश्मीराक 
आशिल्लीं. कश्मीर म्हणटकच शिंयाचो कुडकुडो अशें आमी थारावनूच 
आयिल्लीं. तातूंत वाटेर स्वेटर, ग्लोबज बी विकपी लोकांनी तातूंत भरूच घाल्ली. 
थंडे आड झुजपा खातीर लागपी सगळ्यो वस्तू हांगा विकत्योय मेळटाल्यो आनी 
भाड्यानूय मेळटाल्यो. ते लोक थंय मांड घालून बसल्यात ते कितें बेकार आसात 
म्हणून? अशें शें कितें थंय येवपी सगळ्यांकूच दिसतालें. मुखार आनी घात 
जावपाक नाका म्हूण पर्यटक कितें ना कितें विकतें घेताले वो भाड्यान तरी 
व्हरताले. तांचीं तीं पिशेपणां अशें हांवें मनांतूच म्हणूंक नाशिल्लें तर उलोवनूय 
दाखयिल्लें. पूण म्हजीं तीं शाणेपणां म्हाकाच भुजिल्लीं. 

गाडयेंतल्यान सकयल देंवल्या बराबर म्हाका थरथरो मारिल्लो. दांत कडकड 
करून एकमेकांक आपटताले. बोल्सांत हात घालून हांव अक्षरशा कुडकुडटालों 
आनी हाताक ग्लोव्ज घालून, स्वेटर चडोवन, कानाक मफलर गुंडाळून कुकी आनी 
काकी सामकी ऐटींत सकयल देंवतालीं. हांव कुडकुडटां तें पळोवन तांका भितरल्यान 
हांसो सुटिल्लो. चड शाण्याक फातरांचें शीत, खा आतां अशें शें कितें म्हाका 
तांच्या मुमुरख्या हासपांत दिसतालें. पूण ताका आतां उपाय नाशिल्लो. 

हांव आनी आझाद बोल्सांत हात घालून कुडकुडत मुखार चलताले आनी 
कुकी, काकी जळमळाक पळयत आमच्या फाटल्यान चलतालीं. तांच्या 
फाटल्यान घोडेवाल्यांचो ससेमिरो लागिल्लो. तोंडांतल्यान वाफ सोडीत, फाटीं 
वळून पळयत आझाद तांका कश्मीरी भाशेंतल्यान कितें तरी सांगतालो. तरी ते 
आमची फाट सोडपाक तयार नाशिल्ले. 

आझाद आमकां एका बुथाकडेन घेवन गेलो. थंयच्या मिलिटरीच्या 
लोकांकडेन तो कश्मीरींतल्यान कितें तरी उलयलो आनी त्या फौजी बुथाचेर 
दवरिल्ल्या रजिस्ट्ूराचेर आमच्या नांवाची नोंदणी करूक लायली. लायन ऑफ 

कंट्रोल (.(00९) खातीर तें रजिस्ट्रेशन गरजेचें आशिल्ले. 

थंयचे ते थंडेकडेन आतां म्हज्या शरिरान मैत्री केल्ली. शरिराक थंडेचो 
सराव जाल्लो. आसा फटें खाता शीं अशी मानसिकता मनशाची आशिल्ल्यान, 
म्हजेकडे फटें ना म्हणटकच शिंयानूच पळ काडिल्ली. मन्सूर खंय तरी नाच्च 

'जाल्लो गाडी घेवन. आझाद आमचे वांगडा चलतालो. 

आमकां वचपाचें आशिल्लें गंडोलाकडेन. गंडोला म्हळ्यार केबल कार. 
ह्या गंडोलाकडेन वतना थंय मेरेन गाडी व्हरूक दिनांत. ज॑य लायन ऑफ कंट्रोलाची 
नोंदणी करची पडिल्ली थंयच गाडी पार्क करूंक मैदान आसा. म्हणटकच एक 
देडेक किलोमिटरांचें अंतर डांबरी रस्त्यावेल्यान चलचें पडटा. त्या रस्त्यावेल्यान 
कांय जिपी बी मुखार वताल्यो पूण तें नाटक आमकां खबर नाशिल्लें आनी हांव 
जाणा जावन घेवंकूय गेलों ना. 

हांव म्हजे तं्रेंत चलतालों. मदीं मदीं पावसूय शिंवरतालो. जमीन सगळी 
पावसाच्या उदकाक लागून चिकचिकीत शी जाल्ली. तातूंत घोड्यांनी आपली 
लीद सगळेकडेन शिंवरायल्ली. ताचो एक विचित्रसो घाणवास वातावरणांत 
दाटून आशिल्लो. ते लोक त्या जनावरांक घोडे म्हूण पाचारतात देखून तांका 
घोडे म्हणपाचे. खरे जातीवंत घोडे ह्या लोकांक थोडेच परवडपाचे! ते घोडेवाले 
जे पध्दतीन पर्यटकांच्या फाटल्यान लागताले आनी पयशांकडेन वांटपणा करताले 
तें पळयल्यार त्या दळिद्री लोकांकडेन घोडे आसप म्हळ्यार लेगीत घोड्यांक 
लज. ते घोडे खेचरांच्या जातींतले आसूंये! तांका घोडे मानून पर्यटक तांचेर 
बसून शिवाजीचो आव हाडटाले. 

हांवें कुकीक आनी काकीक म्हळें, तुमकां जाय जाल्यार बसून वचात 
घोड्याचेर. ताणीं बशिल्लीं म्हाका जाय आशिल्लें. तशे फोटो काडूंक मेळपाचे. 
पूण फाटीक लागूनय आमचे मदलो कोणूच घोड्याचेर बसनासतना पावसाचे 
रिपरिपींतल्यान गंडोलाचे वाटेन चलूंक लागिल्लो. 

गुलमर्ग हो कश्मीरांतलो सगळ्यांत सुंदर असो वाठार. पयल्या नंबराचें पर्यटन 
थळ म्हळ्यार अतिताय जावंची ना. कितल्याश्याच चित्रपटांचे चित्रिकरण ह्या 
वाठारांत जालां. मागीर तें बर्फातल्या वेगवेगळ्या खेळांचें स्कीईगचें आसूं वो 
चडशी कुशळताय लागना असले खेळ जशे टोबो गॅनिंग म्हळ्यार घसरगाडी, 

स्नो स्कूटर, स्नो बॉबींग हांचें चित्रिकरण हांगा जाल्ले आसा. 

गुलमर्गचें हें पठार म्हळ्यार सैमसुंदरायेचो एक उत्कृश्ट नमुनो. साडेतीन 
कि.मी. लांबायेचो आनी एक कि.मी. रूंदायेचो वाठार म्हळ्यार पांचवेंच कार्पेट 
घाल्लेवरी पडून आशिल्ली सपाट जमीन. हिरवळीचो रंगूय वेगवेगळ्या थरार 
वेगळो दिसतालो. पयस नदर मारीत जाल्यार बर्फान माखिल्लीं दोंगराचीं तेमकां. 
ताच्या पयलीं पाईन, फर, सुरू ह्या जातीच्या रूखावळीची रांक. ह्या रूखांचीँ 
तेमकां कुपांनीं लिपिल्लींच आसतात. जणकाय हीं धवशीं काळशीं कुपां आपली 
चादर हांचेर घालून थंडेपासून तांची राखण करूंक सोदतात. 

ह्या रुखांचें हांगच्या सैनिकांमदीं खूबच सारकेपण आसा. हीं रूखां मात 
लेगीत हालनासतना दिग्ग उबीं आसतात आनी तांच्या मुळसांत हातांत शस्त्रा 
घेवन उबे आशिल्ले सैनिकूय दिग्ग उबे आसतात. मात्तूय हालचाल ना दोगांयचीय. 
दोगांयचोय रंग एकूच आनी दोगांयचेंय उबें रावप एकेच तरेचें. भावना नाशिल्ले. 

समुद्रसपाटी पासून २७३० मीटर उंचायेर आशिल्ले गुलमर्ग हें पर्यटन थळ 
गुलमर्ग ह्या नांवान आतां आमी वळखतात. पीर पंजाल दोंगरावळीच्या 
मुळसांतल्या ह्या मनभुलावण्या वाठाराचें नामकरण १६व्या शेकड्यांत सुलतान 
युसूफ शाह हाणें केले. गुलमर्ग म्हळ्यार गुलांचें-फुलांचें, फुलांखातीर राखून 
दवरिल्लें मैदान वो पठार. गुलमर्गचें पयलींचें नांव गौरीमर्ग. गौरी हें देवी पार्वतीचें 
एक नाव. 

गुलमर्गाचें तें मनभुलायणें रूप हांव दोळ्यांनी घटाघटा पियेतना थंयच्यान 
भोवपी सुलतान युसूफ शाह, ताचे वांगडा भोंवपी हब्बा खतून, जहांगीर आनी नूर 
जहां भोंबतात म्हणपाचो भास जावंक लागलो. ह्या रसिक, कलासक्त सम्राटानी, 
हब्बा खतून, नूर जहाँ सारख्या सर्वांगसुंदर प्रेमिकांवांगडा हांगा सर्गीय विहार 
केला जांबंक जाय. चौगांकूय हो वाठार भोवच आवडिल्लो देखून तीं परतून 
परतून हांगा येवन रावतालीं अशें बर्‍याच इतिहासकारानी नोंद करून दवरिल्ले 
आसा. सुल्तान युसूफ शाह तर हब्बा खतून खातीर कितेंय करपाक तयार 
आशिल्लो. ताणें हब्बा खतूनाक ताच्या जाण्ट्या घोवा पासून काडीमोड घेवंक 
लायलो. आनी कोणूय सुलतान आशिल्लो जाल्यार आपले सत्तेच्या नेटार त्या 
जाण्टेल्या शेतकाराक मारून तरी उडोवपाचो नातर आपले कादयेंत उडोवन 

झूनीक उखलून व्हरपाचो. पूण युसूफ शाह कलेचो रसीक. तो झूनीच्या सौंदर्या 
बांगडाच ताचे कवितेन भारावल्लो. तो आपलो अधिकार, सत्ता सगळें कुशीक 
दवरून एक सादो प्रियकर जावन झूनीच्या बापायकडे गेलो. ताच्यो आनी झूनीच्या 
घोवाच्यो सगळ्यो अटी पुराय करून झूनीक विधिवत काडीमोड घेवंक लावनूच 
ताणें ताचेकडेन निकाह केलो. झूनीचें नांव बदलून हब्बा खतून दवरलें. तिच्या 
मना सारकें वागून काव्यकलेक आपल्या राज्यांत आश्रय दिलो. हब्बा खतूनचे 
इत्से खातीर गौरीमर्गचें नांव बदलून गूलमर्ग केलें. 
बारामुल्ला जिल्ल्यांतल्या ह्या वाठारांत संवसारांतलो सगळ्यांत उंचायेवेलो 
गोल्फ कोर्स आसा. १८९२ सालांत फकत आठ होल्स आशिल्लो हो गोल्फ कोर्स 
आतां १८ होल्सांचो केला. इतले उंचायेर इतलो विस्तिर्ण गोल्फकोर्स आसप 
म्हळ्यार हांगच्या पर्यटन थळाक लाबिल्ली एक सैमीक देणूच म्हणूंक जाय. 
गुलमर्ग आयज संवसारीक नकशाचेर आपलें खाशेले अस्तित्व सांबाळून 
आसा. गोल्फ खेळपाखातीर संवसारांतले गिरेस्त लोक हांगा तळ ठोकून म्हणटात 
तशे रावतात. हांगचें “हिल रिसॉर्ट हें ह्या लोकांचें राबित्याचें खाशेलें थळ. हांगा 
गोल्फ क्लब आसा. १९०२ वर्सा ब्रिटीशांनी हो क्लब स्थापन केल्लो. हांगा 
गोल्फ खेळाक लागता तें सगळें सामान भाड्यान मेळटा. म्हणटकच विमानान 
येवप श्रीनगर मेरेन, थंयच्यान हेली कॉप्टरान गुलमर्ग मेरेन येवन “हिल रिसॉर्टा त 
रावप आनी थंयचे ते सैमीक सुंदरायेंत, प्रदुशण मुक्‍त वातावरणांत कांय दीस 
सारप हें खऱ्यानीच एक आगळो वेगळो अणभव म्हणूंक जाय. 
डिसेंबर-जानेवारी म्हयन्याच्या काळांत हांगचो हो पुराय वाठार बर्फा पोंदा 
लिपता. तशें पुराय कश्मीर बर्फाची शाल पांगरता. पूण गुलमर्गची गजाल वेगळी. 
हो वाठार वेगवेगळ्या थरांचो. एक वेवस्तीत असो आखिव प्रदेश म्हळ्यार 
अतिताय जावचिना. सैमान ती आखणी वेवस्तीत केल्या. ह्या वाठारांत बर्फ 
पडून ताचो थर जमलो म्हणटकच त्या बर्फापोंदा व्हडलीं व्हडलीं खडपां लिपून 
वतात. पाईन्स, फर बी रूखां पानां झडोवन बर्फाचें न्हाण घेत अनासक्त जावन 
थीर उबीं रावतात. आनी मागीर थंय खेळ सुरू जाता. स्कीईगचो. बर्फातले 
सगळे तरेचे खेळ खेळपाक हो वाठार सामको सुरक्षीत. 
स्कीईंग शिकपा खातीर हांगा देश-विदेशांतले कितले तरी भुरगे दर वर्सा 
येत आसतात. कुशळ प्रशिक्षक आनी स्कीईंग करपा खातीर गरजेची सगळीं साधनां 

हांगा भाड्यान मेळटात. ही गजाल हांवें सांगतकच कुकीन स्कीईंगाखातीर हांगा 
येवपाचो निर्णय घेवन उडयलो आनी काकीन ताका अनुमोदन दिवन उडयलेंच. 

कुकीक गंडोलान वयर बर्फाळ वाठारांत वचपाचें आशिल्लें. ताका घाईच 
लागिल्ली. जितलो वेळ वयर घालोवंक मेळटा तितलें ताका जाय आशिल्ले. 
ताका सकयल्या सपाट प्रदेशाची, थंयच्या सैमीक सुंदरायेची व्हडलीशी रूच 
आनी आकर्शण नाशिल्लें. हांवें हांगा येवचे पयलीं केल्लें वाचन, गुलमर्गाची 
करून घेतिल्ली वळख हाका लागून बऱयोच गजाली पळयनश्यो दिसताल्यो. 
ताकाच एक पुराय दीस पावचो नाशिल्लो. 

हांगच्यान नंगा पर्वतावयलीं नुन-कुन्ह हीं पर्वत तेमकां आंगा-माथ्याक 
बर्फाच्यो शाली लपेटून बसल्यात तीं दिसतात. एके सुवातेवेल्यान तर श्रीनगराचें 
सुंदर दर्शन घडटा. तें आमी शंकराचार्य मंदिराच्या वाठारांत उबें रावन पळयल्लेंच. 
पूण हांगच्यान वेगळो अन्गल पळोवंक मेळपाचो. पूण वचप जालें ना. 

आदीं कल्पना केल्ले प्रमाण “जय जय शिवशंकर' मंदिराची वळख मात 
याद ताजी करताले. एके पर्वतीचेर हें जय जय शिवशंकर मंदिर आसा. “आपकी 
कसम” ह्या चित्रपटांत “राजेश खन्ना आनी मुमताज' हांचेर हांगा चित्रिकरण 
जालां. जय जय शिवशंकर, ना काटा लगे कंकर” म्हणत राजेश खन्ना हांगा 
नाचता तेन्ना ह्या वाठारांचें जाल्लें पुराय चित्रण आमकां पळोवंक दिलां. मागीर 
“जिंदगी के सफर में गुजर जाते है जो मकाम, वो फिर नही आते' हें पद राजेश 
खन्ना म्हणटा तेन्ना फ्लॅशबॅकांत हांगच्यो यादी दाखयतना परतून हो वाठार अदींमदीं 
पळोवंक मेळटा. त्योच यादी ह्या वाठारांत भोंबतना जागवतात. 

आमची पथारी आतां गंडोलाकडेन पाविल्ली. गंडोला म्हळ्यार केबल 
कार. गुलमर्गाक दोन टप्प्यानी तयार केल्या. पयलो टप्पो गुलमर्ग तो कोंगडूर 
मेरेनचो. कोंगडूर काय कोंगडोरी? हें जाणा जावपाचे भानगडींत हांव पडलोना. 
कोंगडूर म्हूण तिकेटीचेर बरयल्लें. पूण थळावे लोक कोंगडोरी म्हणटाले. हांगा 
गंडोलांतल्यान प्रवास करपाक दर पर्यटकाक तिनशीं रुपया घेतात. जम्मू आनी 
कश्मीर स्टेट केबल कार कॉर्पोरेशन लि. ह्या महामंडळावतीन ह्या गंडोलाची 
येरादारी जाता. 

गुलमर्ग ते कोंगडोरी मेरेनचो प्रवास चडशे पर्यटक करतात. तिनशीं रुपया 
जावं येवपा वचपाक. पूण हो अणभव घेवप सामकें गरजेचें. नातर गुलमर्गाक 

वचून हांगा थंय भोंवून घोड्याचे लिदीचो वास घेवन परतुपांत कांय अर्थ ना. 

दुसरो टप्पो कोंगडोरी तें अफरावत मेरेनचो. कोंगडोरीक बर्फ बी पळोवंक 
मेळटा. बर्फात खेळूंकय मेळटा. पूण जर कोणाक स्कीईंग करपाचें आसा, स्लॅटर 
गाडयेंतल्यान भोवपाचें आसा आनी कमी दाबाच्या हवामानांत वावुरपाक त्रास 
. जायना जाल्यार ताणीं दुसऱया टप्प्याचो प्रवास करूं येता. काळजाचे 
आशिल्ल्याक, प्रेसांवाचें आशिल्ल्याक हांगा न वचपाची शिटकावणी दितात, 
पूण तांची तपासणी करपी कोण नासता. 

आमी दोनूय टप्प्यांचेर वचून येवपाचें थारायल्ले. आमकां कसली घाई 
नाशिल्लीच. आमच्यांनी जाय जाल्यार गुलमर्गाक आनीक एक दीस वाडोवं येतालो. 

गंडोला म्हळ्यार स लोकांक बसपाचें सरयेवेलें पाळणे कशें. हारशांचें बंद 
पाळणें म्हणूंक हरकत ना. मदीं पार्टीशन. फाटल्यान तीन लोक फुडल्यान तीन 
लोक बसले म्हणटकच पाळण्याची दारां बंद जातात. वयर वता आसतना उक्तें 
करून कोण सकयल उड़ी मारत वो पडत म्हणपाचो भंय ना. स्वयंचलीत यंत्रणां 
ही. लोखंडाचे व्हड व्हड टॉवर उबे करून ते दोंगराचेर वयर मेरेन व्हेल्यात. ताका 
विजेचे कनेक्शन आसा आनी हे विजेचेर केबलांवेल्यान हीं पाळणी एक सारकीं 
बयर सकयल येत यो-वच करतात. स्टेशनाचेर रावलो गंडोला, पंदरा-वीस सेकंदांत 
पटापट पर्यटक भितर घुसतात. दार बंद जाता. गेलो गंडोला मुखार. सट्ट करून 
दुसरो गंडोला आयलो. 

गुलमर्गाचो गोल्फ कोर्स हो संवसारांतलो सगळ्यांत चड उंचायेवेलो गोल्फ 
कोर्स म्हूण संवसार वळखता तशेंच हे गंडोला सेवेक संवसारांतली सगळ्यांत 
उंचायेवेले सुवातेवेली केबल कार सेवा म्हूण वळखतात. जागतीक ख्यातीचे 
फ्रेंच कंपनीन ती थंय उबारल्या. 

आमचो पयल्या टप्प्यांतलो गुलमर्ग तो कोंगडोरी प्रवास सुरू जालो. केबल 
कार म्हणटकच काळजांत दुगदूग ही नाय म्हळ्यार आसताच. सिमला जावं 
सिंगापूर म्हणा वो रायगडाचेर वतना हांवें केबलकारचो अणभव घेतिल्लोच. 
तेच वांगडा बर्‍्यांतली बरी काळजी घेवन मेंटेनन्स केल्ल्यो केबल कार तुटून, 
हजारांनी फूट सकयल पडून मनीस सोंपल्यातूय. वीज पुरवठो खंडीत जावन आदेस 
आदेसभर अधांतरी हुमकळत लोक उरल्यात. ही सगळी कल्पना आशिल्ल्यान 
नाय म्हळ्यार हुसको हो आसताच. पूण ताका अपघातूच म्हळा. सगळ्यांच्या 

वांट्याक काय तो नासता हें जरी खबर आसले तरी म्हज्या वांट्याक तो ना अशें 
म्हणपा इतलो हांव देडशाणो निखालूस नाशिल्लों. 

गंडोला वयर वयर सरकत आशिल्लो. आमी ज्या पर्वत तेमकाचेर म्हळ्यार 
कोंगडोरी वाठारांत वताले तो कोंगडोरी वाठार हळुहळू सकयल वतालो. तो 
कसो सकयल येता हें सिनेमांतल्या दृश्यांचें चित्रिकरण करतात तेन्ना अणभवाक 
येता. क्रेनशॉट जेन्ना घेतात तेन्ना कॅमेरो ते क्रेनीचेर आसता. खंयचेय गजालीचें 
चित्रिकरण हे वेळार करतना क्रेन कॅमेरो घेवन जेन्ना सकयल येता तेन्ना मुखावेलें 
दृश्य तेच गतीन वयर सरता अशें दिसता आनी जेन्ना कॅमेरो वयर वता तेन्ना 
मुखावेलें दृश्य सकयल येता अशें दिसता. सिनेमा पळोवपी प्रेक्षकांचो कॅमेरो हो 
दोळो आसता. 

तेंच कित्याक, जर आमी वाहनांतल्यान एखाद्री देंवती काडटात तेन्ना वाहन 
ज्या वेगान सकयल वता त्याच वेगान मुखावयलो वाठार वयर सरता अशें आमकां 
भासता. खरेपणी तो वाठार थंयच आसता. पूण आमच्या दोळ्यांच्या कॅमेऱ्याक 
देंवतेची क्रेन जोडिल्ली आसता. गाडी सकयल देंबतना वा वयर चडटना तोच 
इफेक्ट मेळटा. 

गुलमर्ग ते कोंगडोरीचें अंतर ३०४५ मीटर. कोंगडोरी हे सुवातेर चडशे 
पर्यटक येतात आनी थंयच्यान परततात. बर्फाक हात लायिल्ल्याचें, बर्फाचे गुळे 
करून एकमेकाचेर मारपाचें, स्कीईग वो स्लेजचेर बसून घसरपाचें मर्यादीत सूख 
हांगा घेवंक मेळटा. 

आमकां कसलीच घाई नाशिल्ली. समुद्रसपाटी पासून आमी सात-साडेसात 
हजार फुटांचेर आयिल्लीं. हे आदीं हांव हिमाचल प्रदेशांतल्या खौली पास सारख्या 
वाठारांत वीस हजार फुटांचेर चलून गेल्लों आसां. म्हणटकच ही उंचाय आनी 
थंयचो बर्फ म्हाका व्हडलोसो न्हय. हांव विचार करतालों तो हांगच्या समाज 
जीवनाचो. 

आता मे-जून म्हयन्यांत हांगा बर्फ आसा. थोडो आसूं तो! पूण डिसेंबराक 
सावन जी बर्फवृश्टी हांगा जाता आनी ह्या वाठारांत धा-बारा फूट बर्फ साचता, 
घरांचेर चार-पांच फूट बर्फ साचता तेन्ना ह्या लोकांचें कशें जाता आसतलें 
काय? 

हांगा दुकानां, पसरे आशिल्ले. खंयच्याय गांवानी शारांनी आसतात तसलींच 
दुकानां, तींच सॉफ्ट डिँकां आनी हुमकाळयल्लीं चिप्स, कुरकुरे हांचीं पाकिटां, 

ंगरंगयाळीं. च्याचीं कांय दुकानां. थंयची खाशियत अशी कांयच दिश्टी पडना 
आशिल्ली. 
वयर गंडोला सरकतालो तेन्ना हांवें म्हजो कॅमेरो चालूच दवरिल्लो. हो 
पयलो ३०४५ मीटरांचो मार्ग १४ खांब्याचेर आशिल्लो. कुकी ते मेजपाचें काम 
करतालो. काकी कित्याकित्याचें शुटींग काडचें हांवें ताचें दिग्दर्शन करताली. 
सकयल दोंगराचेर कांय खोपीय दिसताल्यो. त्यो त्या घोडेवाल्यांच्यो आनी 
मेंढपाळांच्यो आशिल्ल्यो जावंक जाय. बर्फ पडूंक आरंब जाय मेरेन हे लोक 
हांगा रावन जितलें कमावंक मेळटा तितलें कमायताले. बर्फ पडून तो साचूंक 
सुरवात जाली म्हणटकच हांगा वेवसाय करपी सगळे सकयल वतात. 
आतां कुकीक घाई लागिल्ली वयल्या टप्प्यार वचपाची. थंय चकचयाळ 
बर्फ पातळिल्लो आसा आनी स्कीईंग करूंक मेळटा म्हणपाचें ताच्या कश्मीरी 
मित्रानी ताका सांगिल्ळें. शिवाय वयर अदी मदीं वादळ बी जाता तेन्ना थंय चड 
वेळ रावंक दिनांत अशेंय सांगिल्लें. म्हणटकच थंय चड वेळ सारतलो जाल्यार 
पयलीं थंय वचप शाणेपणाचें थारतालें. 
कोंगडोरी ते अफरावत हें अंतर ४०६० मीटर लांबायेचें. गुलमर्ग ते कोंगडोरी 
मेरेन आयिल्लो मार्ग सामको थेट उबो नाशिल्लो. गंडोला तिरप्या वायराचेर वयर 
सरकतालो. पूण हो मार्ग तर थेट उबो सो दिसतालो. बांयतल्यान उदकाची कळसुली 
' बयर सरची तशे हे गंडोला त्या केबलाचेर वयर चडटात अशें दिसतालें. 
कोंगडोरी ते अफरावत मेरेनची गंडोला तिकेट प्रत्येकी पांचशीं रुपया 
आशिल्ली. आमी सकयल तिनशीं रुपया प्रत्येकी दिवन वयर हांगा कोंगडोरी 
मेरेन आयिल्लीं. सगळो प्रवास प्रत्येकाक आठशी रुपयांक पडटालो. पूण दुडवांचें 
तोंड पळोवंक आमी हांगा येवंक नाशिल्लींच. 
तिकेट काडून आमी परतून अफरावत वचपी गंडोलांत बसलीं. पयल्या 
टप्प्या परस हो दुसरो टप्पो चड खर आसूंक जाय म्हणपार्चे कळळें. कित्याक 
तिकेट पयल्या टप्प्या परस दोनशीं रुपयांनी चड आशिल्ली. ह्या दुसऱ्या टप्प्याविशीं 
तिकेटीच्या फाटल्यान सगळी म्हायती बरयिल्ली. ह्या कोंगडोरी ते अफरावत 
मेरेनच्या गंडोलांतल्यान दर तासाक ६०० प्रवाशी व्हपाची तांक आशिल्ली. 
दर सेकंदाक ५ मीटर गतीन वचपी ह्या गंडोलाक वयर पावपाक उण्यातउणी वीस 
मिनटां लागतात खंय! उंचाय आशिल्ली १३,४०० फूट. देवतेचें अंतर (स्लोप) 

२.६५ कि. मी. आनी एकूण १८ टॉवर्सांचेर हे गंडोलाचे केबल घाल्ले. 

कुकी ती लिखीत म्हायती दितालो आनी हांव कॅमेऱ्यांतल्यान शुटींग 
करतालों. त्या सर्गसुंदराय लाबिल्ल्या सैमाचे फाटभुंयेर गंडोला वयर वयर वतालो 
आनी ते फाटभुंयेर गंडोलासयत हांव कुकीक, काकीक कॅमेऱ्यात बंदिस्त करतालों. 
हांव ऐन जवानीत १८ हजार फुटांवेल्या चद्र्खाणी पासांतल्यान आनी २० हजार 
फुटांवेल्या खौली पासांतल्यान लेगीत चलून गेल्लों. विरळ वातावरणाक लागून 
सहसा ऑक्सीजना बगर कोण सट्ट करून वचूंक पावना थंय मेरेन गेल्लों हांब. 
पूण जीवनांतलो हो म्हत्वाचो, इतिहासीक खीण बंदीस्त करपा खातीर त्या वेळार 
म्हजेकडेनच न्हय तर गीर्यारोहण करूंक आयिल्ल्या म्हज्या खंयच्याच 
वांगड्यांकडेन कॅमेरो नाशिल्लो. आयज साठ-सत्तर हजारांचो कॅमेरो हातांत 
आशिल्लो जाचेर चलचित्रण जातालें आनी पांयानी हो पर्वत चडपा बदला 
गंडोलाचेर वतालों. 

अफरावताक गंडोला थांबलो. आमी देवून गंडोला स्टेशनाभायर मात 
आयल्यांत, थंयच्या स्कीईगवाल्यानी आनी घसरगाडयांवाल्यांनी गराडो घालो. 
जगार खंयीय वचात ही हपापलेली जमात आंगार तुटून पडटाच आनी खंयचीच 
अधिकारी यंत्रणां तांचेर नियत्रण दवरूक शकना. 

आमच्या गोंयांतूच पळयात. पर्यटक दिसलो रे दिसलो ताचे भोंबतणी एका 
परस चड हिरांटे कोंडाळे करतात. ते टॅक्सीवाले जावं, गायड जावं वो 
हॉटेलवाल्यांचे बडवे जावं सामके तुटून पडटात. तातूंत खंयच सभ्यताय नासता. 
अचकट विचकट उलोवप. नाका आमकां तुजी सेवा म्हणत जाल्यार थळावे 
भाशेंत कमेंटस्‌ मारून हांसप. आपली सेवा घेवपा खातीर जबरदस्ती करप. हैं 
सर्रास चलता. पर्यटकूय अनवळखी वाठार म्हूण तांचें सोंसून घेता. 

आमकां ह्या हिराट्यांनी गराडो घालोच. कुकीक स्कीईंग करपाचें आशिल्ले. 
ताका एकल्या हिरांट्यान आपल्या ताब्यांत घेतलो. काकीकूच कितले पयशे बी 
दिवपाचें तें थारावनी म्हळें. ह्या असल्या लोकांकडेन मातशें कडक रावचें पडटा. 
मोव सापडलो जाल्यार लुटलोच ताणीं. हांव तर हेरांची काकूट करूंकच जल्माक 
आयिल्लों. सांगता ते पयशे सा करून मेकळो जातालों. वांटपणा करप म्हज्या 
जिवार येतालें. काकी ते बाबतींत एक्सपर्ट. 

हजारांवेल्यान आरंब करून कुकीचें तें स्कीईग शेवटाक म्हाका दिसता 
अडेजशीं रूपयांचेर थारलें. कुकी हाताक ग्लोवज, माथ्याक कानटोपी, गळ्याक 

मफलर आनी स्वेटर अशे तरेन सामको वयर सकयल शिरंगारून सामको युध्दाक 
वचपी जवानावरी तयार जाल्लो. काकी आनी हांव ताचे पराक्रम पळयतालीं. तो 
त्या बर्फांतल्यान बरोच पयस गेल्लो. म्हाका बर्फांतल्यान चलपाचो सराव 
आशिल्लो. पूण तो बर्फ रोथांग, लेह बी वाठारांतलो, फ्रेश बर्फ आशिल्लो. 
'भुसभुसीत. काणकोणच्या दर्या किनाऱयावेल्या रेवेवरीं. पांय भितर मुंगरताले आनी 
वयर काडूंक अदीक शक्त घालची पड. पूण चलप कठीण नाशिल्लें. पूण हांगा 
ह्या बर्फाच्या पट्ट्याचेर चलप सोडा उबें रावप कठीण जातालें. कित्याक तो 
बर्फ ताजो नाशिल्लो. रातभर पडिल्लो जायत! पूण तो ग्लेसीयर टायप आशिल्लो. 
तातूंत ह्या स्कीईगवाल्यांनी, घसरगाडीवाल्यांनी थंय तो बर्फ मस्तून मस्तून फातर 
कसो केल्लो. मातसो चलता जाल्यार निसरून पड़प जातालेंच. 
कुकीचे फोटो काडपाची जबाबदारी म्हजेर आशिल्ली. पूण ताचे फाटल्यान 
धावप शक्य नाशिल्लें. तागेलो तो स्कीईगवालो ताका घेवन बरोच पयस गेल्लो. 
थंयचो बर्फूय बरो शुभ्र आनी फ्रेश दिसतालो. घसरगाडीवालो आपूण तुका थंय 
व्हरतां म्हूण फाटीक लागिल्लो. 
हो घसरगाडी प्रकार म्हळ्यार एक फळकुट्यांचो बॉक्स. त्या बाँक्सांत 
पर्यटकांक घालून दोग जाण दोरी बांदून ओडटात. तांका त्या बर्फातल्यान 
धांबपाची सवंय आशिल्ली. ते ती गाडी ओडीत धांवताले. 
नाका नाका म्हणटां म्हणटा ताणीं म्हाका पटयलोच. दोगांयकूय शंबर शंबर 
रुपया दितलों अशें सांगून ते गाडयेंत बसलों. दोगूय म्हजी ती पातमारी ओडूंक 
लागले. हांव हातांत कॅमेरो घेवन म्हजो तोल सांबाळटालों. चिङ्डून चिड्डून 
फातर जाल्ल्या पूण तरी हारशावरी चमक आशिल्ल्या त्या बर्फावेल्यान म्हजी ही 
गाडी सुळूक करून खंयचे खंय पावताली. ती नियंत्रणाखाल हाडपाक ते दोगूय 
सांड अटोकाट प्रयत्न करताले. नियंत्रणाखाल येना जाल्यार सोडून दिवपाक ते 
तयारूय आशिल्ले. हांव गेलों घसरत खंयच्याय देंगणांत जाल्यार तांच्या बापायचें 
चडूच वतालें! 
हांव कुडकुडत कॅमेरो हाताळतालों. तातूंत कॅमेरो आनी हांव पडचो न्हय 
म्हूण हांव युध्द पातळेर प्रयत्न करतालों. तेय अवस्थेत हांवें कुकीचे आनी मुखाबेल्या 
बर्फान भरिल्ल्या पर्वत रांगेचे फोटो काडले. ते गाडयेंतल्यान भायर येवन हांव त्या 
बर्फान भरिल्ल्या विस्तृत पठाराचेर उबो आशिल्लो. या अल्लाह या लल्ला' 
म्हणत म्हाका ओडपी ते सांड एका बर्फाच्या उड्याचेर बशिल्ले आनी सिगरेट 

फुसकायताले. आपलेमदीं किते तरी उलोवन मोठमोठ्यान हांसताले. कुकीक 
घेवन गेल्लो तागेलो इन्स्ट्रकटरूय तांका मेळिल्लो. एकल्यान म्हाका पयस बोट 
करून तो पर्वत दिसता तो द्रास आनी लायन ऑफ कंट्रोल म्हणपाचें सांगले. हांवे 
झूम वापरून ताचें चित्रिकरण केल्ले. म्हजे खातीर ती पुराय पर्वतरांग लायन ऑफ 
कंट्रोलच आशिल्ली. कित्याक ती हुपपाचें काय म्हज्या भाग्यात नाशिल्ले. 
दोळ्यानीच हांव सूख घेतालों. मदीं मदीं नुन-कुन्ह पर्वताची शिखरा खंयचीं, 
हरमुख पर्वत खंयचो, अफरावत पर्वतांची रांक खंयची हें सोदपाचो यत्न करतालो. 
ह्या लोकानी म्हाका वोडून हाडून अशे सुवातेर उबो केल्लो की हांव पूर्वेक तोंड 
करून आसां काय पश्चिमेक तेंच विसरिल्लों. सगळेकडेन बर्फूच बर्फ आशिल्लो. 

बऱ्याच वेळान आमी तांका या म्हळें. चड वेळ थंय रावून फायदोय 
नाशिल्लो. कुकीकूय पुरो जाल्ले. नवें पळोवपाचें कांय नाशिल्लें. नदर मारता 
थंय बर्फूच बर्फ. आमी परतले. काकी थंय हुसको करीत उबी आशिल्ली हैं हांब 
जाणां आशिल्लो. 

पर्थून म्हाका ते गाडयेंत बसयलो. हे गाडयेक टोबो गॅनिंग म्हणटात. टोबो 
गॅनिंग हो ब्हडलीशी कुशळताय लागना असलो बर्फांतलो खेळ म्हणपाचें हावे 
आयकल्लें. पूण हे घसरगाडयेक टोबो गॅनिंग म्हणटात हाची कल्पना नाशिल्ली. 

कुकी स्कीईग करीत ताच्या इन्स्ट्रकटरा वांगडा पयस पाविल्लो. हे दोगूय 
सांड म्हाका ते घसरगाडयेंत घालून ओडटाले. ओडटना देवाचें नांव घेताले. या 
अल्लाह, याल्लाला. तांका अशें म्हणिल्ल्यान गाडी ओडपाक नेट येतालो जावंये ! 

म्हाका हो टोबो गॅनिंग खेळ नवो नाशिल्लो. भुरगेपणार हांव तो खेळिल्लों, 
फरक इतलोच, हो खेळ समुद्रसपाटी पासून साडे तेरा हजार फूट वयर बर्फात 
खेळटात आनी म्हज्या भुरगेपणार हांव खेळिल्लो तो समुद्रसपाटी सकयल चार 
पांच फुटांचेर! 

हय, म्हजो आगशी गांव समुद्रसपाटी पासून कांय फूट सकयल आसा 
म्हणपाचें हांवें आयकल्लें. हांव रावता ती सुवात दर्या पोंदची सुवात. म्हजें 
आयज घर आसा थंय एका काळार व्हडल्यो व्हडल्यो पातमाऱ्यो येताल्यो खंय. 
हो वाठारूच रेवेंचो आनी करपांचो. हेच रेवेंत म्हजें भुरगेंपण खेळून सरलां. 

म्हजे आवयची एक जिवाभावाची इश्टीण सद्दा आमगेर येताली. येतना ती 
आपल्या भुरग्यांक घेवन येताली. म्हजी आईय तांगेर वताली. तिच्या फाटल्यान 
हांव, म्हजी धाकटी भयण मंगल बी तांगेर वतालीं. आईन आनी तिचे इश्टीणीन 

गजाली मारप. आमी भुरग्यांनी खेळप. सत्येआईक एक चली आशिल्ली. ती 
म्हजेच वांगडा खेळटाली. तेन्ना घोव-बायल म्हळ्यार कितें हाचो अर्थ म्हाका, 
कळनाशिल्लो. पूण म्हाका ते चलयेच्या नांवान चाळयताले. म्हाका ताचो घोव 
म्हणटाले. हांव रडून आकांत करतालों. तशें म्हणटल्याचेर हाताक मेळटा तें 
' शेवटून मारतालों. ते चडूच चाळयताले. 

आमगेर एक फुटके काशेद आशिल्ले. त्या काशेदाची आमी घसरगाडी 
केल्ली. ते गाडयेंत एकलो कोणूय बसतालो आनी दुसरो दोरी बांदून ओडटालो. 
ते रेवेंतलें हें आमचें टोबो गॅनिंग. आळीपाळीन एकमेकांक ओडून व्हरपाचें. 

ते चलयेचो भावूय केन्ना केन्ना ते चलयेक आनी म्हाका त्या काशेदांत 
बसयतालो. आमी दोगांय माणकुलीं त्या काशेदांत फिट्ट बसतालीं. तो आमकां 
ओडटालो. एक दीस ताणें म्हाका आपले भयणीचें नांव घेवन ताचो घोव म्हळें. 
ताच्या त्या भावाक 'टोणको' म्हणल्यार राग येतालो. ताणें म्हाका ताचो घोव 
म्हणूं नाका, हांवें ताका टोणको म्हळो. त्या बराबर ताणें आमचें हें टोबो गॅनिंग 
सोडलें. म्हज्या म्हऱ्यांत आयलो आनी म्हजे सोणकुटेचेर दोन फुलयलीं. म्हजे 
परस तो व्हडलो. व्हडल्याक परतें उतर दिवप ना, हात उबारप ना ही आमकां 
शिकवण. हांवें रडून आकांत केलो. आईक सांगलें. आई आपले इश्टीणीकडे 
झगडली. अशे तरेन तो भुरगेपणावेलो रेवेंतलो टोबो गॅनिंग कायमचो बंद जालो. 

या अल्लाला, करीत ताणीं म्हजी पथारी जंयच्यान व्हेल्ली थंय हाडली. 
कुकी आनी काकी हांसत हांसत म्हजी वरात येता ती पळ्यतालीं. म्हर्जे भेंड 
सामकें धाडवल्लें. म्हजे हातांतलो कॅमेरो घेवन कुकी आपले फोटो पळोवंक दंग 
जालो. 

ताणीं म्हाका ओडून व्हेल्लो खरो. पूण तें खरेंच तकालशीचें काम आशिल्ले. 
ताणीं जर व्हरूक नाशिल्लो आनी तांका चारशीं रुपया कित्याक दी म्हणून 
थंयच राविल्लों जाल्यार म्हाका थंयचें तें थ्रील आनी सैमीक सुंदराय पळोवंक 
मेळची नाशिल्ली. । 

ताणी मागिल्ल्या पयशां परस शंबर रुपया चडूच दिवन आमी गंडोलांत 
बसलीं. आमचो अफरावत ते कोंगडोरी प्रवास सुरू जालो. 

अफरावत पर्वताचेर चड वेळ रावप समा नासता. इतले उंचायेर वादळ 
जाल्यार कितें जाता हाचो अणभव हांवें खोली पासांत वीस-पंचवीस वर्सा पयलीं 
घेतिल्लो. हांगा हिमवादळ जावपाची शक्यताय आसता. जे सर वातावरण स्वच्छ 

आसता ते सर ही सुवात सर्ग कशी! पूण हवामानांत अकस्मात बदल जाल्यार 
हेच सुवातेचो नरक जाता. अकस्मात सूर्य, रंगमंचावेलो डिमर मंदावचो तसो 
मंदावता. सगळेकडेन पावसाळी हवामान अवतरता. तातूंत वारो सुट्टा. 
इलेक्ट्रीसिटी वता. ती गेल्यार बोबो मागीर. तसो भंय नासता. गंडोलावाले जनरेटर 
स्टार्ट मारतात. पूण डिजलाचेर चलपी हे जनरेटर्स तापमान अकस्मात शुन्या 
सकयल वचत जाल्यार चालूच जायनांत. खूबदां घडलां अशें. ताका लागून 
पर्यटक वयरूच अडकून उरतात. उपरांत वीज केन्ना येतली हाची खात्री कोण 
दिवंक शकनांत. अशा प्रसंगार एकूच पर्याय उरता तो म्हळ्यार हेलिकॉप्टर धाडून 
थंय फारकल्ल्यांक सकयल हाडप. पूण तितलो धोको कोण पत्करनांत. 
वातावरणांत बदल जावंचे पयलींच वो तसो अदमास लागल्यार पर्यटकांक 
चारांकूच सकयल आमडप जाता. ना तर बसचें पडटा वीज ये सर थंडेंत कुडकुडत. 

आमकां हो अणभव घेवपाचो नाशिल्लो. आमी गंडोलांत बसलीं. स 
जाणांचो गंडोला. एके सायडीक आमी तिगां बसलीं. दुसरे वटेन तीग तरनाटे 
आयले. ते आमचे फाटल्यान आनाळ्यो गुनाळ्यो काडटाले. वयर स्कीईंग करपा 
खातीर फाटीक लागिल्ले तेन्ना तांतल्या एकल्याक हांवें तापयल्लो. हांव तांचेकडेन 
आडनदर करून गंडोला सकयल येतना ताचो क्रेन इफेक्ट घेत कॅमेऱ्यान चित्रिकरण 
करतालों. ते तरनाटे म्हाकांच पळयताले. तिगांयचीय चुळबूळ चलताली. वयर 
हांबें तांचेकडेन वाद घाल्लो ताचो भोवतेक तांकां सूड घेवपाचो आशिल्लो. 
हांवें काकीक तेंच सांगले. पूण आमकां भिवपाची गरज नाशिल्ली. सकयल 
आमचे भालदार चोपदार प्रतिक्षा करीत आशिल्लेच. 

शेवटाक रावंक जायना जाल्ल्यान तांतल्या एकल्यान प्रस्न केलोच, साब, 
आप पिक्चर निकालते है ना?” हावें म्हळ, नही तो. आपको किसने कहा?” 
“आपको देखते ही पता चलता है? 

म्हजे व्यक्तीमत्व हांगाय म्हाका सुखान जगूंक दिनाशिल्लें. गंडोला केन्ना 
गुलमर्ग पावता आनी ह्या म्हज्या चाहत्यां कडल्यान म्हजी सुटका जाता अशें 
म्हाका जावन गेल्लें. गंडोला हळुहळू सकयल सरकत आशिल्लो. हांवूय 
उंचायेवेल्या सर्गातल्यान ह्या वेवसायीक नरकांत उतरत आशिल्लो. 

गुलमर्गचो एक प्रकारचो हॅन्गओवरसो मनाचेर बर्फ जावन दाटून आयिल्लो. 


गुलमर्ग, अफरावत हे वाठार, थंयची सैम सुंदराय, थंयच्या बर्फाचे चमकदार 
आपोवणें हें सगळें आमच्या सारख्या भोंवडेकारांक भावतालें तरी म्हज्या सारख्या 
संवेदनशील भारतीयाक भोंवडी हीच हांगा येवपाची मोख नाशिल्ली. रक्त 
` गोठोबपी ते थंडेंत, आंगार उबेचीं कापडां घालून आमी भोंवडेचो, पर्यटनाचो 
आनंद लुटलो तरी एक मन म्हाका खंयतरी चिमटे काडीत आशिल्ले. ज्या 
अफरावत वाठारांत रावन तूं थंयचे थंडेन कुडकुडटा ती थंडी म्हळ्यार कांयच 
न्हय. ही थंडी भोंबडेकारांनी गगना करपाची सुखवस्तू थंडी. तूं हांगाच उबो 
रावून मुखार नदर मार. ती55 थंय दिश्टी पडटा ती खरी लायन ऑफ कंट्रोल. ती 
नियंत्रण रेखा राखपा खातीर त्या वाठारांत तुज्या सारकेच रक्‍त मासाचे भारतीय 
जवान दोळ्यांत तेल घालून दिसरात थंडेन कुडकुडटात. तांका लागूनच तूं ह्या 
देशांत निश्चिंत आसा. मुखार दिसता त्या द्रास वाठारांत कितले तरी जवान शहीद 
जाल्यात. तांचो पराक्रम ह्या बर्फात दबला. अशें म्हाका भितरल्यान कोणतरी 
एक सारको सांगता म्हणपाचो भास जातालो आनी त्या वाठारांत भोंवताना 
कोणेंय म्हाका जर सांगले, हें तें दिसता तें द्रास, तें मुखार दिसता तें कारगील 
म्हणटकच हांव सामको भारावन वतालों. म्हजें हडूडें सामकें फुलून येतालें. 
म्हज्यांतूय भारतीय जवान संचारतालो. उणें ५० डिग्री सेल्सीयस हवामानांत 
राबून थंय आमचे जवान आमचे सिमेची राखण करताले. हांगां ४-५ डिग्री 
सेल्सीयसची थंडाय आमकां सोसनासली. 

गुलमर्गची ही भोंवडी म्हळ्यार बेस्ट जाली ही आमच्या कुकीची प्रतिक्रिया. 
कित्याक ताणें पयलेच खेप इतलो बर्फ पळयल्लो आनी तातूंत ताका मनसोक्त 
खेळूंकय मेळिल्लें. आमची गुलमर्ग भोंवडी तर जाल्ली. आतां पर्यटक ह्या नात्यान 
पळोवपा सारकीं थळां उरिल्लीं तीं सोनमर्ग, पहलगाम बी इतलींच. आझाद 
आनी मन्सूर त्योच सुवातो दाखोवपा खातीर फुरफुरताले. पूण ते इतली घाई 
कित्याक करतात तें म्हाका कळनाशिल्लें! हांवें आयकल्ले प्रमाण गुलमर्ग जशें 
सुंदर तितळेंच सुंदर सोनमर्ग आनी पहलगाम हे वाठारूय आसात. पूण म्हाका 
कळना आशिल्ले हीं हांगचीं पर्यटन थळां एकेच सारकीं सुंदर कशीं? तुळा जर 
करतलो जाल्यार गुलमर्गा परस सोनमर्ग सुंदर, वो सोनमर्ग कांयच न्हय, पहलगाम 

कितलें सुंदर अशें तरी जावंक जाय आशिल्ले. पर्यटक खंयचे नदरेन पळयतात 
काय हें कश्मीर तेंच कळना आशिल्ले. काय ह्यो ठरावीक सुवातो म्हळ्यार 
दाखोवपाच्यो व्हंकलो? 

आमच्या गोंयांतूय देशी विदेशी पर्यटक येतात. एक दीस सावथ गोवा आनी 
एक दीस नॉर्थ गोवा. मिरामार, दोना पावल, ओल्ड गोवा, बागा कलंगूट आनी 
कोळवा. जालें गोवा दर्शन. एकल्याकूय काणकोणचें रान आनी केरी-सत्तरीचे 
दोंगर पळोवंक कोण व्हरना. हांगाय तसलीच गत. पूण हांव ह्यो सदच्यो व्हंकलो 
पळोवंक येवंक नाशिल्लों. म्हाका पळोवंक जाय आशिल्लें अतर्गत कश्मीर. 
हांगचो मनीस सफरचंदावरी तट्तट्टीत, केशरावरी रंगीत आनी आतंकवादान 
कांचवेत भंयाचेर जैत मेळोवन आपूण भारतीय म्हूण सांगपी कश्मीरी. अशें 
आसतना आमकां कश्मीर पळोवंक येयात, एक दोन दीस न्हय तर निदान पंदरा- 
वीस दिसां खातीर अशें म्हणपी हे आपल्याचेर घाल्ली जापसालदारकी केन्ना 
काय पुराय करून हांच्या चोपक्यांतल्यान सुटका जाता काय अशे तरेन वागताले! 

म्हाका गुलमर्ग जाल्या उपरांत रोखडेंच सोनमर्ग, पहलगाम बी पळोवपाचें 
नाशिल्लें. म्हाका श्रीनगरचें विद्यापीठ, शारांतलीं बुकस्टॉलां, ऐतिहासीक थळां, 
म्युजीयम बी गजाली पळोवंक आवडपाच्यो. पूण म्हजी पळोवपाची नदर आनी 
गरज वेगळी आशिल्ली. हांव म्हजी आवड हेरांचेर लादूंक शकनाशिल्लों. देखून 
बार्काफाटल्यान पोनेळ कसो तांच्या फाटल्यान सरकतालों. 

गुलमर्गा उप्रांत खंय हो प्रश्‍न दुसरे दिसा एकंदर परिस्थितीचो नियाळ करूनच 
थरपाचो आसा हाची जाणविकाय म्हाका आशिल्ली. कश्मीर हो वाठारूच 
असो जंय कसळेंच पूर्व नियोजन करप शक्य नासता. नियोजन चलतालें तें जे 
कोण टूर घेवन येतात तांचे खातीर. तरीय कश्मीराक केन्ना खंय कितें घडत हें 
सांगू येना आशिल्ले. ते खातीर सगळो कारभारूच देवाचेर भरवंसून चलतालो 
म्हळ्यार जाता. 

आमी आमच्या कार्यक्रमांत आयज गुलमर्ग, फाल्यां सोनमर्ग, परवां 
पहलगाम अशे दीस थारावंक नाशिल्ले. प्रसंग पळोवन निर्णय घेवप हेंच 
शाणेपणाचें आशिल्ले. खंयीय फटूट जाल्यार पुरो, कश्मीराक रोखडीच संचारबंदी 
लागू करताले. संचारबंदी नासल्यार खंयचीय एक संघटना उबी रावताली आनी 
कश्मीर बंदाचो उलो दिताली. असल्या ह्या दुबावीत आनी भिरांकूळ वातावरणांत 

खंयचें गुलमर्ग आनी खंयचें कितें? जीव आसल्यार भीक मागून खायन म्हणत, 
हजारांनी रुपया फारीक करून टुराक आयिल्ले केन्ना केन्ना हॉटेलांतच दारां बंद 
करून स्वताक कोंडून घेतात वो नाका सायबा आनीक कश्मीर म्हणत संद 
मेळ्ळ्या बराबर परत्या पावलांनी कूस मारतात. 

आमचे बाबतींत तशी गजाल नाशिल्ली. पंदरा दीस म्हळ्यार आमचे खातीर 
खूब दीस म्हणपाचें! बरें, मदींच गोंय लागीं करतलीं म्हळ्यारूय शक्य नाशिल्लें. 
आमची परतीची तिकेट बूक आशिल्ली. दिल्ली मेरेन आयलीं जाल्यारूय दिल्ली 
बस्तान ठोकचें पडपाचें. थंयच्या उज्याच्या रखरखांत दीस सारचे परस 
आतंकवादाच्या ह्या होमखणांतली थंडी परवडिल्ली. 

कश्मीराक येवन चार-पांच दीस जाल्ल्यान आमी तिगांय आपले परीन थीर 
स्थावर जाल्लीं. कुकीक आपले पिरायेचे बरेच मित्र मेळिल्ले. ताका आतां 
कश्मीर म्हळ्यार आपलो गांवच कसो दिसूंक लागिल्लो. हांवूय म्हज्या घरच्यावरी 
थिरावल्लों. सकाळीं जसो हांव घराकडेन साडेपांच वरांचेर उठ्ठा तसोच 
उठ्ठालों. जेन्ना आमची वेवस्ता पयलीं “सहारा'त केल्ली तेन्ना सकाळीं जाग 
आयल्यार कितें करपाचें हो प्रश्‍न पडटालो. थंय हॉटेलांतल्यान भायर सरपाक 
मेळनाशिल्लें. रस्तो, वाठार अनवळखी म्हणटकच चलून चलून वतलों खंय? 
पूण आतां तो प्रश्‍न हांगा नाशिल्लो. 

काल सकाळीं हांव मात्शें धाडस करून भायर सरिल्लों. देडेक किलोमिटर 
मेरेन फूटपाथावेल्यान दल सरोवराच्या काठा काठान चलून परतल्लों. म्हळ्यार 
तिनेक किलोमिटर चलून जाल्लें. पासय मारून परतल्लों तेन्ना भिरांत कसली ना 
हाची खात्री जाल्ली. म्हणटकच आतां जितले दीस श्रीनगरांत आसां तितलेय 
दीस गोंयचे बरीं मॉर्निंग वॉक करपाक कसलीच हरकत नाशिल्ली. 

हांव बूट-बीट घालून सकयल आयलों. दल सरोवराच्या काठाकाठान चलत 
रावलों. लोकांची वर्दळ सुरू जाल्ली. सुरक्षा सैनिकूय आपलीं शस्त्रां घेवन रस्त्यार 
रावून गस्त घालताले. हांव थंयचोच थळावो अशें भासयत बरोच पयस मेरेन 
चलून आयलों. सुमार वरभर हांव चल्लों. वचूंक अर्दवर आनी परतुपाक अर्दवर 
लागिल्लें. भायर कडक थंडी आसुनय हांव भितरल्यान सामको घामेल्लों. खरें 
म्हळ्यार तसो हांव उसरांच उठिल्लों. चलपाक भायर सरिल्लों तेन्ना पावणे स 
जाल्लीं. चलून परतल्लों तेन्ना सात जावपाक आयिल्लीं. तरी तसो दीस सारको 

उजवाडूंक नाशिल्लो. रूमांत वचून तरी कितें करतलो आशिल्लो? गोंयांत 
आसतना चलून आयलों म्हणटकच वृत्तपत्रां चाळटालों. हांगा काय ती कटकट 
नाशिल्ली. पळयल्यार टिवी चॅनलाचेर बातम्यो पळोवपाच्यो. पूण तातूंत म्हाका 
रस नाशिल्लो. ते परस हांगा भायर रस्त्या कुशीक दल सरोवराच्या काठार बसप 
आनी दिसाचो आरंब करूंक लागिल्ल्या कश्मीराक पळोवप हेंच चड मनरिजवणेचें 
आनी कश्मीर समजून घेवपाचें काम आशिल्ले म्हजे खातीर! 

हांवें त्या रस्त्या कुशीच्या दल सरोवराच्या काठार बसकण मारली. थंयच्यान 
म्हाका म्हजें हॉटेल दिसतालें. काकी, कुकी उठ्तकच ब्रेकफास्ट करपाक सकयल 
गुजरात्यागेर येवपाचींच. तांचीच वाट पळयत कसो हांव बशिल्लों. म्हजी नदर 
सगळे वटेन भिरभिरताली. 

एकेकडेन एकलोच ओग्गी बसून सरभोंवतणी जें कितें घडटा तें पळोवपाक 
एक आगळेंच श्रील आसता. साहित्यिकाक बक्‌ध्यान म्हणटात तें अत्यंत गरजेचें 
अशें म्हजे मत. बक म्हळ्यार बकें एक पांय वयर काडून उदकांत ध्यानस्त उबे 
रावता. तें ध्यान करता अशें पळोवप्याक दिसता आसत. पूण ताणें तंद्री लायिल्ली 
आसता ती आपल्या भक्ष्याकडेन. एकेच सुवातेर मात्तूय हालनासतना ध्यानस्त 
रावप आनी उदकांत विचर करपी नुस्त्याची हालचाल टिपून घेवप. नुस्ते सामकें 
लागीं आयलें म्हणटकच पट्ट करून ताका आपले तोचीत घेवप हें एक कसब 
आसता. साहित्यीकाचेंय अशेंच आसता. तो समाजरूपी सागरांत आसता. ताच्या 
सरभोंवतणी सगळे वेव्हार चलतात. पूण तो एकेच सुवातेर बसून सगळे कडेन 
कितें घडटा तें पळयता. आपल्याक बरोवपा खातीर जें कितें जाय तेंच नेमकें 
टिपून घेता आनी ताचो वापर आपलें साहित्य निर्मणेंत करता. 

हांवूय दल सरोवराच्या काठार बशिल्लों. मॉर्निंग वॉकाक आयिल्ले आपले 
धुंदीत चलताले. रिक्शावाले, शिकारेवाले सगळे आपआपल्या कामाक लागिल्ले. 
शाळेक वचपी भुरगीं रस्त्यार येवन बसीक रावतालीं. तांचीं घरचीं तांका व्हडयेंत 
घालून दल सरोवराच्या काठार सोडटालीं. हीं भुरगीं, दल सरोवरांत उफेवपी शेतवड 
करतात आनी थंयच हाऊसबोटींत रावतात तांचीं आशिल्लीं जावये! 

हें सगळें नियाळीत हांव बशिल्लों खरो पूण थंय बसपाक म्हाका लोक 
सुशेग दिना आशिल्ले. येतलो वतलो थोडो वेळ मातसो घुटमळटालो आनी नदर 
मारून मुखार वतालो. गस्त घालपी जवानूय तेंच करताले. हांव फक्त मान हालोवन 

तांका गूड मॉर्निंग करतालों. पूण ते म्हाका खंयचे नदरेन पळयताले हें कोणाक 
खबर! हेच खातीर म्हाका केन्ना केन्नाय दिसता, केंस बारीक करचे, खाड काडचें 
आनी हेर लोकांमदीं भरसून वचचें. जेन्ना जेन्ना म्हाका समाजांतल्यान स्वताकूच 
कुशीक काडपाचो आसता, हेरांचे नदरेंतल्यान लिपोबपाचें आसता तेन्ना हें म्हजें 
रूप म्हाका पिडटा. पूण सोसले बगर दुसरो पर्याय नाशिल्लो. 

हें सगळें टाळतलों जाल्यार रूमार वचून बसप चड बरें असो विचार करून 
हांव उठूंक वतालों जाल्यार कोणाच्यो तरी नदरो म्हजेर खिळळ्यात असो म्हाका 
भास जालो. सरोवराच्या काठावेल्यान हेर लोक चलतात तश्यो दोन बायलोय 
चलताल्यो. कालूय त्यो चलताल्यो. पूण तांच्या फाटल्यान हांव आशिल्ल्यान 
तांकां वलांडून हांव मुखार गेल्लों. परतून येतना काय म्हाका त्यो दिश्टी पडूंक 
नाशिल्ल्यो. एकली बुरख्यांत आशिल्ली जाल्यार दुसरेन तकली आपल्या 
दुपट्ट्यान रेवडायल्ली. तांकां वलांडून मुखार वतना, मनान जरी फाटल्यान वळून 
पळयल्लें तरी तकली घुंवडावन दोळ्यांनी पळोवपाचें धाडस म्हाका जावंक 
नाशिल्लें. पूण आज हांव बरोच पयस मेरेन चलून परतल्लों तेन्ना म्हाका ह्योच 
बायलो वाटेर दोडिल्ल्यो. एकली बुरखो घाल्ली मातशी चलतना लंगडटाली 
आनी आंगानूय स्थूल आशिल्ली. ती भोवतेक थोडी जाण्टी आसू येताली. 
दुसरी, जिणें आपलें मुखामळ आनी तकली दुपट्ट्यान रेवडायल्ली ती बरीच 
तरणी आशिल्ली. तिणें म्हजेर चलतां चलतां नदर मारिल्ली. पूण कांय खीणूच 
म्हळ्यार जाता. ती भोवतेक बुरखो घाल्ले ते बायलेची धूव बी आसूं येता असो 
म्हजो अदमास. 

तीं लागीं पावपाक आनी हांव उठपाक एकूच गांठ पडली. हांव चलपाक 
लागल्यार तांका आड वचपाचों. कदाचीत तीं म्हाका आपटुंकय शकतालीं. 
म्हणटकच ताणीं वचसर हांवें थंयच उबो रावप बो बसप शाणेपणाचें जावपाचें. 
देखून हांव उठ्ठां उठ्ठां परत बसलों. ती चली आनी ती बुरखेवाली बायल 
म्हाका वलांडून मुखार गेलीं आनी चलतां चलतां तें चली थांबले. बायल तशीच 
मुखार चलत रावली. चलयेन वळून म्हाका पळयलें. मुखामळार थोडी लज, 
थोडो हयन्हयसो हांसो झळकतालो. तें चली तशेंच फाटीं आयलें. म्हजें कितें 
चुकलां बो हांबें ताका कितें म्हणलां बी असो प्रस्नूच नाशिल्लो. हांव ताका 
वळखंय नाशिल्लों. तें म्हाका वळखुपाचो प्रश्‍नूच नाशिल्लो. तें लागीं पावलें 

तसो हांव उठलों. म्हजेर कलकल. काळीज धडधडटालें पूण तें तरणेपणार 
खंयचीय चली लागीं आयली म्हणटकच धडधडटालें तसळें धडधडप न्हय. हें 
कसलें लचांड काय? म्हजेर ही कसली आफत आयली काय देवा? ह्या भयान 
धडधडप आशिल्ले. 

चली लागीं पावलें तसो हांव उठून उबो रावलों. ताचे पोले आनी मुखामळ 
त्या गुलाबी दुपट्स्याक लागून कपड्यांत गुठलायल्ल्या आपोलावरीं दिसतालें. 
दोळ्यांत एक लजेची सया आशिल्ली. नदर आदीं मदीं पांयाकडेन वताली. 

““आप घुमने आये है?'' 

म्हजो ताळो सुकलो. ताका लागून न्हय. म्हजी कसलीच चूक नाशिल्ली, 
ताका हांवें कांय म्हणूंकय नाशिल्ळें. म्हणटकच ताका भिवपाचो प्रश्‍नूच 
नाशिल्लो. ते भायर तें म्हजेकडेन रागान पळयतूय येवंक नाशिल्लें. तें म्हाका 
किते तरी सांगूंक सोदता, तें म्हाका सामकें लागशिल्ल्यान वळखता अशे तरेन 
आयिल्लें. ताचेकडेन कितें उलोंवचें तेंच म्हाका कळनाशिल्ले. 

“हां, मै गोवा से आया हूँ! यहाँ सामने ठहरा हूँ । ' 

हांवें म्हज्या हॉटेलाकडेन नदरेन ताची नदर वळयली. 

“कल रहोगे?” 

“हाँ.” हांवें अस्पश्ट आवाजांत हुंकार काडीत मान हालयली. 

“तो कल मिलते हैं।' म्हणत तें झपाझप चलत गेलें. ताचे वांगडची ती 
बायल चलता अशें दाखयत थंयचे थंय गणयताली. हें चली (काय बायल) 
वचून तिका मेळळी आनी दोगांय चलत रावलीं. हांव तांकां अजापान पळयत 
आशिल्लों. कितें काय हो प्रकार? ती बायल आनी ही तरणी बायल काय चली 
कोण ती गिरायक बी सोदूंक भोंबतात काय? म्हाका त्या लफड्यांत पड़पाचें 
नाशिल्लेच. तरी पूण ताणें म्हाका कल रहोगे तो मिळेंगे' म्हणिल्लें तेन्ना हांें 
'जरूर' अशें सहज म्हणिल्लें. तशें म्हणपाचें आसता एक चाल. ताका मेळपाचें 
म्हाका कारणूच नाशिल्लें. तरी ताणें म्हाका तशें कित्याक म्हणले? किते सांगपाचें 
आशिल्ले काय ताका? 

म्हजे बाबतींत हें अशेच घडटा. वळख देख नाशिल्ली खंयचीय चली वो 
बायल म्हजेचकडेन येवन मरता. तांका कसली ना कसली मजत जाय आसता 
वो आपल्यो समस्या तरी तांका म्हजे मुखार दवरपाच्यो आसतात. बरें! तुमची 

भानगड नाका म्हूण म्हज्यान कूस तरी मारू येता? ना! हांवें म्हजेविशीं एक 
प्रतिमा तयार करून ती लोकां मुखार दवरल्या. हांव म्हळ्यार बोल्ड, कोणाक 
भियेवपी न्हय वो आनीक कितें तरी. तातूत म्हजें तत्वगिन्यान, जाका हांव हायली 
फिलॉसॉफी म्हणटा तें तर बरोवनूच लोकांमुखार दवरलां. त्या तत्वगिन्यानाक 
पाळो दिवपाखातीर तरी म्हाका 'बोल्ड' वागपाची गरज आशिल्ली. तेच पासत 
हेय बायल मनशेक हांव तुका वळखना, म्हाका तुका मेळपाची कसलीच गरज 
ना म्हण फाफडून उडोवंक शकनाशिल्लों. म्हज्या तत्वांतूच बसना तें. ताका 
लागून मागीर हांव त्रासांतूय पडटां आनी ताचीं फळां भोगतां. 
कांय वर्सा फाटीं आमी “एड्स 'चेर एक म्हायती पट करताले. त्या निमतान 
शुटींगावेळार बायणाचे वेश्यावस्तींत वचप जातालें. सेक्स-वर्कर्सा वांगडा 
उलोवप, बिअर पिवप जातालें. जेन्ना पर्रीकरान ही वस्ती साफ केली तेन्ना ह्यो 
सगल्यो ललना गोंयभर फाफसल्यो. पणजे कोर्तीन आमचें गोमन्त लोक पक्षाचें 
ऑफीस आशिल्लें. थंय हांव बसतालों. ऑफीसा फाटल्यान एक हॉटेल आशिल्ले. 
थंय शिंदळकी बी चलताली. म्हजे वळखीच्यो बायणाच्यो त्यो बया हांगा 
आयिल्ल्यो. थंय हांगा थंय बोवाळटाल्यो. आतां वळखिच्यो म्हणटकच हांव 
तांका टाळूंक शकनाशिल्लों. शूटींग चलतना म्हजे तत्व गिन्यान वेगळें आनी 
हांगा दिसा उजवाडांत, लोक पळयत बी म्हूण वेगळें वागप अशें हांव करूंक 
शकनाशिल्लो. हांव बेधडक तांचेकडेन उलयतालों. लोकांक हें विचित्र दिसप. 
ताणीं म्हजेविशीं कितें विचार केला आसत तेच जाणांत. थोड़े जाण म्हाका 
पळोवन दोळे लेगीत मिचकायताले. तर असली गजाल. पूण हे बाबतींत हांव 
सामको असमर्थ! म्हाका दाखय लिपय जमच ना. हांव आसां तसोच लोकां 
मुखार वतां. पूण लोकांचो म्हजेर विस्वास बसना. ताचेच मागीर म्हाका त्रास 
जातात. ही चली म्हाका परतून मेळना जाल्यार पुरो अशी हांव देवाकडेन प्रार्थना 
करतालों. म्हजो सभाव हांव जाणां आशिल्लों. हेरांचे काकुळटेक वचून हांव 
खंयचीय ब्याद म्हज्या गळ्यांत घालून घेतां आनी तिचें वजें पेलतां पेलतां मागीर 
पुराय खुशालकायूच खंयचे खंय शेणोवन बसतां. 
नाकाच त्यो भानगडी अशें म्हणत हांव हॉटेलांत म्हजे कुडींत गेलों. काकी, 
कुकी उठून सकाळचो सगळो आक्त आटापून तयार जाल्लीं. हांव ते थंडेंत 
असो बूट बी घालून हाफ पॅन्टीन चलपाक गेल्लों तें पळोवन तांका म्हर्जे अजापूच 

दिसतालें. बेगीबेगीन हांवूय तयार जावन ब्रेक फास्टा खातीर गुजरात्यागेर गेलों. 
काकी-कुकी पयलींच वचून थंय बशिल्लीं. 

आमचो ब्रेकफास्ट जाल्लो. पूण अजून ह्या दोगांयचोय पत्तो नाशिल्लो. 'कल 
हम यहीँ घुमेंगे श्रीनगर में. पहलगाम, सोनमर्ग परसो देखेंगे. अशें तांकां काल 
म्हणिल्लें म्हण तर ते येना आसतना रावूंक ना मू? आमी हॉटेलांतल्यान भायर 
आयलीं जाल्यार आमकां जॉनसाबाची गाडी दिश्टी पडली. गोंयांत नोंदणी जाल्ली 
आनी गोंयची नंबरप्लेट आशिल्ली ती गाडी आमकां आमचीच अशी दिसताली! 

गाडी आसा म्हणटकच हे दोगूय हांगाच खंयतरी आसूक जाय म्हणत 
आमी गाडयेकडेन आयलीं. जाल्यार हे दोगूय गाडी थंय दवरून कोणाकडेन तरी 
गजाली मारीत सिगरेट फुसकायताले. 

आमकां पळोवन आझादान सिगरेट आपल्या बुटांपोंदा चिड्डिली. आमी 
गाडयेंत बसून श्रीनगरची भोंवडी करूंक भायर सरलीं. 

मन्सूर आपलेच धुंदीत गाडी चलयतालो. मन्सूर चड उलोवपी भुरगो न्हय. 
आझाद बडबडो. तो कश्मीरी भाशेंत मन्सूराकडेन किते तरी उलयत आसतालो. 
कितें उलयतात तें कळूंक मार्ग नाशिल्लें. काकी आनी कुकी एकमेकाकडेन 
आपले पध्दतीन संवाद सादतालीं. हांवच एकलो घुमो कसो बसून जळामळाक 
नदर भोंवडायतालों. 

श्रीनगर हें कश्मीरचें आखीव-रेखीव अशें शार. ताका कश्मीरचें काळीजूच 
म्हणूंक हरकत ना. आयची परिस्थिती जर लक्षांत घेत जाल्यार श्रीनगर हें 
खर्‍्यानीच कश्मीरचें काळीज म्हणपाक हरकत ना. कारण आयज श्रीनगर हें 
पर्यटकांचे मुखेल केंद्र जालां. ह्याच पर्यटकांचेर कश्मीरी लोकांची अर्थवेवस्ता 
निंबून आसा. जर श्रीनगर बंद जालें जाल्यार कश्मीरची नाडी आंवुळटा. जशें 
मनशाचें काळीज बंद जालें की सगळें शरीर थंड पडटा तसलोच प्रकार हो! 

श्रीनगर शार झेलम न्हयचे दोनीय कडांनी वसला. आतां श्रीनगर म्हळ्यार 
एक अत्याधुनीक शार अशें म्हणूंक हरकत ना. श्रीनगराची पोरणें श्रीनगर आनी 
नवें श्रीनगर अशे तरेन वळख सांगतात. पोरणें श्रीनगर झेलम न्हंयचे उत्तर-पश्चीम 
वटेन आसा. जें झेलम न्हंयचे दक्षिणे कडल्यान वसलां आनी दिसान दीस वाढत 
बता तें नवें कश्मीर खंय! 

ख्रिस्ता पयलीं १३व्या शेकड्यांत सम्राट अशोकान श्रीनगराची स्थापना केल्ली 


क्रिशम / १४६ 


खंय! म्हाका हो स्थापना करपाचो प्रकार जाका इंग्लेजींत फाउंडेड बाय अमूक 
अमूक अशें म्हणटात तें सारकें बरें उमगना. श्रीनगर थंयच आशिल्ले. तें वसयलां 
आसत सम्राट अशोकान. पूण आतां सम्राट अशोकाच्यो व्हडल्योशो कुरवो हांगा 
म्हाका दिश्टी पडल्यो नांत. म्हजें मन फक्त उचाबळून आयिल्ले तें म्हळ्यार जंय 
हांब आतां आसां ती सुवात सम्राट अशोकान वसयल्ली. हे भुंयेर सम्राट अशोकाचीं 
पावलां लागल्यांत. म्हजींय तेच मातयेक पावलां लागतात हे कल्पनेन. 

त्या उप्रांत श्रीनगर वसयलें तें ख्रिस्ता उप्रांतच्या ७९-१३९ काळांत प्रवरसेन 
दुसरो हाणें. देखून श्रीनगराक प्रवरपारा अशें म्हण वळखुपाक लागले. त्या उप्रांत 
लालित्यादित्य, मुक्‍तपिडा सारख्या राजांनी श्रीनगरचेर राज्य केलें. मुक्‍तपिडा हो 
राजा हिन्दू साम्राज्याच्या काळांत लोकप्रिय असो राजा आशिल्लो. ताणें आपले 
प्रजे खातीर बऱ्योच लोकोपेगी गजाली केल्यो अशें इतिहास सांगता. ताच्या 
वावराच्यो खुणोय श्रीनगराक सांपडटात. मुक्‍तापिडा उप्रांत राजा झेन उल-अबिदीन 
जो 'बादशाह' ह्या नांवान प्रजेमदीं बरोच लोकप्रीय आशिल्लो आनी जाणें संस्कृत 
भाशेक राजाश्रय आनी तेंको दिल्लो. त्या उप्रांत सम्राट अकबर आयलो आनी त्या 
उप्रांत महाराजा रणजीत सिंग हांणी १८१९ वर्सा मुस्लीम सत्ता ना करून सीखांचें 
राज्य हाडलें. उप्रांत ब्रिटीशांकडे गेलें श्रीनगर १८४६त. अमृतसराक जाल्ल्या 
तहाक लागून डोग्रांक ब्रिटीशांकडल्यान सार्वभौमता फावो जाली. 

अश्या कितल्यातरी स्थित्यंतरांतल्यान कश्मीर आनी श्रीनगर वचत रावलें. 
हो इतिहास काय संबसारार जीं सगळेकडेन स्थित्यंतरं जायत आसतात, आनी 
जावप गरजेचीं आसतात तांतलोच प्रकार म्हणपाचो? खंयचीय गजाल थीर दवरप 
ना हो सैमाचो नेम. जर सैमांत, सृश्टीत गजाली थीर उरल्यो जाल्यार त्यो सोंपतात, 
नश्ट जातात. देखून उदकावरीं प्रत्येक गजाल व्हांवत रावंक जाय. नित्यनेमान 
बदल जायत वचूंक जाय. जर उदक एके सुवातेर थीर उरलें जाल्यार ताचें कोंड 
जाता. तें कुसता. तातूंत किडे तयार जाता, जळारां जातात. व्हांवतें उदक हें शुध्द 
आनी स्वच्छ आसता. तशेंच परिवर्तन हो सृश्टीचो नेम. त्याच नेमाक पाळो दिवन 
सगळे बाबतींत परिवर्तन हें घडत रावता. मनीस मात ह्या परिवर्तनाक सत्ता बदल 
म्हणटा. फाटल्यो घडणुको याद दवरून ताका इतिहास म्हूण पाचारता. ह्याच 
इतिहासाच्या मालवजार फुडल्या घडणुकांचीं तुळा करता. पूण ह्या इतिहासांतल्या 
घडणुकांचे दाखले घेवन, बर्‍या-वायटाचो आपरोस काडून आमी फुडाराखातीर 


क्रिशम / १४७ 


कसली तजवीज करतात? इतिहासांतल्या बर्‍या घडणुकांची परतून उबारणी करप, 
वायट गजाली खोल खोल फोंड काडून सामक्योच इतिहास जमा करप हें सगळें 
आयच्या काळार घडून येवंक जाय. मोघलांनी हांगा ज्यो ऐसपैस बागो तयार 
केल्यात तसल्यो बागो करच्यो. नव्यो तयार करप शक्य नासले जाल्यार आसात 
त्योच आनीकय सुशोभीत करून तांचें संवर्धन करचें. त्यो मुस्लीमानी तयार केल्ल्यो 
म्हूण मुस्लीमानी मिरोवंचें न्हय आनी हिंदूनी तांचो तिरस्कार करचो न्हय. 
इतिहासांतल्यो घडणुको ह्यो मनीसजातीक सुदारपा खातीर आसतात. इतिहासाकडेन 
तेच नदरेन पळोवपाचें आसता. 

श्रीनगराचो इतिहास आयचे घटकेक तरी खंयच फुडाराचें बरेंपण घेवन येता 
अशें दिसना. आयज श्रीनगर म्हळ्यार फक्त भंय भंय आनी भ॑य इतल्यारूच 
मर्यादीत उरलां. आतां आपूण बरो आसां, फुडल्याच खिणांक कितें घडत हें 
कोणाच्यान सांगू नज. मागीर तो आमचे सारको पर्यटक आसू वो आसूं श्रीनगरचो 
थळावो कोणूय. तरीय जण एकलो एका हावेसान जियेतालो. आपलें दिसपट्टे 
काम करतालो. आपल्याक कांयच जावंचें ना, जाल्यार दुसऱयांक जातले ही 
सर्वमान्य विचार प्रणाली घेवनूच जियेल्या बगर हांगा कोणाकूच पर्याय नाशिल्लो. 

मन्सुरान आमकां लालमंडीलागीं झिरो ब्रिजाकडेन सोडलीं. थंय प्रतापसिंग 
संग्रहालय आसा. आमी तें पळोवंचें अशें बाबड्यांक दिसतालें जावये! आमकां 
सोडून ते दोगूय नाच जाले. म्हळें, वेळ आसा तशे संग्रहालय पळोवन येवंक 
हरकत ना. हांवें काकीक म्हळें, तुमी तुमकां जाय तो वेळ घेयात. परतून आमी 
हांगाच प्रवेशदाराकडेन मेळुया. 

हाचें कारण म्हळ्यार म्हाका जें पळोवपाची, तोखेवपाची वो म्हज्या 
लिखाणाचे नदरेन म्हत्वाची दिसपी गजाल हांव म्हजे पध्दतीन नियाळटां. म्हाका 
केन्ना केन्नाय एक गजाल फक्त धांवती नदर मारून पळोवंची दिसता आनी 
हेरांचे नदरेन शुल्लक दिसपी एखाद्री गजाल बरोच वेळ, सगळ्या दिकांनी बारकायेन 
पळोवंची दिसता. इतलेंच कित्याक, कांय वस्तूंक स्पर्श करून तांच्यो भावना 
स्पर्शातल्यान जाणून घेवपाच्यो आसतात. लोकांक म्हजीं हीं पिशेपणां दिसतात. 
पूण तीं पिशेपणां हांव करतां. गांधीजींच्या १२५ब्या जयंती निमतान काडिल्ले 
रथयात्रेक हांव मध्यप्रदेशाच्या रतलाम वाठारांत सहभागी जाल्लों. तेन्ना थंयचें 
एक मंदीर पळोबंक गेल्लों तेन्ना थंयच्या परिसरांतल्यो कांय मूती हांवें पळयल्ल्यो. 

त्यो संगमरवरी अप्सरा इतल्यो जिवंत दिसताल्यो की फक्त नदरेन पळोवनूच 
तांतलें सौंदर्य तोखेवंक म्हजी नियाळ शक्त कमी पडटाली. मागीर हांबें त्या 
मूर्तींच्या स्तनाक लेगीत स्पर्श करून पळयलो. म्हाका खरेंच ते स्तन उबदार कशे 
लागिल्ले. म्हजे वांगडच्यांक म्हजीं तीं पिशेपणां दिसलीं. कांय लोकांक म्हज्यांत 
विकृती दिसली. पूण म्हाका कितें दिसतालें तें फक्त हांवच जाणां आशिल्लो. 
ह्यो गजाली कोणाक सांगून कळपाच्यो नासतात आनी सांगपय नासता. लोकांक 
जें कितें म्हणपाचें आसता तें मोन्यानी आयकप हातूंतच शाणेपणां आसतात. 

हांव झिरो ब्रीजाकडल्यान संग्रहालयाकडे वतना म्हजी नदर झिरो ब्रीजाचेर 
पडली. झिरो ब्रीजाक झिरो ब्रीज कित्याक म्हणटात काय? वितस्ता न्हंय म्हळ्यार 
आतांची झेलम न्हंय श्रीनगरांतल्यान व्हांवता. हे न्हंयचे देगेरूच श्रीनगर वसलां. 
ल्हान ल्हान जुव्यांचेंच हें श्रीनगर म्हळ्यार जाता. हे जुंवे ल्हान ल्हान पुलांनी 
जोडल्यात. डझन भर पूल आसात म्हळ्यार जाता. कश्मीरींत पुलांक कडाल 
म्हणटात. अमिरा कडाल, हब्बा कडाल बी. पूण दोनूच कडाल 'ब्रीज' ह्या 
नांवान वळखतात. एक हो झिरो ब्रीज आनी दुसरो अब्दुला ब्रीज. हेर सगळे 
कडाल. झिरो ब्रिजाचें खरें नांव झुयेर. ताचो अपभ्रंश जालो झिरो. पूण हो झिरो 
ब्रीज ताच्या सौंदर्याक लागून श्रीनगरचो “हिरो' ब्रीज अशें म्हणले बगर रावूं नज. 

झिरो ब्रीजाचे तें देखणें रूप आनी ताचे पोंदसून व्हांवपी झेलमचो तो अवखळ 
नेट पळयत हांव एसपीएस म्युजियमांत भितर सरलों. संग्रहालय सामकें बेवारशी 
अशें. ताचें नुतनीकरण चलतालें. देखून सगळेकडेन अस्ताव्यस्त गजाली. तरी 
तें उगडें दवरिल्लें आनी प्रवेशदारा भितरूच एका मोडक्या मेजाचेर पांय दवरून 
एकलो कर्मचारी गिरायकांची वाट पळयतालो. हांव ताच्या म्हऱ्यांत वचून उबो 
राब मेरेन ताणें आपले पांय सकयल काडले नांत. हांवें आवाज चढयतकच 
उबगल्लेवरी ताणें पांय सकयल काडले. हांवें ताका सरळ प्रस्न केल्लो, “हांगचो 
क्युरेटर खंय?” क्युरेटर म्हणटकच तोय मात्सो साबुद्दीर आयिल्लो. 

म्हाका घेवन तो क्युरेटराकडेन गेलो. क्युरेटरचें कॅबीनय सामकें धुल्लान 
माखिल्लें. हांवें म्हजें कार्ड दिवं नाका ताणें आपलेंय कार्ड काडून दिलें. नांव 
काय लक्षांत रावपा सारकें नाशिल्लेंचं. ताणें संग्रहालय पळय आनी धन्य जा 
अशें कितें म्हणिल्लेवरी नुरा केली आनी आपल्या कामाक लागलो. 

खंयच्याय संग्रहालयात खरें म्हळ्यार एक मार्गदर्शक सरकारान नेमूंक जाय. 


क्रिशम / १४९ 


ताका संबंदीत विशयाचें खोलायेन आनी अधिकृत गिन्यान आसूंक जाय. म्हणटकूच 
आवडीन आयिल्ल्या अभ्यासक पर्यटकांक त्या संग्रहालया मार्फत त्या राज्याचो 
इतिहास कळटा, संस्कृताय कळटा, तें राज्य समजून घेवंक आदार जाता. पूण 
आमच्या देशांत संग्रहालयां पायलेक पंचवीस आसात. तांची म्हायती दिवपी 
तक्टे आसात. पूण एखाद्रयाक जर ते विशीं खोलायेन म्हायती जाय जाल्यार मात 
ती मेळप कठीण. असल्या संग्रहालयांनी भाड्याचे मार्गदर्शक मेळटात. 
संग्रहालयाच्या भायर ते आनाळ्यो गुनाळ्यो काडटात. पर्यटकां फाटल्यान लागतात 
आनी आपली फी मोलावन तांच्या गळ्यांत पडटात. पूण तांका म्हायती कितली 
आसता संबंदीत विशयाची होय एक प्रस्नूच आसता. तांचें लक्ष आसता वेळेचेर. 
कितलो वेळ घेतलो हो पर्यटक काय? असो विचार करीत हे मार्गदर्शक वाग 
फाटीक लागिल्लेवरी धांवत आसतात आनी ताचे फाटल्यान पर्यटक धांबतात. 
ताचें ते क्रियाकर्म आटापून त्या मार्गदर्शकाक दुसरो बोकडो सोदूंक वचपाचें आसता. 

मार्गदर्शकांचे हेच मानसिकतेक लागून हांव तांचे लागीं वचपाचे भानगडीत 
केन्ना पडना. हांव म्हजे अशे खाशेले नदरेन हीं संग्रहालयां पळयतां. 

एस पी एस संग्रहालय म्हळ्यार श्री प्रताप सींग संग्रहालय. श्री प्रतापसींग हो 
कश्मीरचो एका काळावेलो लोकप्रिय असो राजा. ताच्या नांवान हें संग्रहालय 
आसले तरी एसपीएस म्युजियम ह्या नांवानूच ताची चड वळख जाता. हैं संग्रहालय 
कश्मीरचें अत्यंत पोरणें अशें संग्रहालय म्हणटात. हांगाचें प्रस्तरशिल्प म्हळ्यार 
संग्रहालयाची खरेली शान. संग्रहालयात भितर सरतनाच हीं प्रस्तर शिल्पां वेवस्तीत 
मांडिल्लीं दिश्टी पडटात. तांचे सकयल तांचेविशीं म्हायती बरोवन दवरिल्ली 
आसा. तांच्या सांगातानूच जम्मू-कश्मीर राज्याची संस्कृताय, धर्म आनी इतिहास 
हाची वळख सांगपी तरातरांच्यो गजालीय पळोवंक मेळटात. ख्रिस्ता उप्रांतच्या 
दुसऱ्या शेकड्या पासून ६व्या शेकड्यां मेरेनच्यो वस्तू आनी प्रस्तरशिल्पां आमकां 
बद्द त्या काळांत घेवन वतात. 

दुसऱ्या सभाघरांत आमकां पळोवंक मेळटात तीं डोग्रा महाराजांची व्हडलीं 
व्हडलीं तैलचित्रां. एका सभाघरांत पोरणी तांब्याची आयदनां, आभुशणां आनी 
तरातरांचे दागिने. एका सभाघरांत पुराय सभाघरभर आदलीं शस्त्रां पळोवंक 
गावतात. आदल्यो नाळी, चिलखतां बी मांडून भव्य शस्त्रागाराची वळख हांगा 
घडटा. एका सभाघरांत आदले कपडे, शाली, एका सभाघरांत सिकंदर नामा, 

कुराण, ख्रिस्ता आदल्या काळावेलीं नाणी, ख्रिस्ता उप्रांतच्या आदले शारदालिपीचें 
हस्तलिखित बी काचेच्या बॉक्सानी घालून दवरिल्लीं पळोवंक मेळटात. 

निमण्या सभाघरांत भुसो भरून दवरिल्ले तरांतरांचे प्राणी आनी पक्षी पळोवंक 
मेळटात. हे ल्हान-व्हड वेगवेगळे प्राणी जरी खरे कशे दिसले आनी एका काळावेले 
प्रचंड आकाराचे वाग कशे आशिल्ले हाचो अदमास जरी येता आसलो तरी 
तांची शिकारूय कोणे तरी केल्या हाचीय कल्पना हें प्रदर्शन पळोवन येता. 

वस्तुसंग्रहालया फाटल्यान एस पी एस वाचपघरूय आसा. ह्या वाचप घरांत 
जम्मू, कश्मीर आनी लडाख ह्या राज्यांतल्या तिनूय प्रदेशांतलीं पुस्तकां आसात. 
पुस्तकां आसात खरी पूण थंय एक जितो मूस नाशिल्लो. म्हजेसारख्या म्हणा वो 
आनीक खंयच्याय लेखकाक म्हणा वाचपघरांत पुस्तकां भरपूर दिसप आनी थंय 
एकलोय वाचपी पळोवंक मेळप ना हाचें इतळें दुःख आनी कितें? ह्यो असल्यो 
गजाली आमच्या सारख्या लेखकांचे पांय धर्तरेर दवरुपाखातीर नक्कीच गरजेच्यो 
आसू येतात. 

एस पी एस संग्रहालया उप्रांत आमची भोंवड़ी सुरू जाली लाल चौकांत. 
श्रीनगरचो हो सगळ्यांत नावास्तो बाजार. आमकां म्हळ्यार म्हाका हांगा कांयच 
खरेदी करपाची नाशिल्ली. फंकत पळोवपाचें म्हळ्यार नगर रचना. हेर खंयीय 
पळोवंक मेळटा तसलोच बाजाराचो देखाव हांगा. सगळे तरेच्यो बॅन्को, हेर 
कचेरी, खासगी आस्थापनां, व्हडव्हडले शोरूम. एका शारांतले बाजारपेठेक जें 
जें कितें गरज आसा तितलेंय हांगा पळोवंक मेळटा. सगळें सामान चड करून 

` दिल्ली सारख्या शारांतल्यान हाडून विकतात आसूंये! पूण हांवें मनाली बी 

पळयल्लो तसलो विदेशी म्हाल कांय चडसो खंय पळोवंक मेळळोना. 

हांगाचीं चडशीं दुकानां नदर ओडून घेतात तीं सुको मेवो बी विकपी. हांगा 
बदाम पिकतात, अक्रोड पिकतात. तीच कश्मीरची खाशियत. हांगा जे पर्यटक 
येतात ते घरा वतना कश्मीरची शाल आनी हे बदाम, अक्रोड बी खरेदी करून 
व्हरतात. आमकां खरेदी करपाची नाशिल्लीच. कितेंय खरेदी करूंक गेल्यार 
आमचे हे दोगूय कश्मीरी इश्ट रोखडेच येवन सांगताले, “भाभीजी मत खरिदिये, 
सर जी मत खरिदिये. जॉनसाब बोला जाते समय सब देंगे. आमकां तरी खंय 
खबर आशिल्लें खंय कितें मेळटा आनी कशें मेळटा तें! ज्यो वस्तू दुकानानी 
मेळटात त्योच हांच्या घरांनी पिकतात म्हणटकच आमकां घरचो म्हाल मेळपाचो. 

अर्थात आमी फुकट व्हरचींच नाशिल्लीं. गोंयकार आमी! ओर्राद. तरी हांबें 
म्हजेखातीर शिलाजीताची एक दबी आनी एक लहानशी बदाम तेलाची बाटली 
खरेदी केली. 

म्हाका जाय आशिल्ले तें बुकस्टॉल. पूण आशिल्लीं तीं सगळीं शिक्षणीक 
पुस्तकांचीं दुकानां. तरी एके सुवातेर एक आधुनिक, मॉडर्न म्हणटात तसले बुकस्टॉल 
दिसलेच. पूण साहित्यिक पुस्तकां पळोवंक गेल्यार कमीच आशिल्लीं. म्हाका 
जाय आशिल्लीं ती कश्मीर शायर इकबालाच्या शायरीचीं पुस्तकां. कश्मीरचें 
प्रवास वर्णन बी कोणें थळाव्या मनशान बरयिल्ले आसल्यार तें पुस्तक आनी 
कश्मीरी कथा-कादंबरी, कविता बी आसल्यार चाळून पळयतलों अशी म्हजी 
इत्सा आशिल्ली. पूण त्या दुकानाचेर हावें जेन्ना इकबालाविशीं चौकशी केली 
तेन्ना थंय ताचे कविता संग्रह नाशिल्ले. आशिल्ले ते शेर-ए-कश्मीर शेख महम्मद 
अब्दुला जाणें कश्मीरची खरे अर्थान वाट लायल्या ताचेर बरयिल्लीं पुस्तकां. 

कश्मीरच्या ह्या देंगणांत म्हाका शायर आनी विचारवंत इकबालाक बरोच 
मान आसा अशें दिसलें. कांय घरांनी अजून ताचे फोटोय लायिल्ले पळोवंक 
मेळटात.आमी इकबालाक एक शायर, एक कवी म्हूण पळयतात. पूण कश्मीरी 
तरनाटेच न्हय तर जाण्टेले लेगीत इकबालाक एक व्हड मनीस मानतात. रस्तो 
दाखोवपी. अल्लामा लेखतात. 


खुदी को कर बुलंद इतना कि हर तकदिरसे पहले 
खुदा बंदे से खुद पुछे, बता तेरी रजा क्या है। 


अशें म्हणपी इकबालान सूफी तत्वगिन्यानाच्या प्रभावांतल्यान कश्मीरी 
मुसलमानाक भायर काडले. ताचें म्हणणें आशिल्लें, सुफी लोकांमदीं एक प्रकारचें 
वैराग्य आसा, जाचो इस्लामाकडेन कांयच संबंद ना. इकबाल वैराग्य आनी 
सुफी उदारमतवाद मानिनाशिल्लो. तो अहम्‌ मानतालो. देखूनच ताणें खुदी को 
कर बुलंद इतना हो मंत्र कश्मीरी जनतेक दिलो जो तरनाट्यानीच न्हय तर 
जाण्टेल्यांनीय आपल्या काळजांत रिगयल्लो. 

शाळेत आसतना आमी “सारे जहां से अच्छा हिन्दोस्तां हमारा, हम बुलबुले 
है उनकी वो गुलीस्तां हमारा” अशें हड्डें मुखार काडून म्हणटाले. जेन्ना भारतीयानी 

चंद्रार पावल दवरलें तेन्ना थंयच्यान दिसपी पृथ्वीचें दर्शन पळोवन ताणीं “सारे 
जहां से अच्छा' म्हळें... हें गीत रचलां तें ह्याच इकबालान. राष्ट्रगीता फाटोफाट 
भारतीयानी ह्या गीताक मान दिल्लो आसा. 

त्या बुकस्टॉलावेलीं एक दोन पुस्तकांची खरेदी करून आमी मुखार सरलीं. 
झेलम न्हंयचेवेलो एक व्हडलो कडाल हुपून पलतडीं गेलीं तेन्ना आमकां थंय 
“सेंट्रल बाजार' पळोवंक मेळळो. ही एक अर्दवांटकुळीच म्हणटात तशी इमारत 
आशिल्ली. तातूंत ल्हान-व्हड सुमार देडशें-दोनशीं दुकाना आशिल्लीं. सरकारान 
नियंत्रीत केल्लो हो बाजार म्हणपाचें कळळें. हांगा रास्त भावान सगळ्यो वस्तू 
मेळटाल्यो खंय! ह्या बाजारांत तशी बरीच गर्दी आशिल्ली. इतल्या दिसांनी 
कर्फ्यू काडिल्ले खातीर आनी खंयच्याय खिणाक तो परतून लागूं येता अशें 
दिशिल्ल्यान भोवतेक ही वर्दळ आसूं येता. हांगा तरेतरेचीं कापडां, गालीचे, 
साड़यो, शाली, दाग-दागिने, फर्निचर हांची गर्दीच गर्दी आशिल्ली. चांमड्याचीं 
जाकिटां, हात मोजे, माथ्याक घालपाचीं कॅपां, कितें आनी कितें म्हूण ना. 
घेवपीच जाय आशिल्ले. आमकां तर कांयच घेवपाचें नाशिल्लें. शॉपिंगा खातीर 
आमी दिल्लीक दोन दीस राखून दवरिल्ले. 

बाजार आनी संग्रहालय करता म्हणसर सकाळ उलगून दनपार जाल्ली. 
दनपारचीं देड-दोन जाल्लीं. आमी हॉटेलार आयलीं. हे दोगूय आमचे सांगाती 
आमचे वांगडा कांय खांयनाशिल्ले. जेवपाक घरा वताले. विचारल्यार सांगताले, 
मॉ के हाथ का खाना खाना है. अच्छा लगता है. ते पासत आमी श्रीनगरांत 
आसतकच तांका दनपारचीं सोडटालीं. ते लागींच लाल चौकांत खंय तरी 
रावताले. आमकांय दनपारचें थोडें रेस्ट जायच आशिल्ले. 

सांजच्या चार बरांचेर दोगूय परतून आयले. आमकां घेवन हजरतबाल 
दर्ग्याचेर गेले. आमकां त्या हजरत बालांत काय वचूंक मेळनाशिल्लें. कित्याक 
तें खबर ना. म्हाका दिसता थंय बायलांक वचूंक बंदी आसा. देखून हांवेंय म्हाका 
वचपाचें ना अशें म्हणिल्लें जावंक जाय. दल सरोवराच्या काठार हें हजरतबल 
आसा. ह्या मशीदीच्या परिसरांत तरांतरांचीं रुखां आशिल्लीं. बरीं व्हडलीं व्हडलीं 
चिनाराचींय रूखां दिश्टी पडटालीं. तांची सावळी जमनीर सगळ्याक पातळिल्ली.. 
ताका लागून सगळ्याक एक प्रकारची थंडाय भासताली. हजरतबलचो हो परिसर 
फुलांच्या झाडांनी सजयल्लो आनी जमनीर बरीऽ हिरवळ आशिल्ली लॉन कशी. 

थोडो वेळ ह्या वाठारांत बसुया म्हण आमी सगळीं थंय बसलीं. हांवें तर ते 
हिरवळीचेर घालून घेतलें आनी जमनीक फाट तेंकोबन उताणो पडलों. माथ्यावयर 
मळबापोंदा हीं व्हडलीं व्हडलीं रुखां म्हजेर छत्र धरिल्लेवरीं पसरिल्लीं आनी 
एका कडेच्यान हजरतबलचो भांगराळो कळस नदरेक पडटालो. 

हजरतबल दर्ग्याचें बांदप ख्रिस्ता उप्रांत १६३४त सादीक खान हाणें 
परार्थनेखातीर म्हूण बांदलें. सम्राट शाह जहान हाणें ती सुवात प्रार्थने खातीर 
योग्य आसा म्हणपाचें मान्य करून तिका मान्यताय दिली. कारण ती सुवात दल 
सरोवराचे देगेक आशिल्ली आनी प्रार्थने पयलीं पवित्रस्नान करूकय मेळटालें. 
हजरतबल दर्ग्याकडेन पळयत जाल्यार शाह जहानाची नदर कितली समर्पक 
आशिल्ली ती कळटा. 

दल सरोवराचे पश्चिमेकडच्या एका कोनशाक धव्या मार्बलांचो वापर करून 
अरब शैलींतल्या स्थापत्यशास्त्राचो वापर करून तो बांदिल्लो आसा. सुर्वेक 
जेन्ना हो दर्गो बांदलो तेन्ना ताचें नांव कितेंय आसूं. पूण हजरत महम्मद साहिबच्या 
खाडाचो एक केंस ह्या दर्ग्यात हाडून दवरलो तेन्नाच्यान हजरतबल अशें ताचें 
नांव पडलें जावंक जाय. हो खाडाचो 'बाल' १६३० सालांत मदीनेंतल्यान 
हाडिल्लो आनी ख्वाजा नसुद्दीन हाणें तो सतराव्या शेकड्यांत बिजापूरच्यान 
कश्मीराक हाडलो. तेन्नाच्यान तो एके काचेचे काशींत ह्या दर्ग्यात आसा आनी 
एका खाशेल्या प्रसंगार लोकांक दर्शनाखातीर दवरतात 

ही सगळी म्हायती कश्मीरचे लोक अशे तरेन दितात, जाल्यार हावें वाचिल्ले 
ते प्रमाण १११२ सालांत सय्यद अब्दुला हांणी ईश्वराचो प्रेशीत महंमद पैगंबर 
हांचो पवित्र केंस (बाल) मदिनेंतल्यान हाडलो आनी हांगा दवरलो. मदिने फाटल्यान 
मुस्लीम लोक हेच सुवातेर दुसरी मदिना मानतात आनी वर्सातल्यान दोन-तीन 
खेप धा-धा दीस हो 'बाल' लोकांक दर्शनाखातीर उक्तो करतात. खरें कितें होच 
प्रस्न आमच्या सारख्यांक पडटा. हो बाल कोणे हाडलो हाका आयज थंय म्हत्व 
ना. तर पैगंबराचो बाल थंय आसा देखुनच हजरतबलाचें पावित्र्य थंय वसता. 

आमकां काय हें दर्शन शक्य नाशिल्लें. म्हणटकच आमी भायल्यानूच ह्या 
स्थापत्य कलेचो आनंद घेतलो. हजरतबलाचें दर्शन करिनासतना आमी थंयच्यान 
हाललीं म्हूण तशें कोणाकूच वायट दिसलेंना. पूण जर बदामीबागेंत वचूं नाशिल्लें 
जाल्यार मात आमची व्हडली चूक जावपाची. 

सांज पडपाक तसो बरोच कळाव आशिल्लो. वातावरणूय प्रसन्न आशिल्ले. 
आतां कितें करचें, खंय वचचें? असो प्रस्नूच नाशिल्लो. असले सांजवेळेर बागेत 
वचप म्हळ्यार एक पर्वणीच म्हणपाची. बदामी बाग म्हळ्यार बदामी राजवटीची 
बाग आसू येता असो म्हजो समज आशिल्लो. हांवें इतिहास शिकतना बदामी, 
चालुक्य बी घराणीं आयकल्लीं. जेन्ना हांव हे बदामी बागेंत पावलों तेन्ना मात 
म्हजो तर्क सपशेल चुकिल्लो. बदामी बाग म्हळ्यार बदामाची बाग आशिल्ली. 

बदामी बाग ही सम्राट अकबरची कश्मीराक देण. सद्या ही बाग बँक ऑफ 
कश्मीर हाणी विकती घेवन तिची देखभाल करता. हांगा फक्त बदामाचीच 
लागवड आसा म्हण ती बदामी बाग न्हय. हेर बागो जश्यो वेगवेगळ्या फुलांच्या 
झाडांनी सजयतात तशी हीय बाग फुलांचीच. तरतरांचीं फुलझाड़ां, गुलाबांचे 
ताटवे हांची वेवस्तशीर मांडणी करून ही ऐसपैस बाग आसा. पूण हे बागेत 
अदुर्यापरस चड बाग बदामाचे लागवडीन भरल्या. 

बदामाचीं झाडां कशीं आसतात काय हाचो म्हाका सदांच घुस्पा गोंदळ 
जातालो. आमच्या गोंयांत शारांतल्या रस्त्यांचेर, मागीर कांय बागानी बी रूद 
पानांचीं झाडां गोंय मुक्‍त जाल्या उपरांत पंचवीसेक वर्सानी भरमसाठ वाडलीं. 
सुर्वेसुर्वेक कांय लोक हीं झाडां शोभेचीं झाडां कशीं आपल्या पोरसांत लायताले. 
ताची वाड वेगवेगळ्या अंतरान थराचेर थर कशी जाताली आनी सावळेखातीर 
तांचो बेसबरो वापर जातालो. तीं बदामाचीं झाडां अशी आमची कल्पना. ह्या 
झाडाचीं पानां बदामाच्या गरा सारकीं दिसतात आनी ताका फळां जातात. तीं 
पिकतकच तांबडींच जातात. सवणीं बी तीं खावन सकयल उडयतात. तीं 
फोडटकच भितर बदामाचो गर आसता. हीं बदामाचीं झाडां गोंयांत सोबाये 
खातीर लायल्यांत. तांची फळां काडून भितरलो बदाम कोण काडटात म्हणपाचें 
हांवें पळोवंक ना. तीं फळां इतलीं टणक आनी घट्ट आसतात कीं तीं धोडावन, 
फोडून तांतलो गर काडपाचें पाशिंयेंस कांय भुरग्यांक नासता. म्हणटकच 
झाडावेल्यान पडिल्ल्या ह्या फळांची खातोड त्या झाडा मुळांत जाता. रस्त्यार 
आशिल्ल्या झाडांची फळां पिकून रस्त्यार पडटात आनी तांचेवेल्यान वाहनां 
वतकच तीं रस्तोभर चिड्डलीं दिसतात. बदामांचो जाल्लो हो इबाड म्हज्यान 
पळोवंक जायना आशिल्लो. 

जेन्ना हांव कश्मीराक पावलों आनी म्हज्या उक्त्या दोळ्ळ्यांनी बदामाचीं खरेलीं 

झाडां पळयलीं तेन्ना म्हजो बदामाच्या झाडांविशींचो भ्रम पयस जालो. गोंयच्या 
बदामाच्या झाडांचीं फळां हांवें पिकिल्लेंशें पळोवन खालां आनी तोंड तांबडेंच 
केलांय बी. मागीर भितरली बी फोडून ताचे भितरलो अख्खो गर काडून पळयला 
आनी खालाय बी. त्या गराची रूच, आकार सगळें बाजारांतल्यान विकते हाडून | 
खातात त्या बदामा सारकीच आसता. मागीर हे कश्मीरचे बदाम तशेच दिसून | 
लेगीत तांची झाडां हीं अशीं सामकींच वेगळीं कशीं! बदाम खाल्यार बुद्द तल्लख 
जाता खंय! हांव दर दिसा पांच-स बदाम खातांच. पूण बदामाच्या झाडांचो हो 
घुस्पागोंदळ बदाम खावनूय म्हजे बुद्दीक, मेंदवाक गोंदळांत उडयतालो. 

बदाम बागेत भोंवतां भोंवतां हांव हात वयर करून बदामाच्या झाडाची 
ताळी धरून बागयतालों आनी बदाम काडून दातांनीच फोडून खातालों. अजून + 
हे बदाम जून जावंक नाशिल्ले. भितरलो गर तसो हरवोच आशिल्लो आनी 
तांका बऱ्या पयकी सुवादूय आशिल्लो. आमी सगळीं त्या बदामांचेर तुटून 
पडिल्लीं. 

बदामाची लागवड करून कश्मीराचे हे राजधानीत, श्रीनगरांत बदामी बाग 
कित्याक निर्माण केली काय असो म्हाका प्रस्न पडिल्लो. पूण बदामाक कश्मीरी 
लोकांचे संस्कृतायेंत आशिल्ले म्हत्व पळयत जाल्यार सम्राट अकबरान बदामाच्या 
रूखांक ही बाग तयार करून मानाचो मुजरो केला अशेंच म्हणूक जाय. 

कश्मीरी भास आनी कला ह्या दोनूय गजालींचेर बदामाचो भरपूर प्रभाव 
पडिल्लो दिसून येता. खंयचेय अस्तुरेच्या सुंदरायेची, तिच्या अनुपम अश्या 
सोबीतकायेचें वर्णन करतलो जाल्यार कश्मीरी भाशेंत एक ओपार आसा - 
'बादाम गूजहिश', म्हळ्यार बदामाच्या गरा सारकी! कोणाच्याय दोळ्यांचे 
सुंदरायेक तोखेवपाचें आसल्यार, “बादाम चश-मुँ' म्हळ्यार बदामी दोळे 
म्हणटात. कश्मीरी शाल तयार करपी कारागीर, नामनेच्या कश्मीरी शॉलीचेर 
बदामाचो डिजाइन काडटात. अशो शाली 'बदामदोर' म्हूण वळखतात. लग्न 
समारंभात बायलां जें लोकगीत गायतात त्या लोकगीतांतल्यान परतून परतून 
बदामाचो उल्लेख येता. 

कश्मीरी लोकांनी बदामाक पवित्र मेवो, श्रध्दा, प्रेम तशेंच खुशालकाय 
हांचे प्रतीक म्हूण आपणायल्लें आसा. एखाद्रे गुरवार बायलेक जर सपनांत बदाम 
दिश्टी पडले तर आपल्याक चलोच जातलो असो विस्वास ती दवरता. इतले 

बदामाक कश्मीराक म्हत्व आसा. 

बदामाचे रूख लागीं लागीं पुराय कश्मीर देंगणांत लायिल्ले दिसतात. 
कश्मीरांत हेर तरांतरांची फळफळावळ आसाच. पूण सगळ्यांत पयलीं कश्मीराक 
त्या वर्साच्या सिजनांत फुलता तें बदामाचे झाड. बदामाचें झाड कश्मीराक 
खंयच्यान आयलें हें कोण सांगूंक शकना. जाण्टेल्यांच्या मता प्रमाण तें केन्ना 
तरी मोगलानी वो अफगाणी वांगडा कश्मीराक आयला आसू येता. पूण कश्मीरी 
पंडित बदामाक पवित्र खाद्य मानतात. होमहवन करतना बदामाचें हवन यज्ञात 
करतात. म्हणटकच मुसलमानानी कश्मीर आपल्या चोपक्यात घेवचे आदींय 
कश्मीराक बदाम आसूंक जाय. 

जेन्ना कश्मीराक बदामाचीं रूखां फुलांनी भरतात तेन्ना कश्मीरच्या 
वातावरणांत एक दिव्य अशी धुंदी पातळटा. एका गुलाबी रंगाची सगळ्याक 
उधळण जाल्लेवरी दिसता. सगळेकडेन एका खुशालकायेचें ल्हार व्हांवता असोच 
कितें तरी भास जाता. 

मार्च म्हयन्याचें हय न्हयशें वोत पडटा, बदामाचीं बारीक बारीक गुलाबी 
फुलां रुखांचेर खेळटात. तांचो सड़ोय रूखां पोंदा पातळळा. फांदया फांदयांचेर 
सवणी खेळटात. पाखे-मूस भोंबतात, पिट्टोळ्यो खेळटात, गायतात आनी ते 
बागेत आमी त्या बदामाच्या रूखापोंदा आसात. हें सगळें अणभवत जाल्यार 
सर्ग म्हणटात तो होच अशें दिसले बगर रावचेंना. 

हांव ह्या बदाम बागेत फुलां आनी फळां हांच्या मध्यार पाविल्लों. आतांच 
फळां धरतालीं. थोडीं मातशीं मोठी जावन भितर गर धरिल्लो. शरद रूतूंच्या 
आंरंबाक हीं फळां पिकतात. अशे वेळार बदामाच्या झाडांची फांदी हातांत 
घेवन मात्शी हालयल्यार पुरो टपटप करून पिकिल्ले बदाम सकयल पडटात. 
सकयल पडटकच खंय ताचीं वयलीं कल्लां आपशींच वेगळीं जातात. 

कश्मीरी फकत सुकेच बदाम खावपाक वापरतात अशें न्हय तर हरवे म्हळ्यार 
जून जावंक नाशिल्ले, भितर गर कवकवीत आसतनाय खावपाखातीर वापर 
करतात. ह्या हरव्या बदामाचे दोन कुडके करून तांचें लोणचें घालतात. बदामाच्या 
गराची चटणी भोवच सुवादीक जाता. कश्मीरी लोकांच्या हातची चटणी खावप 
म्हळ्यार एक पर्वणीच. पूण सद्या तरी आमी हरव्या बदामाच्या चटणीची रूच 
बदामी बागेतल्या रूखावेले हरवे बदाम काडून चाबडायत भागयताले. 

बदामी बागेंतल्यान आमी परततना हजरतबल दर्ग्यालागसार आमी आनीक 
एक कसली तरी वास्तु पळयल्ली. ती शेर-ए-कश्मीर शेख महम्मद अब्दुल्ला 
हांचें समाधी थळ म्हणपाचें आमच्या गायडांनी सांगले. समाधी म्हणटकच हांव 
असल्या सुवातानी वचप सहसा टाळटां. तातूंत शेरे-ए-कश्मीर अब्दुल्लाविशीं 
म्हजे मनांत तसो व्हडलोसो आदरूय नाशिल्लो. कित्याक हैं म्हाका खबर ना. 
शेख महम्मद अब्दुल्ला हो एक मुत्सद्दी राजकारणी. कश्मीरी लोकांचो तो हिरो. 
कश्मीरी लोकानी ताका कश्मीरचो शींव, शेर-ए-कश्मीर म्हूण पदवी दिल्ली. 
एक कुशल प्रशासक म्हण अब्दुल्ला अर्दशेंकडो कश्मीर राज्याचेर नखेत्र कशे 
लिकलिकत रावलो. इंदिरा गांधी आनी केंद्र सरकाराक ताणें दोन वर्सा नाचयलें. 
पंडित नेहरून अब्दुल्लाचे खूबच लाड केल्ले. पूण जाका ज्या कश्मीरी लोकांनी 
शेर-ए-कश्मीर ही उपाधी दिली त्याच लोकांची आतांची कश्मीरी तरणी पिळगी 
व्हडलोसो आदर दाखयतात अशें दिसना. शेरे अब्दुल्ला हांचे परस कवी इकबाल 
हांचेविशीं कश्मीरी तरनाटी पिळगी चड आदरान उलयता. ताचे फोटो आपल्या 
घरांनी लायतात. 


पहलगाम वचपाचे तयारेक लागून म्हर्जे आयच्या दिसाचें चलप हावें रद्द 
केल्लें. तें पहलगाम वचपाच्या हुसक्याक लागून रद्द केल्लें काय काल ती चली 
म्हाका “कल मिलते हैं' म्हणून गेल्ली तिका टाळपा खातीर नाका ती भानगड' 
म्हूण हांव मुदम वचनासतना राविल्लों? 

पहलगाम वचपाक भायर सरूक आमचें धा पयलीं काय जावपाचें 
नाशिल्लेंच. ते दोगूय बेगीन येतां म्हूण सांगून गेल्ले आसले तरी णवां पयलीं 
काय येवपाचे नांत हें आमकां खबर आशिल्लें. तातूंत आमी आयज हॉटेल 
सोडपाचीं आशिल्लीं. पहलगाम आमी एक रात रावपाचीं आशिल्लीं आनी 
मागीर थंयच्यान पुलवामां जॉन साबागेर वचपाचीं आशिल्लीं. जॉनसाब, ताचीं 
घरचीं आमकां केन्ना सोडटात हाचेर सगळें निंबून आशिल्ले. कश्मीराक येवन 
आमकां आठ दीस उलगल्ले. कसलोच हुसको, कसलीच चिंता नासतना म्हजे 
बरें चलिल्लें. नातर गोंयांत तेंच रूटीन वर्क. सकाळीं बेगीन ऊठ. चलपाक वच. 
परतून यो. व्यायाम कर. पेपर वाच. च्या कर. मागीर पणजे... हेर कामां आनी 

बिम्ब... बिम्ब... बिम्ब... हांगा आमकां आठ दीस जाल्ले. गोंयांतलें हांगा 
कांयच नासलें. ना हेर राठावळी ना बिम्ब. सगळ्यांक टींब. 

आमी आमचीं बॅगा भरतालीं. म्हर्जे बॅग भरपाचें काम चलतालें. पूण लक्ष 
ते चलयेचेर. ताचेच विचार तकलेंत घोळटाले. तें म्हाका सोदता आसतलें काय? 
त्तं आयज चलपाक आयलां आसतलें काय? कोण काय तें? ताणें म्हजेकडेन 
वळख पाळख नासतना कित्याक उलोवप? कल मिलेंगे अशें कित्याक म्हणप? 
शिंदळकी बी करपी काय तें? एकोडो पर्यटक पळोवन ताका पटोवपाचो वावर 
करता? म्हूण ताणें म्हाका कित्याक पटोवप? म्हजो भेस, म्हजो अवतार पळोवन 
ताका हांव ताच्या बापाय समान दिसपाचों. काय मनोहरबाब म्हणून गेला तशी 
म्हजी नदर तरणी म्हणपाचें ताका भावळें काय? देवा कसली तुजी करणी? केंस 
जरी धवे जाले नदर अजून तरणी म्हणपाचें ताणें पारखिलां काय? हांव ताका 
कोण तरी आपलो दिसला? घडटा अशें केन्नाय. म्हजे बाबतींत तर, कोणाबाबतींत 
घडप शक्य ना असल्यो गजाली घडटात. कोणाक सांगल्यार लेगीत खरें दिसपाचें 
ना असल्यो. गोंयांत जावं गोंया भायर, कितलीय गर्दी आसू. ते गर्देत एखाद्री 
भिकारण आसली जाल्यार ती अचूक म्हजेकडेन येवन हात मुखार करतली. 

बॅग भरतना म्हजे तकलेंत एक विचार आयलोच. हांव सकाळीं कित्याक 
चलपाक गेलों ना? बॅगां भरपाचीं आसात ही जाप खरी न्हय. हांव फटयतालों 
म्हाका. बॅगां तीं कितें भरपाचीं? पांच-धा मिनटांचें काम. पूण हांव चलपाक 
वचूंक नाशिल्लों ताचें कारण म्हळ्यार तें काळचें चली. तें खरेंच आयलें, म्हजे 
वांगडा उलयलें, म्हजेकडेन कितेंय मागलें आनी हांवें ना म्हळें म्हणटकच बोवाळ 
बी करून म्हजेर खोटे आरोप घाले जाल्यार? आनी तसलें कांय घडलें ना. ताका 
फक्त म्हर्जे व्यक्तीमत्व आवडलें, म्हजेकडेन वळख करून घेवन ताका फक्त 
उलोवपाचें आशिल्ले जाल्यार? 

एक साहित्यिक म्हूण म्हाका हे असले अणभव घेवपाक आवडटात. असले 
अणभव घेवनूच मनीस अणभवान गिरेस्त जाता. खंयचोच अणभव हो फुकट 
मेळना. ताका तितलेंच मोल फारीक करचें पडटा. जो मोल फारीक करिनासतना 
फुकटांत अणभव जोडूंक सोदता ते अणभव दम नाशिल्ले. त्या अणभवांक 
कसलेंच मोल नासता. असले हे अणभव घेवपाखातीर हावे म्हज्या लहानश्या 
आयुश्यांत खूब मोल फारीक केलां. सगळे जगतात तशें जगनासतना वेगळेच 

पध्दतीचें जीवीत ह्या प्रयोगांक लागून म्हज्या वांट्याक आयलां. तातूंत आनीक 
भर घालपाची ना म्हूण हांव ते चलयेक टाळपाखातीर सकाळीं चलपाक वचूंक 
नाशिल्लों. ती चली एकवेळ येवंकूच नासतली. आनी हांव निमित्त करतालों 
बॅगां भरपाचें. कितले फटींग जियेतात आमी! 

आपल्याकूच फटयत जियेतात आमी! 

आमी आमचीं बॅगां भरून गाडयेंत घालीं. पहलगाम रावतलीं आनी मागीर 
पुलवामा रावपाक वतलीं जाल्यार हांगाय रूम दवरपांत अर्थ नाशिल्लो. आमचे 
भालदार चोपदार वगतार आयले आनी आमचो श्रीनगर पहलगाम प्रवास सुरू 
जालो. 

श्रीनगर पहलगाम हो रस्तो आमकां नवो नाशिल्लो. जम्मूच्यान श्रीनगराक 
येतना ह्याच रस्त्यान आमी आयिल्लीं. पूण येतना रात जाल्ली आनी श्रीनगरांत 
आमी काळखांतूच भितर सरिल्लीं. आतां सकाळच्या चकचकीत उजवाडांत, 
हय न्हय शा वोतांत कश्मीरचो हो वाठार म्हळ्यार हळद लायिल्ली व्हंकल 
दिसतालो. श्रीनगरांत भितर सरचे आदीं आमकां ग्रीन टनेल लागता. पूण तो 
प्रकार कितें हें म्हाका येता आसतनच्या काळखांत व्हडलोसो कळूंक नाशिल्लो. 
म्हजी कल्पना आशिल्ली टनेल म्हळ्यार हेर बोगद्यांवरींच एखाद्रो बोगदो आसतलो 
आनी कश्मीर हो आतंकवाद्यांच्या कारवायांचो अडूडो आनी भारतीय सैनिकानी 
आपल्या चोपक्यांत धरिल्लो प्रदेश जाल्ल्यान ह्या बोगद्याक पांचव्या रंगान रंगोवन 
दुस्माना पासून लिपयला जावंये! कारण मिलिटरीच्या कपड्यां पासून ट्रकां मेरेन 
सगळ्यांचो रंग हो असोच कसलो तरी आसता, सैमाच्या पांचव्या रंगात भरसून 
वचपी. पूण म्हजो हो तर्क चुकीचो आशिल्लो. 

ग्रीन टनेल म्हळ्यार सादो रस्तोच. पूण रस्त्याच्या दोनूय कडांनी सफेदा 
नांवाच्या झाडांची दाटायेन रोवणी केल्ली. हीं झाडां भरगच्च वाडिल्लीं आनी 
वयर शेंड्यार एकमेकांक तेकिल्लीं. तांचे एक आर्क कशें जाल्ले. पांच-धा 
मिटरांचो बी रस्तो न्हय तर देडेक किलोमिटरचो हो रस्तो. हांगच्यान गाडयेन 
वतना एखाद्या बोगद्यांतल्यान गाडी वता असो भास जाता. दोनूय कडानी दाटायेन 
आशिल्ल्या सफेदा रुखांचीं खोडां आनी माथ्यार ह्या रूखांच्या पानांचे 
अर्दवाटकुळें कशें छप्पर पांचवें पांचवेंच. ग्रीन टनेल हें नांव ह्या मार्गाक सामकें 
समर्पक आशिल्लें. ह्या रस्त्या बयलो प्रवास म्हणजे एक आगळोच अणभव 

म्हणपाक हरकंत ना. पाचवो रंग दोळ्यांक थंडाय दितालोच पूण वाताबरणांतली 
थंडायूय आंग सामकें थंड करून उडयताली. हांवें भायर वोत आसा म्हूण 
गाडयेचो हारसो मातसो सकयल काडिल्लो. त्या हय न्हय शा वाऱ्याच्या झोतानूच 
आंगार शिंयाचो कांटो फुलिल्लो. आनी अशा ह्या वातावरणांत हो प्रवास 
सुखदेणोच भासतालो. 
ग्रीन टनेल हें आमचे खातीर अप्रूप जरी आशिल्लें तरी ती म्हजे खातीर 
नविदाद नाशिल्ली. गोंयांत आनी हेरकडेनय हांवें असले रस्ते पळयल्यात. ग्रीन 
टनेलावरी पध्दतशीर लायिल्ल्या रूखांचे लांबचे लांब रस्ते नासत ते. पूण सैमान 
तयार केल्ले असले टनेल हांवें पळयल्यात. ग्रीन टनेलाच्या मानान ल्हान आसू 
मागीर ते! 
म्हापशेच्यान दिवचल बी वता आसतना थीवीं काडलें म्हणटकच 
ग्लेनमार्काकडेन पावतकच रस्त्याच्या दोनूय कडांनी आंब्याचीं रूखां दाटायेन 
आशिल्लीं. तीं इतलीं गच्च आशिल्लीं की थंय बस पावले उपरांत ती बोगद्यात 
शिरता अशी दिसताली. बस वचून वचून रूखांचो माथ्यावयलो भाग वांटकुळोच 
जाल्लो. मुद्दाम कोणे वेवस्तीत फांदयो कापून आर्क केलां अशें दिसतालें. आतां 
तातलीं खूबशीं रूखां मदीं मदीं ना जाल्यांत. मेल्यांत आसतलीं वो मारल्यांत 
आसतलीं. आतां थंय पयलीं सारको रस्तो ह्या झाडां मदल्यान वचना तर त्या 
झाडांक मदीं घालून दोनूय वाटानी रस्ते केल्यात येवपा-वचपाक. पूण पयलींचो 
रस्तो आदल्यो यादी जागोवपा खातीर जख्खड म्हातारेवरी पडून आसा. आजयेन 
आदलींच्यो यादी काडच्यो तसो हो रस्तो आतां ते वटेन वतना त्यो यादी जागयता. 
उसगांब काडून मुखार बोंडला वतना गाडी दोंगुल्ली चडटा तेन्ना हो अशीर 
रस्तो ग्रीन टनेल कसोच दिसतालो. पावसाच्या काळांत गच्च भरिल्ल्या रूखांचो 
आसतालोच, पूण नोव्हेंबर-डिसेंबरांत गेल्यारूय ती पाचवीसाण दोळ्यांत 
भरतालीच. शाळेंत शिकतालों तेन्ना आनी उप्रांत शिकयतालों तेन्ना हांगा 
पिकनिकेक वचप जातालें. बस दोंगुल्ली चडटना अशीच रूखांच्या आर्कांतल्यान 
बताली. आतां रस्तो रूदीकरणाच्या नांवान आनी हेर कारणांक लागून गोंयांतले 
चडशे ग्रीन टनेल आतां ना नपयत जाल्यात. 
ना म्हळ्यार एक ग्रीन टनेल आमकां आजून पळोवंक मेळटा. पूण तो गोंयांत 
न्हय. तिळारी म्हणटात थंय. पावसांत जर कोणेंय बेळगांवां वतना तिळारी रस्तो 

धरलो जाल्यार जेन्ना तिळारी घांट सुरू जाता वो बेळगांवच्यान गोंयांत येता 
आसतना घांट देंवता तेन्ना ह्या अत्यंत धोकेदायक रस्त्याचेर हे असलें रूप पळोवंक 
गावता. गाडी त्या रस्त्यावेल्यान वतना ग्रीन टनेलांतल्यान वता अशी दिसता. 
पूण हांगा पावसांत रावपाची माणसुकी नासता. वयल्यान खळखळत सकयल 
येबपी पावसाच्या उदकाक लागून हांगा दोनूय कडांनी तात्पुरते घसघशे जातात. 
ह्या घसघश्यांपोंदा न्हावपा खातीर तरनाट्यांची गर्दी आसता. वसती निर्जन 
आशिल्ले कारणान आनी येरादारी कमीच आशिल्ले कारणान हांगा पिकनिकेक 
येवपी सामके ताळतंत्र सोडटात. दिगंबर अवस्थेंत हातांत सोऱ्याची बाटली घेवन 
घसघश्या पादा हे लोक हैदोस घालतात आनी चुकून एखाद्री गाडी ते वटेन 
पावली म्हणटकच ते अक्षरशा चेकाळटात आनी हातांत बाटली घेवन पुराय 
नग्नावस्थेत रस्त्यार येवन माकडांवरी उडक्यो मारतात. तें सगळें पळयलें म्हणटकच 
खंयचो ग्रीन टनेल आनी खंयचें किते? 

श्रीनगरच्या ग्रीन टनेलांतल्यान वतना त्या टनेलान म्हाका गोंयांतूय व्हरून 
हाडिल्लो. मन्सूरान हें पम्पूर' म्हण सांगतकच हांव भानार आयलो. मन जरी 
गोंयांत भरकटिल्ले तरी म्हजे दोळे ऐसपैस भिरभिरताले. रस्त्याच्या दोनूय वटानी 
सपाट मैदानी प्रदेश दिसतालो. गोंयची शेतवड आनी हांगची शेतवड हातूंत 
फरक तसो नाशिल्लोच. तश्योच कुणग्यो, तश्योच मेरो, तशींच उदकान भरिल्लीं 
हीं शेतां आनी पावलां चिखलांत मुंगरून काम करपी कश्मीरी. नदर ओडून 
घेताल्यो त्यो मात चलयो. ह्या सुंदर चलयांक अशें चिखलांत पांय घालून काम 
करतना पळोवन म्हज्या काळजांत दुखलें. हांची सोबीतकाय पळयल्यार हांका 
धुवन पुसून आलमारींत दवरपाचीं. पूण हीं चिखलांत लोळटालीं! कश्मीरच्या 
गांवगिर्‍्या वाठारांत चित्रिकरण चल्लां आनी ह्यो हिरोईनी कश्मीरी भेसांत अँक्टींग 
करतात अशें कितें तरी दिसतालें! 

'पम्पूर' म्हळ्यार केशराचो प्रदेश. आमी पम्पूराक अशे वेळार पाविल्लीं 
की ताची खाशियत अशी कांयच नदरेक पडपा नाशिल्ली. हेर पठारावरींच ही 
ऐसपैस जमीन. सगळे कडेन नदर पावता थंय तपकिरी, काळसर मातीच माती. 
कांयकडेन मेरो बी घालून वाफे कशे तयार केल्ले. आमी गोंयांत मिरसांगा रोपे 
रोवपा खातीर कुणग्यो करतात तशें कितें तरी. पूण हीच सुवात, जेन्ना हांगा 
केशर फुलता तेन्ना सर्ग जावन वता. संवसारभरचो लोक हांगचें हें सर्गीय रूप 

पळोवंक येतात. पम्पूर हें गांवचें नांव आसलें तरी पम्पूर म्हळ्यार केशर अशेंच 
दोळ्यांमुखार चित्र उबें रावता. केशराची लागवड जेन्ना हांगा करतात आनी 
केशराचीं फुलां फुलतात तेन्ना हांगाचो सर्ग कसो आसता तो चित्रपटांतल्यान 
हांबें पळयल्लो- चित्रांतल्यान पळयल्लो. पूण तें चित्र आतां दिश्टी पडनाशिल्लें. 
ताची फक्त कल्पनाच हांव करूक शकतालों. 

पम्पूर हें तशें व्हडलें गांव न्हय. पूण आयज पम्पूर चें नांव संवसारीक नकशाचेर 
ठळकपणान येता तें हांगा जावपी केशराचे लागवडी खातीर. केशराची शेती 
संवसारांत जाता ती फक्त दोनकडेन. एक हांगा कश्मीरांत पम्पूर गांवांत आनी 
दुसरी स्पेनाक. पूण केशरामदीं पम्पूरच्या केशराची प्रत सर्वश्रेश् अशी मानतात 
खंय! केशराचे शेती खातीर लागपी योग्य अशी बदामी माती झेलम न्हंयच्या 
देगेबेल्या ह्याच पठारांत आसा. ते खातीर लागपी हवामान हांगाच सापडटा. 

केशराक हांगा “कश्मीरज'य म्हणटात. कश्मीरज नांवावेल्यान केशर ही 
कश्मीराचीच उपज म्हूण कळटा आनी पुराणकाळासावन केशर हांगाच पिकता 
म्हणपाचेंय पुराणांत सापडटा. महाभारत युध्दात जेन्ना धर्मराज युधिष्ठिराक जैत 
मेळ्ळें तेन्ना हिमलयांतल्या वाठारांतल्या राजा-महाराजानी युधिष्ठिराक जी भेटवण 
धाडिल्ली त्या वस्तूं मदीं केशरूय आशिल्ले असो उल्लेख सापडटा. 

हिन्दू लोक केसराक पवित्र वस्त मानतात. जायते हिन्दू केशराचो तिळो 
कपलाक लायतात. तेच पासत केसराक 'कुंकुम' हेय नांव पडलां जावं येता. 
आदलींच्या काळार खंयच्याय महत्वाच्या कामाखातीर भायर सरताले तेन्ना 
कपलाक केशराचो तिबो लावनूच भायर सरताले. आयजूय बरेच कडेन ही प्रथा 
पळोवंक मेळटा. महात्मा गांधीन डांडी यात्रेक आरंभ करचे वेळार आपल्या 
कपलाक केशराचो तिळो लावन घेतिल्लो खंय! 

कश्मीराक केशराची लागवड पम्पुर हांगाच चड जाता. पम्पुर म्हळ्यार 
आदलींचें पद्‌मपूर. पदम हो महाराजा ललितादित्य सरकारांत एक मंत्री आशिल्लो 
आनी ताणें हो गांव वसयल्लो. ताच्या पद्म नांवाबेल्यान हें नांव पद्मपूर अशें 
पडलें आनी उप्रांत पम्पुर जालें. पम्पुराभायर किश्तवाड हांगाय केशराच्यो शेती 
आसात पूण थंय व्हडलेंशें केशर पिकना. शेतकी विभागान बरेचकडेन केशराचें 
उत्पादन करपाचो प्रयत्न केल्लो पूण तांकां तातूंत यश मेळ्ळेंना . 

प्राचीन हिन्दू काळार कश्मीराक मोठ्या प्रमाणांत केशराची शेती जाताली. 


क्रिशम / १६३ 


ताका लागून केशराचें भरमसाठ उत्पादन जातालें आनी लोकांक आनी राज्याकूय 
भरपूर उत्पन्न मेळटालें. जेन्ना मोगलांचो काळ आयलो तेन्नाय केशराचे शेतवडीक 
वाड जाली. पूण अफगाणांच्या काळार मात शेतीचो ऱ्हास जालो. डोगरा 
शासकानी उत्पादन वाडोवपाकडेन मात्तूय लक्ष दिलेंना. उप्रांत महाराजा रणवीर 
सिंहान आपल्या शासनाच्या काळार तातूंत वाढ केली. 

केशराची शेती करपी जाणटे लोकांचें मत आसा की केशराचें उत्पादन बरें 
जातलें जाल्यार ताका एक खाशेल्या जातीची हळदुवे मातयेची गरज आसा 
आनी ती फकत पम्पुराकूच मेळटा. 

केशराचीं रोपां खूब ल्हान आसतात. सुमार स-सात इंच उचायेचीं. हाचीं 
पानां सारकीं बारीक आसतात. ऑक्टोबराच्या मध्याक केशराच्या रोप्यांक फुलां 
येतात. स पाकळ्यांचें हें फूल जाच्यो तीन पाकळ्यो व्हड आनी तीन पाकळ्यो 
ल्हान अश्यो आसतात. तीं फुलां पळोवंक भोवच सुंदर दिसतात. वांयग्या कोराचीं 
हीं फुलां शरद रूतुतल्या हय न्हयश्या वोतांत ऐसपैस वाठारांत जेन्ना फुलिल्लीं 
दिसतात तेन्ना तें धतरेचें रूप पळोवप म्हळ्यार एक अतीव खोसयेची घडणूक 
आसता. कार्तिक पुनवेच्या चान्न्यांत ह्या केसर फुलांक नियाळप हें तर सर्गीय 
सूख अशें म्हणटात. कार्तिक पुनवेक हांगा चान्न्यांत व्हडलो बाजार भरता. देश- 
विदेशांतले वेपारी हांगा बाजाराक येतात आनी केशराचो वेव्हार करतात. ह्या 
बाजारांत एक किलो शुध्द केशराक ८० हजार ते १ लाख मेरेन रुपया दामान 
खरेदी चलता. 

केशरफुलांक वेचून वोतांत सुखयतात. मागीर दरेक फुलांतल्या तीन पुंकेसरांक 
हातान वेगळायतात. पुंकेसरांचो वयलो भाग तांबसर-नारिंगी रंगाचो आसता 
आनी सकयलो भाग धवसार आसता. पुंकेसराचो वयलो भाग शाही केशर 
म्हळ्यार शाही जाफरान वो खरें, शुध्द केशर म्हूण वळखतात. सकयलो धवो 
भाग निम्नश्रेणीचो जाका “मोगरा” वा “मोगला' अशें कश्मीरी म्हणटात. 

शाही केशर आनी मोगरा जालो म्हणटकच केसरफुलांक बडयांनी हळुहळू 
कुट्टात आनी उदकांत घालतात. जो भाग उदकांत बुडटा ताका परतून सुखोवन 
परत कुट्टात. मागीर एका पसरटूट आयदनांत तें घालतात. हें अशे तरेन तीन खेप 
करतात. उदकांत बुडयल्ल्या केशराक “निवल” अशें म्हणटात. अशे तरेन दोन- 
तीन खेपो केल्लो हो निवल, पयले खेप केल्ल्या निवलांत घालतात आनी सामकें 

हलक्या दर्जाचे केशर तयार करतात. हें केशर 'मोगरा'कूय खालत्या दर्जाचें 
जाता. हाका 'लच्छा' म्हणटात. फकत सुक्षीम नदरेचो मनीसूच ही भेसळ वळखूंक 
शकता. तेच पासत जॉनसाबान बी सांगिल्लें, खंयच केशर घेवं नाकात. आपूण 
तुमकां वचचे वेळार दितलों वो फुडल्या सिझनाक हाडटलों. रस्त्यार वो दल 
` सरोवरांत व्हड्यानी येवन विकपी होच 'लच्छा' विकता आसूंक जाय. 

केशर, केसर, कश्मीरज, कुंकुम अशा वेगवेगळ्या नांवानी पाचारपी ही 
कश्मीरची शान कश्मीरी लोकांच्या लोक साहित्यांत, लोकगीतांत, धर्म- 
सांस्कृतायेंत सगळे कडेन व्यापून आसा. कश्मीरांत ह्या कश्मीरजविशीं एक 
गजाल सांगतात. सिकंदर जेन्ना कश्मीरांत आयलो तेन्ना ही केशर फुलां पळोवन 
ताचे सैनिक सामके मंत्रमुग्ध जाले. तांणीं सिकंदराक कश्मीराचेर आक्रमण करू 
नाका म्हूण विनयलें. सिकन्दरान तांचो सल्लो आयकलो. पूण त्याच कश्मौरांत 
आयज कितें चल्लां? केशराचो रंग आयज मनशाच्या रगता मुखार कोणाक 
वळखूक येना. 

गाड़ी धांबताली. हांव वेगवेगळ्या रूपांनी धांवपी कश्मीर भुंयेक पळयतालों. 
म्हज्या दोळ््यां मुखार वेगवेगळ्या आयामानी हो धर्तरेवेलो सर्ग येतालो, वतालो. 
आमी अनंतनाग हांगा च्या घेवपाखातीर रावलीं. पोटाक भूक तर लागिल्लीच. 
शिवाय वाटेर अदीं-मदीं रावन गांव बारकायेन पळोवप, थंयची खाद्य संस्कृताय 
समजून घेवप होय उद्देश आशिल्लो. म्हाका कितें पळोवंक जाय हें हांव जाणां 
आशिल्लों. ते खातीर म्हज्या सांगात्यांक उबगण येवंक दिना आसतना वेगवेगळीं 
निमतां करून म्हर्जे काम म्हाका सादोवन घेवपाचें आशिल्ले. 

अनंतनाग हें हांगच्या जिल्ह्याचो बाजार बी आसूंक जाय. बरीं वेवस्तीत 
बांदिल्लीं घरां, इमारती, बँक बी हांगा दिसताली. आमी श्रीनगरच्यान ५०-६० 
कि. मी. आयिल्लीं जावंक जाय. हांगा चडशे पंजाबी लोक, शीख बी दिसताले. 
हांगा एक गुरूद्वार्य आशिल्ले. गुरूनानकान ह्या गुरूद्वाराक भेट दिल्ली देखून 
ह्या गुरूद्वाराक पवित्र मानतात. जर नानक हांगा येवंक नाशिल्लो जाल्यार हो 
गुरूद्वारा अपवित्र उरतलो आशिल्लो काय? अशें म्हाका ह्या गुरूद्वारविशीं म्हायती 
सांगतल्याक विचारचें शें दिसलें. पूण ओग्गी रावलों. 

अनंतनाग हें ह्या वाठारांतलें एक कूंड. भोवतेक ह्याच कुंडाक लागून ह्या 
गांवाक अनंतनाग हें नांव पडलां आसूंक जाय. अनंत हें विष्णू जाचेर दिस-रात 

लवंडल्लो दिसता त्या शेषनागाचें एक नांव. कश्यप रूशीन जलोदूभव राकेसाचो 
नाश करूंक महासरोवराचें उदक ह्याच वाठारांतल्यान सोडिल्लें म्हणटात. ह्या 
वावराक ताका नाग लोकांनी खूब मदत केली. जंयसून सरोवराचें उदक सोडिल्ले 
त्या कुंडाक अनंतनाग कूड हें नांव पडलें अशें मानतात. 

ह्याच वाठारांत इंद्रनाग म्हूण आनीक एक कूंड आसा. ताका मलके नाग 
अशेंय म्हणटात. भोवतेक हो सगळो वांठार एका काळार नागा जातीच्या लोकांचो 
आसूंक जाय. इंद्रनाग कुंडांत गंधकयुक्त वखदी झरे आसात म्हणटात. ह्या उदकान 
आंगाची खरूज बी वता अशें मानतात. थळावे लोक आनी पर्यटकूय येवन ह्या 
कुंडांत न्हातात. ह्या न्हाणान कितल्या जाणांचीं कांतीचीं दुर्येसां पयस जाल्यांत 
खबर ना. पूण ह्या कुंडांत इंद्राची दुर्येसा मात बरी जाल्लीं म्हणटात. 

जाल्लें कितें तर देवांचो राजा इंद्रान गौतम रूशीचे बायलेचीं, सती 

अहिल्येचीं फकाणां केल्लीं. अहिल्या ही तरणी ताटी. गौतम रूशी गात्रां शिथिल 
जाल्लो वृद्ध. तरी अहिल्या गौतम रूशीक एकनिश्ठ. देखून ती सती. रामान 
तिचो उद्दार बी केल्लो खंय! पूण ती देवांचो राजा इंद्राक कशीच बदनाशिल्ली. 
शेवटाक इंद्रान गौतम रूशीचें रूप घेतलें आनी अहिल्येक फटयली. जेन्ना ही 
गजाल गौतम रूशीक कळळी तेन्ना तो खुबळळो. रूशीच तो! ताणें इंद्राक शिराप 
दिलो. “तूं सहस्रशत जातलो' म्हण. शरिराक हजार भेगो पडून इंद्र वळवळपाक 
लागलो. ताच्यो ह्यो जखमो सारक्यो करून ताका बरो करप कोणाकूच शक्‍य 
जायना जालें. शेवटाक ताका ब्रह्मा, विष्णू, महेशान मलके नाथ कुंडांत वचून 
न्हाल्यार तुज्यो ह्यो जखमो पेखतल्यो अशें सांगलें. इंद्र ह्या मलकेनाथ कुंडांत 
येवन बुचकळ्ळो. तेन्नाच्यान ह्या कुंडाचें उदक गंधकयुक्त जालें. तेन्नाच्यान 
मलकेनाथ कुंडाक इंद्रकुंड ह्या नांवानूय लोक वळखूंक लागले. 

अनंतनागच्यान पहलगाम वतना वाटेर खंयतरी मार्तंड म्हूण गांव लागता 
अशें हांवें आयकल्लें. थंय सूर्यमंदिराचे पोरणे अवशेश आसात. पांचव्या शेकड्यांत 
राजा रामादित्यान बांदिल्लें अशें कश्मीर विशींची म्हायती जमयतना वाचिल्ले. 
अनंतनाग पावलीं पूण म्हाका खंयच मार्तंड म्हूण नांवाची पाटी काय रस्त्यार 
दिसली ना. पूण वाटेर मट्टण म्हूण एक फलक आशिल्लो. 

मट्टण हो कितें प्रकार हाची म्हाकां कल्पना येना जाली. भाशा शास्त्राचो 

अभ्यासक जाल्ल्यान आनी इतिहासाची आवड आशिल्ल्यान हो मटूटण हो किते 

प्रकार? मट्टण हें नांव कशें पडलें? गोंयांत जर तशें नांव आशिल्लें जाल्यार हो 
गांव कसल्या तरी मटणा खातीर फामाद आसुंये असो तर्क करून बरें मटण खंय 
मेळटा तें पळोबया म्हूण खवय्ये सोद घेवंक फाटीं रावचेना आशिल्ले. मागीर 
कळ्ळें जाका गावचे लोक आनी सरकारूय मटूटण म्हणटात तेंच मार्तडचो अपभ्रंश. 

आमी मट्टन म्हळ्यार मार्तंड गांवांत एक धांवती नदर मारली आनी मार्तंड 
मंदिरा कडेन वचपाचें थारायलें. वाटेर जे जे कितें ऐतिहासिक अवशेष आसात ते 
पळोबया अशें हांवें थारायल्लें. पूण हातूंत एक अडचण अशी जाताली की 
म्हाका त्या अवशेषांची म्हायती नाशिल्ल्यान तीं थळां पळोवंक तशी मजा येना. 
देखून हांव जंय खंयीय भोंवडेक वचपाचो बेत करतां तेन्ना अधिकृत अशी म्हायती 
नदरेखाला घालूनच वतां. पूण हांगा तसो बेत नाशिल्लो. वाटेर जें कितें दिसता तें 
पळोवप अशें थारायिल्ल्यान आमी देंवताले आनी नदर भोंवडायताले. 

“दिसले मडें आयले रडें हें हेच पद्धतीक म्हणटात आसूंये! पूण म्हर्जे पयलीचें 
वाचन म्हाका खंय ना खंय हांगा उपेगाक पडटालें आनी हांव ह्या गजाली पासून 
सामकोच अनभिज्ञ ना म्हणपाचें म्हाका कळटालें. 

मार्तंड म्हळ्यार सूर्य. हांगचें मार्तंड मंदिर म्हळ्यार सूर्य मंदिर आसूंक जाय. 
म्हाका ह्या मार्तड विशींची एक पुराणांतली काणी याद जाली. कश्मीर हें कश्यप 
रूशीन वसयल्लें म्हणटकच ताचोच संबंद ह्या सगळ्या गजालीं कडेन आसूंकच 
जाय अशें म्हाका दिसले. 

कश्मीर हो वेगवेगळ्या थरांचो प्रदेश. हांगा वयलो थर हो सामको बर्फान 
आच्छादीत जाल्लो स्तर. बाराय म्हयने बर्फ दाटिल्लोच आसता हांगा. जाच्या 
उपरांत येता तो चड बर्फ नाशिल्लो आनी वस्ती करूंक योग्य असो पूण कठीण 
असो स्तर. हे असले उंचायेर विरक्त, अभ्यासू, समाजा पासून पयस रावन 
संशोधन, अभ्यास करपीच विचर करतात. त्या उपरांतच्या स्तराचेर, ताका सपाट 
मैदानी वांठार म्हणूं येता असो वांठार. थंय शेतवड, लागवड बी करपी लोक 
जांकां श्रमजिवी म्हणूं येतात असलेच वास्तव्य करून रावतात. तर एकदां व्यास 
रूशी वयल्या स्तरा वेल्यान भोंवतालो. थंय ताका एक कोणतरी भुरगो दिसलो.ताणे 
ताचे कडेन उदक मागळें पिवपाक. ताणें ताका हाडटां म्हळे आनी आपल्या 
गजालीं मुखार तो विसरलो. व्यासान वाट पळयली. तो तानेन खासावीस जातालो 
जावंये आनी ताचो इगोय दुखावला जावं येता. आपणें सांगून पासून त्या भुरग्यान 

उदक हाडून दिलें ना म्हूण व्यासाचें चाळवलें. ताणें ताका शिराप दिलो. तूं हे 
मुखार सकयल्या स्तराचेर म्हळ्यार मैदानी प्रदेशांत जल्म घेतलो. 

जालें, हें इतल्यार सोपूंक ना. व्यासान शिराप दिला म्हणटकच ह्या भुरग्यान 
मैदानी प्रदेशांत जन्म आतां घेवंकूच जाय. आतां तो ताणें कसो घेवप? 

कश्यप रूशीक कद्रू आनी विनता ह्यो दोन बायलो. तातुंतले विनता हे 
बायलेन तेरा तांतयां जल्माक घालीं. पूण जालें कितें तांतलें एक तातें तिका 
कुशिल्लें सांपडलें. तें तांतें हेर बऱ्या तांतयां मदीं दवरीत जाल्यार हेर तांतयांय 
कुसतलीं म्हूण विनतान तें घेतलें आनी पयस मोखून मारलें. तें वचून सतिसार 
सरोवरांत पडलें. उपरांत कश्यप रूशीन जलोदभव राकेशाक नानपयत करूक 
तो, ज्या सरोवरांत लिपला ताका थंयच्यान भायर काडूक सरोवरांतलें उदक 
खाली करूंक आरंब केलो. तेन्ना ताका थंय सामकी दोळे दिपकावपी, परजळीत 
अशी कितें तरी वस्त दिसली.ताका तें कितें ते पळोवपाचें धाडस काय जालें ना. 
तो धांवत धांवत कैलासार गेलो. थंय वचून ताणें ब्रह्मा, विष्णू आनी महेशाक ही 
गजाल सांगली. ते प्रमाण शंकर थंय गेलो आनी ताणें तें तांतीं थंयच्यान काडपा 
खातीर ताचेर आपल्या त्रिशूळान वार केलो. त्या बराबर ताचे खंय दोन कुडके 
जाले. तांतलो एक वयलो कुडको म्हळ्यार थंय आशिल्ले विमल कूंड आनी 
सकयलो कुडको कमल कूंड. शंकरान त्रिशूळ मारल्या बराबर तांतयाचेर पडून 
जें घर्शण जालें तातुंतल्यान एक तेजस्वी ज्योत कशी भायर आयली. ही ज्योत 
म्हळ्यार देवी भर्गशिखा. थंय ते देवीचें मंदिर आसा. आनी थंयच्यान जो झरो 
व्हांवता तो व्यास मुनीच्या शिरापाक लागून जल्म घेतिल्लो तो भुरगो. 

म्हाका हांगा तो झरो दिसलोना. पूण थंयचीं तीं भग्न जाल्लीं मंदिरां पळोवन 
धर्मादवादी भुरग्यांची विघ्वंसक वृत्ती तितली पळोवंक गावली. पांचव्या शेंकड्यांत 
राजा रामादित्य हाणें हीं मंदिरां बांदलीं म्हणटात. उपरांत राजा ललितादित्यान 
मंदिराचो जिर्णोद्वार केलो.एक कलात्मक स्थापत्य शास्त्राचे जितें जागते मोस्त्र 
आशिल्ले हें मंदिर मुखार आयिल्ल्या मुस्लीम धर्मियांच्या राजकर्त्यांनी मातये 
भरवण केलें. 

अनंतनागा सावन सुमार ७ कि. मी. अंतराचेर एके दोंगुल्लेर आशिल्ले हें 
मंदिर एका काळार मार्तंड मंदिर म्हूण नामनेक पाविल्लें आसलें तरी आज सूर्य 
मंदिर ह्याच नांवान ताका वळखतात. कांय लोकांचें मत आसा तें मंदिर पांडवानी 

आपल्या काळांत बांदलें. हांगा देवळांत गाभाऱयांत जी मार्तडाची मूर्त आसा 
ताचेर खंय देवळाचे एके फटींतल्यान सूर्याचें किरण थेट भितर येतालें. मागीर 
मुस्लीम राजकर्त्यानी हें मंदिर जमीनदोस्त केलें. फकत मातये भरवण करूनच 
राबलेनांत तर वण्टींचेर जीं शिल्पां कोरातिल्लीं तांचीं नाका लेगीत तोडून फोडून, 
चेंचावन उडयिल्लीं. हातुंतल्यान त्या काळावेले हे शासक काळजांत कितें घेवन 
जियेताले हें कळून येता. 

मार्तड मंदिराचे ते भग्न अवशेश पळोवन जड काळजान आमी पहलगामचो 
रस्तो धरलो. हांव मार्तंड मंदिराचो केल्लो विध्वंस पळोवन सामको सुन्न म्हणटात 
तसो जाल्लों. तो विध्वंस घडोवन हाडपा फाटली मानसिकता म्हाका कळना 
आशिल्ली आनी कळपाचीय नाशिल्ली. हो प्रकार घडला तो धा-बारा वो 
ताच्याय पयलीच्या शेंकड्यांत आसूं येता. पूण हालींच इराणाक व्हडलीं व्हडलीं 
अस्त्रां सोडून बुद्धाच्यो आनी हेर मूर्ती नानपयत करून उडयल्ल्यो ताचे फाटली 
तरी मानसिकताय कितें? 

आमी पहलगाम पावत येतात आनी कांय वेळान आमकां पहलगाम, पयलें 
ग्राम पळोवंक मेळटलें हाचो संदेश मेळळो. संदेश दीत धांबताली लंबोदरी न्हंय.... 
रस्त्याचे कुशी-कुशीच्यान खळखळत व्हांवपी ही लंबोदरी न्हंय आयज लिडर 
ह्या नांवान वळखतात आनी पहलगामांत येवपी पर्यटकांक गांवा कडेन वचपा 
खातीर रस्त्या कुशीच्यान धांवत एक प्रकारान लिड करता अशेंच म्हाका दिसलें. 
तिचो तो खळखळ आनी स्फटिका सारकें उड्यो घेत धांवपी फेसाळ उदक 
पळोवन म्हर्जे मन परत एकदां प्रसन्न जालें. आमी पहलगामांत प्रवेश केल्लो. 

कश्मीर देंगणांतलो पहलगाम हो गांव म्हळ्यार कश्मीर देंगणांतलो सगळ्यांत 
सुंदर सोबीत, सैमसुंदरायेन उप्पाट भरिल्लो आनी लिडर न्हयवेल्यान व्हांवपी शीतळ, 
शुध्द वारो हाका लागून पुराय वाठार निवांतपणान स्वास घेवपाचो परिसर अशें 
म्हळ्यार अतिताय जावची ना. 

आमी सकाळीं बेगीनूच श्रीनगरच्यान पहलगाम वचूंक भायर सरिल्लीं. 
आझाद आनी ताचो सांगाती वेळार हाजीर जाल्ले. श्रीनगर ते पहलगाम हें अंतर 
जरी ९० कि.मी. आशिल्लें तरी ते पहाड़ी रस्ते तितलेशे भिरांकूळ नाशिल्ले. 
श्रीनगरा उप्रांत पहलगाम हें पर्यटनथळ भोंबडेकारांचें चड आवडिचें जाल्ल्यान 
हांगा वर्साचे बाराय म्हयने पर्यटक गर्दी करून आसताच. वेगवेगळ्या चित्रपटां 

खातीर शूटींग हांगा जायत आसता तशेंच मधुचंद्राक येवपी जोडपीं ह्या थळाक 
पयलें प्राधान्य दितात. तातूंत अमरनाथाची यात्रा करपी यात्रेकरू खातीर हांगा 
अंतीम तळ आसता. अमरनाथ यात्रा सुरू जावचे आदीं लागपी हो पयलो गांव 
देखून हाका पहला गांव अशें म्हणटात म्हणपाचेंय थळावे लोक सांगतात. यात्रा 
सुरू जाली म्हणटकच हांगा तंबू ताणून भावीक बस्तान ठोकतात. यात्रेक 
वचप्यांची हांगाच नोंदणी जाता आनी यात्रेकरू तशेंच राखणदळाचे जवान हांचे 
गर्देक लागून पहलगामाक जात्रेचें स्वरूप येता. 

तातूंत पहलगाम हें गिर्यारोहकांचें आवडीचें थळ. वेगवेगळ्या आकाराचे, 
उंचायेचे बारा पर्वत ह्या पहलगामच्या भोंबतणी कपलाक, आंगाक बर्फ सारोबन 
दीग्ण उबे आसात. देखून ह्या पर्वताचेर चडपी गिर्यारोहकांचो पहलगाम बेस आसता. 

म्हणटकच श्रीनगरच्यान वा अनंतनागच्यान पहलगाम मेरेन येवपी रस्तो महामार्ग 
क्र.१ अ सदांच वेवस्तीत आनी उत्तम अवस्थेंत दवरतात. देखून श्रीनगरच्यान 
पहलगाम अंतर दोन अडेच वरांनी सहज काडूं येतालें. पूण आमी पहलगाम रावपाचे 
तयारेंतूच आयिल्लीं.तातूंत वाटेर जितलीं जितलीं पळोबपा सारकीं थळां आशिल्लीं 
तीं पळोवनूच आमी मुखार सरतालीं. कितें चुकून उरलां अशें जावंक नाका 
आशिल्लें. तर अशे पेणें करीत आमी पहलगाम पाबलीं दनपरां. 

दनपार म्हणटकच भूक ही आयलीच. वाटेर तशें खावंक कांयच मेळूंक 
नाशिल्लें. पहलगामचें वातावरणच अशें आशिल्लें की थंय भूक ही लागुंकूच 
जाय. पहलगाम पर्यटन थळ जाल्ल्यान सगळेतरेच्या जेवणाची वेवस्ता आशिल्ली 
हॉटेलां, रेस्टारंटा हांगा जळामळाक आशिल्लीं. आमकां खंय व्हरप ही आमच्या 
भालदार-चोपदाराची जापसालदारकी आशिल्ली खरी, पूण म्हाका जें जाय थंय 
व्हर म्हूण सांगपाची म्हजी जापसालदारकी आशिल्ली. 

पहलगांमची नगर वेवस्ता वेवस्तीत केल्ली. केल्ली म्हणचे परस परिसर 
जसो वयर सकयल आशिल्लो ताचेरच रस्ते, इमारती आनी हेर गजाली तयार 
केल्ल्यो. वेगवेगळीं दुकानां थाटलेलीं. तातूंत थळावें अशें ब्हडलेंशें कांयच 
नाशिल्लें. जें दिल्ली आनी हेर कडेन मेळटा ताचीच विक्री हांगा चलताली. 
प्राधान्य गरम कपड्यांक दिल्लें. मागीर कश्मीर म्हणटकच कश्मीरी शालीचीं 
दुकानां, अक्रोड, बदाम हांची दुकानां हीं आयलींच. 

आमकां हातूंत कांयच इंटरेस्ट नाशिल्लो तरी नगर नियोजन आनी समाज 

वेवस्ता हाची वळख करून घेवपाक तें सगळें एकदां तरी पासय मारून पळोवप 
गरजेचें आशिल्ले. म्हजे दोळे भिरभिरताले. तरी एखाद्रे वस्तूचेर आमचें लक्ष 
वतालें आनी ताचें दाम विचारप जातालें. 

हलकेशें कितें खावन आमी पयलीं रूम सोदपाचें थारायलें. प्रवास आनी 
वाटेर हांगा थंय भोंबप हाका लागून मातशें थकिल्लेवरी जाल्ले. दनपारचो थोडो 
सुसेग घेवन मागीर भायर सरू येतालें! 

आझादाचे पहलगामाकूय मामा भाचे बी आशिल्ले. म्हाका तांचे नाते संबंद 
आवडले. खरें पळोवंक गेल्यार ते कोणाचेच कोण नाशिल्ले. फकत तोंड वळख 
वा पयलीं येवप वचप केल्ल्यान जाल्ली वळख. पूण सांगप कितें तर मामा भाच्याचें 
नातें. 

ताणीं बरेऽ शे रूम केले. सामान काडून रूमांत दवरलें आनी हात-पांय बी 
कांयच धुयनासतना ताणून दिलें. ताणून दिवपासारकीच सुवात आनी हवामान. 
लोक बेश्टेच हनिमूनाक येनात हांगा. 

बाकीच्यांक न्हीद लागल्या काय कितें खबर नाशिल्लें. पूण म्हाका जो रूम 
मेळिल्लो ताका व्हडलीं जनेलां आशिल्लीं हारशाचीं. तांचे काचेंतल्यान भायलें 
दृश्य नदरेक पडटालें. हांव खाटीचेर उताणो पडून भायर नदर भिरभिरायतालों. 
उजवेवटेन कांय दिसपा सारकें नाशिल्लें. थंय आनीक हॉटेलां आशिल्लीं. तांच्यो 
गॅलरी बी दिसताल्यो. दावेवटेनच्यान सकयल पळयल्यार बस स्टॅन्ड दिसतालो. 
बसस्टॅन्डूच आसूंक जाय. पूण एकूय बस थंय दिसनाशिल्ली. एकलो दुकलो 
थंयच्यान पासार जातना दिसतालो तितलेंच. मुखार लिडर न्हय व्हांवतना दिसताली 
आनी न्हंयचे देगेर बरेंच व्हडलें गार्डन केल्लें. त्या गार्डनांत पर्यटक आपलो जीव 
खेळयताले. सांजवेळचीं साडे-तीन चार जाल्लीं जावंक जाय. हे वेळार आमचोय 
भायर वचून भोंवपाचो वेळ आशिल्लो. पूण म्हजे वांगडा आशिल्लीं सगळी 
आप आपल्या रूमांत आराम करतालीं. म्हळें जेन्ना भायर वचपाचें जातलें तेन्ना 
सगळीं म्हाका सोदीत येतलीं. गरजेभायर कोणाचो हुसको करपाची गरज ना. 
म्हज्यान जाय जाल्यार गाडी घेवन पासय मारूं येताली. पूण म्हाकाय सुखाची 
चटक लागिल्ली. रूमांत ए.सी. नाशिल्लो. फॅन आसुनय तो चालू करपाची 
गरज दिसनाशिल्ली. आंगाक तशी थंडाय जाणवताली. खाटीर चादरी, रग्स बी 
आशिल्ल्यो त्यो सहज आंगार उडोबन हांव सैमसुंदराय नियाळटालों. तें सगळें 

पळयत विचार करता आसतना म्हाका केन्ना दोळो लागलो तेंच कळळें ना. 

कोणाच्या तरी दार धोडावपान म्हाका जाग आयली. भायर वचपा खातीर 
सगळीं म्हाका उठयतालीं. येन्नादर भायर काळोख पसरिल्लो. म्हणचे हांव हांतुणार 
पडून जनेलांतल्यान भायर दिसपी पहलगामाचें सैम तोखेतां तोखेतां न्हिदून पडिल्लों 
तर! हे सैमसुंदरायेन खरें म्हळ्यार म्हाका मरणाच्या पासांतल्यान, गुंगेंतल्यान 
जीवसाण येवंक जाय आशिल्ली आनी हांव तर न्हिदून पडिल्लो! सकाळची 
प्रवासांतली तकालस, पहलगामची ती थंडी आनी जनेलांतल्यान दिसपी 
पर्वतरांकेची उंचाय दोळ्यांक जडाय हाडून गेल्ली आसूंक जाय! 

ही म्हजीच गत न्हय, सगळींच आप आपल्या रूमांत वचून हांतुणार पडल्या 
बरोबर ठार पडिल्लीं. पहलगामच्या जेवणाची ती सुस्ती आसू येता. 

आमोरी जरी सरिल्ली तरी आमी एक पासय मारून येवपाचें थारायलें. 
भायर तशी वर्दळ आशिल्ली. पर्यटक आशिल्लेच, पूण थळावे लोकूच चड 
दिसताले. अमरनाथ यात्रा सुरू जावपाची आशिल्ली आनी पहलगाम हो ह्या 
यात्रेकरूचो पयलो कॅम्प जाल्ल्यान रजिस्ट्रेशन आनी हेर तपासणी हांगाच जाताली. 
ह्या यात्रेकरूंचीच चड वर्दळ आशिल्ली आनी सैनिकूय हांगा थंय बोवाळटाले. 
सैनिकांच्या वाहनांचीय वर्दळ आशिल्ली. 

आमी हॉटेलांतल्यान भायर आयलीं खरीं पूण चलपाक जायना. शिंयांचो 
सामको कुडकुडो. दांतखिळी बसूंक लागली. आपसूक बोल्सांत हात गेले. 
जांचेकडेन स्वेटर आशिल्ले ताणीं ते चडयले. पूण हांव चड शाणो! श्रीनगरच्यान 
येतना हारे स्वेटर घेतिललो आनी तो बॅगांत उडयल्लो. बॅग उगडून तो स्वेटर 
काडूक कंटाळो म्हूण हांव तो तसोच सोडून आयिल्लों. चड शाण्याक फातरांचें 
शीत म्हणटात तें हें अशें! 

त्या शियांच्या कुडकुड्यांत कोणाकूच भायर भोवपाची इत्सा नाशिल्ली. 
काळखाक लागून भायले कांयच तशें दिसच नाशिल्ले आनी खांब्यावेल्या 
दिव्यांच्या उजवाडाक लागून पर्वतांची निळायूय पळोवंक मेळनाशिल्ली. चान्नें 
आशिल्ले जाल्यार त्या चान्न्यांत पयसुल्ल्या शिखरांवेलो बर्फ कसो दिसता तें 
पळोवंक मेळपाचें! तरी हांव कितें दिसता काय पळोवपाचो यत्न करीत दांतांर 
दांत आपटितालों. 

शेवटाक भायर वचून खंय म्हूण वतलीं? असो एकमेकाक प्रस्न करीत 

हॉटेलांत परतलीं. हॉटेलवाल्यान सांगिल्ळें, तुमकां जेवण जाय जाल्यार करून 
दितां. म्हजे खातीर तातयांय आशिल्लीं. एग मसाला आनी एक-दोन पराटा 
खाले म्हणटकच म्हर्जे जातालें. आमी सगळ्यांनी त्या हॉँटेलांतल्या रेस्टारंटांत 
बस्तान ठोकलें! 

जेवन बी तृप्त जाल्या उप्रांत भायर एक पासय मारया अशी सुचोवणी 
काकीन केल्ली खरी पूण ती भोबमतान भायर मारली. जेवल्या उप्रांत शतपावली 
करप जिरवणे बाबतींत बरी आशिल्ली. पूण आमचें हॉटेल उताराचेर आशिल्लें 
आनी वयल्यान व्हाळांतल्यान खळखळत वचपी उदक मदींच रस्त्याचेर येवन 
रस्तो चिकचिकीत जाल्लो. तातूंत रस्त्यार घोड्यांनी लीद उडयल्ली. गाडयो 
ताचवेल्यान येताल्यो वताल्यो आनी वातावरणात एक कुबट असो वास पसरिल्लो. 
कुकीक त्या रस्त्यार पांय दवरूकच कंटाळो आयिल्लो. म्हणटकच सगळ्यांची 
पयली पसंती रूमांत बसून टिबी पळोवपाची आशिल्ली. प्रत्येक रूमांत ल्हानसो 
डबडो कसो टिवी आशिल्लो. आंगार कांबळ उडोवन टिवी पळयत लोळप बरें 
अशें म्हाकाय दिसलें आनी हांवें कुकीक तेंको दिलो. बाबड्या आझादाक आनी 
रफीकाक आमचे पासत भायर सरचें पडटालें. आमीच जेन्ना कार्यक्रम बदललो 
तेन्ना तांच्या मखामळावेली खोस कांय लिपलीना. आमच्या निर्णयान दोगूय 
प्रसन्न हांसले! 


सदचेवरी म्हाका सकाळच्या पांचांक जाग आयलीच. मोबायलाचो 


कश्मीराक कांयच उपेग नाशिल्ल्यान तो बंद करून बॅगांत उडयिल्लो. म्हणटकच 
वेळ पळयतलो जाल्यार घडयाळूच सोदूंक जाय आशिल्ली. तीय हांवें मेजार 
उडयिल्ली. शीं इतलें आशिल्लें की कांबळींतल्यान भायर सरूक जीवार येतालें. 
वेळ कसो कळप आतां? 

रातीं न्हिदूंक वतना टिवीचो रिमोट टिवी बंद करून उशाकडेनूच दवरिल्लो. 
रिमोट घेवन टिबी लायलो. टिवीचेरूच टायम पळयलो. पांच जाल्लीं. आतां 
करप कितें? न्हीद तर पडचिना. शीं पडटा म्हण तकली मुंगरून पडपाची पिराय 
नाशिल्ली. शीं सामकें कडकड्याचें आशिल्लें खरें! पूण करप कितें? वाचूंक, 

बरोवंक बसप काय टिवी पळोवप? 

टिबीचेर तशें पळोवपा सारकें कांयच नाशिल्लें. योगा, व्यायाम बी पळोवपांत 
म्हाका रस नाशिल्लो. बरोबंक बसतलों म्हळ्यार तसो विशय नाशिल्लो. 
पहलगामाचेर बरयतलों म्हळ्यार पहलगाम हांवें सारकें खंय पळयिल्लें? हेर कोणे 
सांगिल्लें, खंय बरयिल्लें सापडले तें हांवें नदरेखाला घाल्लें. तेंच तकलेंत घोळटाले 
आनी ते नदरेन पहलगाम रंगयल्लें तेंच हांव दोळ्यांमुखार हाडटालों . 

पहलगाम म्हळ्यार पयलो गांव' अशें खूब जाण वेगवेगळ्या कारणांक 
लागून म्हणटात. पहल म्हळ्यार पयलो, पहला आनी गाम म्हळ्यार ग्राम - गांव 
असो अर्थ भोवतेक लोकांनी लायलो जाल्यार तातूंत कितें चूक आसा अशें 
म्हणूंक जावंचेना. खंयचीय वसणूक वसोवंक घेतात तेन्ना ती सुवात मनशांक 
सहजतायेन वसोवंक मेळटा अशीच आसची पडटा. पहलगाम आयज जगाच्या 
नकाशाचेर थंयच्या हवामानाखातीर प्रसिध्द आसा. हांगची लीडर न्हंय शुध्द 
उदक व्हांवयत आसता. न्हंयचे देगेवेली भूय पिकाळ आनी कसदार. हांगची 
जमीन सपाटूय आनी सामकीच चडणेची न्हय. जमनीचेर उगोवपी तण हें दुभत्या 
जनावरां खातीर आलायतेंच उपलब्ध आशिल्ले. आयच्या काळार लेगीत हांगची 
हवा इतली शुध्द की श्वसनांसंबंदी जितलीं दुर्येसां जातात आनी तांचेर उपचार 
करून जाल्या उपरांत सुसेग घेवपा खातीर जम्मू, दिल्ली, श्रीनगर हांगचेच लोक 
न्हय तर पुराय संवसारांतले लोक हांगा मुदासांवाक येतात म्हणपाचें हांवें 
आयकल्लें. अशी जर ही सुवात जाल्यार स्थलांतर करीत करीत कश्मीर मेरेन 
पाविल्ल्या लोकांनी पहलगाम होच पयलो गांव वसोवंक घेतलो जाल्यार अजाप 
न्हय. 

पहलगामाक कांय लोक मेंढपाळांचो गांव अशेंय म्हणटात. मेंढरां पाळपा 
खातीर आदले काळावेल्या लोकांक हांगचे सुवाते परस बरी सोयिस्कर अशी 
दुसरी सुवातूच नाशिल्ली म्हणूक जाय. हांगचे थंडे खातीर लोकर ही चड गरजेची. 
तेच पासत मेंढरां पोसून तांचे पासून लोकर फैदासप होच हांगच्या पहाडी लोकांचो 
मुखेल वेवसाय आशिल्लो आनी आतांय आसा म्हणूंक हरकत ना. 

जर ह्या पहलगामाचें हवामान भलायकेक बरें आनी पयस पयसुल्ले लोक 
तेच पासत हांगा येवन मुदास करतात जाल्यार भायर कुडकुड्याची थंडी पडल्या 

म्हूण बुर्नूसांत आंग गुठलावन पडपाखातीर म्हाका रजांव नाशिल्लें. गोंयांत कितलीं 
वर्सा जालीं हांवें कुडकुड्याचे थंडेचो अणभव घेवंक नाशिल्लो. म्हाका हांगा 
कश्मीराक माया म्हयन्याक ही संद मेळिल्ली. म्हणटकच अशें फांतोडेर हांतुणार 
पडून रावप म्हाका सोबाय दिनाशिल्लें. म्हळ्यार मनाक पटनाशिल्लें. 
गोंयांत जसो हांव सकाळीं मॉर्निंग वॉँका खातीर भायर सरतां तसोच तयार 
जावन हांव भायर सरलों. हालीं तेंपाक चलपा खातीर जे बूट तयार केल्यात ते 
इतले देशेंत आसात की ते सकाळी चलपाक वापरू येतात तशेच मागीर बऱ्या 
कपड्यांचेर वापरून भोंबपाकय जातात. आयची फॅशनूच जाल्या ती. चलपाक 
एक आनी मागीर भोंवपाक एक अश्यो दोन बुटां जोडयो प्रवासाक वतना व्हरपाची 
गरज नासता. तेच पासत हांव सिंगापुराक आसतनाय मॉर्निंग वॉक करतालों, 
दिल्ली आसतनाय लोदी गार्डनांत मॉर्निंग बॉकाक वतां आनी मुंबय फिल्म 
एडीटिंगाक जावं आनी कसल्याय कामाक वचत जाल्यार जुहू रावतां आनी 
कैफी आझमी पार्कात दर सकाळीं नित्यनेमान वॉकाक वतां. म्हणटकच कितलेय 
दीस गोंयच्यान भायर उरलों तरी नित्यनेमान चलप जाता. चलपांत खंड पडलो 
अशें घडून चिटमिटे पडनात. 
टी शर्ट, हाफपॅन्ट हो म्हजो मॉर्निगवॉकाचो सदचो भेस. हांगा मात हाड़ां 
घट जावंक फावना म्हूण स्वेटर चडयलो. तो काकीन श्रीनगराक जबरदस्तीन 
घेतिल्लो. हांव गुलमर्गाक कसो कुडकुडटालों तें ताणें पळयल्लें. पहलगामाकूय 
तीच परिस्थिती आसल्यार म्हजे हाल जावंक नाकात म्हूण ताणें घेतिल्ली ती 
जतनाय आशिल्ली. स्वेटर घेतिल्लोय तो वापरना जाल्यार परत घेवपाचे बोलीचेर. 
गोंयांत काय ताचो कांयच उपेग जावपाचो नाशिल्लो. पूण काकीन तो घेतलो 
तोच म्हाका आतां फायद्याचो पडिल्लो. चलून चलून आंगांत गरमी येवचे पयलीं 
ताचो उपेग ऊब येवपाखातीर नक्कीच जाल्लो. हांव हाँटेलांतल्या रुमांतल्यान 
भायर आयलों. लिडर न्हंयचे देगेर येवन उबो रावलों. अजून वोत येवंक लागूंक 
नाशिल्लें. बोल्सांत हात घालून कुडकुडत हांव सरभोंबतणी नदर भोंवडायतालों. 
हांवें नदर वयर करून पयस शिखरांचेर मोखली आनी त्या शिखरांचेर वो चडटालें 
आनी ताचेवेल्या बर्फाचेर तें पडून झगझगतालें. चांदीची बेगड त्या शिखरांचेर 
पसरायल्या अशें दिसतालें. हो तर उत्सव. म्हजेकडेन कॅमेरो आशिल्लो. कोणाक 

खबर हांगा सकाळच्या पारार कसले कसले उत्सव आनी अप्रुपा पळोवंक गावतलीं 
तीं! वांगडा कॅमेरो आसल्यार तें सगळें टिपून घेवंक मेळपाचें. हांव तसोच हॉटेलार 
धांवलों. रूम उगडून कॅमेरो घेतलो आनी झपाझप चलूंक लागलों. म्हजी थंडी 
खंयचे खंय नाच्च जावन गेल्ली. 

मन आनी शरीर ह्यो दोनूय गजाली जेन्ना वेगळ्यो करू येतात तेन्ना सूश्टींतलीं 
वेगवेगळीं अजापां चड बरे तरेन पळोवं येतात असो कितेतरी साक्षात्कार म्हाका 
पहलगामची ही प्रभातसैर करतना जालो. 

कुडकुङ्याची थंडी पडटा म्हूण हांव कांबरून हातुणाचेरूच लोळत राविल्लों 
जाल्यार म्हाका खूबश्यो गजाली चुकपाच्यो. पूण म्हाका थंडी लागता अशें 
जेन्ना हांव म्हणटां तेन्ना ही थंडी म्हजे कुडीक लागताली. कुडीचें तापमान उणें 
जाल्ल्यान तशें दिसताले. पूण मन मात सरभोंवतणचो अविश्‍्कार आनी सुंदराय 
पळोवन सामकें उल्लसीत जावन गेल्लें. मनाची जेन्ना कसलेय काम करपाची 
तयारी आसता तेन्ना मागीर शरिराचें कांयच चलना. मन जसो आदेश दिता, 
इत्सा उक्तायता तसतशें शरीर वागत रावता, सांगात दीत रावता. 

म्हजी थंडी, शीं ही गजाल खिणयाळी आशिल्ली. पहलगाम उठूंकच 
नाशिल्लें, बुर्नूसापोंदा न्हिदिल्ले तेन्ना सैम सगळो धुंबटीचो बुर्नूस अचळय कुशीक 
काडून नव्या सकाळचे दर्शन म्हाका दितालें. हो सैमाचो सगळो अविश्‍्कार 
पळोवन मन सामकें प्रफुल्लीत जावन गेल्लें. ह्यो गजाली अणभवतना वांगडा 
खर्‍्यानीच कोण तरी जाय आसता. तसो मनीस जर मेळना जाल्यार मागीर 
आपलेच कडेन मनांतल्या मनांत उलोवंचें पडटा. 

लिडर न्हय आपले परीन खळखळत व्हांबताली. काल पळयल्ली ही न्हंय 
आनी आतां सकाळीं पळयतालों ती न्हय हातूंत तसो फरक कांयच दिसचोना. 
पूण काल सांजची दिसताली ती न्हय आज उरूकच नाशिल्ली. हे न्हंयतल्यान 
कितलें तरी उदक व्हांवून गेल्लें. सांजचो तिचो खळखळ आशिल्लो तो मुक्त 
आशिल्लो. आतांचो आवाज खळखळ करिना आशिल्लो तर मंद गतीन संगीत 
वाजयल्ल्या वरी भासतालो. 

लिडर न्हंयच्या काठावेल्यान हावें सूर्यदेव खंयच्यान वयर सरता काय 
पळोवपाचो यत्न केल्लो. पयसुल्ल्या पर्वतांच्या तेमकांचेर जेन्ना ताणें आपली 

किरणनदर मोखल्या तेन्ना तोय मळबांत खंय तरी वयर आयलाच जावंक जाय. 
हांगचे हे पर्वतरांकेक लागून सूर्योदय म्हणटात तो तसो दिसूंक कठीणूच म्हणूंक 
जाय. 

गोंयांत खंयचेय सुवातेर रावल्यार दोंगराच्या पोश्यांतल्यान बाळकसूर्य 
अचळय वयर सरता तें दिसलेबगर रावना. तसोच तो अस्ताक वतनाय, दर्यांत 
बुडटना दिसता. पूण हांगा पर्वतरांकेन आपल्या कुडींचो येदो व्हडलो कोट 
उबारिल्लो, जाका लागून सूर्योदय जाल्लो पहलगामच्या देंगणांतल्यान दिसतलोच 
अशें सांगू येना आशिल्लें. पहलगामच्या चारूय दिकानी बारा पर्वतांनी आपले 
हात एक मेकाच्या हातांत घालून सांखळ कशी केल्ली. भारत मातेची राखण 
करूंक हड्डें मुखार काडून ते उबे आशिल्ले. पलतडचो शिमेभायलो एकूय 
दुस्मान भारतभुंयेचेर पावल दवरूंक पावचोना हाची जतनाय हे पर्वत घेताले आनी 
आपल्या कर्तव्यामुखार ते सूर्याची लेगीत पर्वा करिनाशिल्ले. 

पूण हो सूर्यनारायण भास्कर, मार्तड कोणाक आयकुचो पडला? तो आपल्या 
सहस्त्र किरणांनी सगळेकडेन नदर मारीत येवपाचो तो येताच. हांवें तो खंय पावला 
हें पळोवपा खातीर फाटल्यान नदर मारीत जाल्यार म्हज्या फाटल्यान जो पाइन्स, 
देवदार बी रूखानी भरिल्लो कुचकुचीत दोंगर आशिल्लो त्या दोंगराबेलीं हीं 
झाडां कुशीक सारून आपलीं किर्णा म्हजेर मोखतालो. निळसर पांचव्या, काळसर 
अशी एक सया मारपी त्या दोंगरावेल्या रूखांतल्यान जेन्ना हीं किर्णा झिरपतालीं 
तेन्ना तो थंयचो माहोल म्हळ्यार वर्णन करपा भायलोच आशिल्लो. जंय रूखावळ 
आशिल्ली तातुंतल्यान सूर्य किर्णा येतालीं आनी रूखांवयर पयस जीं पर्वत तेमकां 
दिसतालीं ताचेर धवो फुल्ल बर्फ आनी त्या बर्फाचेर वोत पडिल्ल्यान जो एक 
झगझग दोळ्यांक दिसतालो ताचेवेल्यान नदर काडप तशी मुश्कीलूच आशिल्ली. 

हांब म्हजे परीन ह्या उत्सवाचें चित्रिकरण करूंक लागलों. पूण तें सगळें 
कॅमेऱ्यांत बंदिस्त करपा भायलें आशिल्ले. जें उक्ते दोळ्यांनी आतां दिसतालें ते 
कॅमेर्‍यांत दिसतलेंच अशें नाशिल्लें. जी खरी प्रतिमा आसता ती फक्त उक्त्या 
दोळ्यांकूच सारकी दिसूं येता. कॅमेऱ्यांतली बंदिस्त प्रतिमा फटयताय केन्ना केन्ना. 
आसा तेच रंग मागीर प्रस्तूत करूक पावनात. 

खंयच्या दोंगरावेलो उत्सव पळोवं आनी खंयचो नाका अशें म्हाका जावन 

गेल्लें. हें सगळें दिसतालें तें म्हाकाच, काय सकाळफुडें पासयेक येवपी 
सगळ्यांकूच हो साक्षात्कार जाता काय? जातलोच. जावंकूच जाय. पूण तो 
म्हाका जाता तसोच जातलो म्हणपाचें सांगू नज. आदीम काळा सावन सृश्टीचो 
हो अविश्कार चलतूच आयला. हे धर्तरेवेल्या दरेक जीवान हो अविश्कार 
अणभवला आनी त्या अविश्काराचो अर्थ आपआपले तांकी प्रमाण लायला. 

बरोच वेळ हांव पहलगामच्या वाठारांत हांगा थंय झळपेतालों. हातांत कॅमेरो 
घेवन फक्त मोटवें काल्सांव, टी शर्ट आनी ताचेर स्वेटर घालून हांव झपाझप 
चलतां, हांगा थंय पळयतां हे पळोवन वाटेर मेळिल्ले एके विचित्र नदरेन पळयताले. 
ते वेळार भायर सरिल्लो दर एकलो आपलें पुराय आंग दाटदाट कपड्यांनी 
गुठलावनूच भायर सरिल्लो. थळाव्यांची काबाय जरी भायर दिसताली तरी काबाये 
भितरलो स्वेटर आनी पॅन्टूय दिसताली. 

बरोच वेळ जाल्लो आतां. वतूय बर्‍या प्रमाणात पडिल्लें. म्हजो हुसको 
जावचो न्हय म्हूण हांव हॉटेलार परतलों तेन्ना सगळीं ब्रेकफास्टा खातीर तयार 
जावन राविल्लीं आनी हांव खंय गेला काय ह्या हुसक्यांत आशिल्लीं. म्हजो हो 
अवतार पळोवन दरेकल्याक अजाप हें जालेंच. नाय म्हळ्यार बरोच पयस मेरेन 
झपाझप चलून आयिल्ल्यान म्हाका थोडोसो घाम आयिल्लोच आनी हीं मात 
सगळीं म्हजी वाट पळयत थंडी लागता, पोटांत गरम च्या पडूक जाय म्हणत 
कॅन्टीनाची वाट चलूक लागिल्लीं! 

आमकां परत हॉटेलाचेर येवपाची गरज नाशिल्ल्यान चेक आवट करूनच 
आमी भायर सरलीं. हांें म्हाका जाय ते पध्दतीन पहलगामचें दर्शन सकाळीं 
घेतिल्लेंच. ताचे परस वेगळें कितें दिसतलें हें म्हज्यान सांगू नज आशिल्ले. 
पळोवपाच्यो आशिल्ल्यो त्यो कांय पर्यटन सुवातो . 

आमची गाड़ी लिडर न्हयचो पूल बलांडून पलतडीं गेली. हो लाकडी पूल 
त्या वाठारांत ते न्हंयचेर सोबून दिसतालो. पर्यटकांची आनी थळाव्या लोकांची 
वर्दळ सुरू जाल्ली. पहलगामचें हें लॅन्डस्केप म्हळ्यार मनाक सामकी भुरळ 
घालपी. चित्रांतलो गांव कसो हो पहलगाम दिसतालो. बर्फान माखिल्ले 
सरभोंवतणचे पर्वत. ताच्या सकयलो भाग कुचकुचीत रूखांनी भरिल्लो. नदर 
सकयल पावली म्हणटकच सगळेकडेन पाचवी पाचवीच ऐसपैस जमीन. त्या 

पाचव्याच मळावेल्यान खळखळत धांवपी ती लिडर न्हय. न्हंयचें उदकय आमचे 
न्हंयेवरी निळें वो पांचवें कशें न्हय. आसतय बी तशें, पूण ती इतले नेटान व्हांवता 
आनी न्हंयत आशिल्ल्या जळामळाच्या खडपांक इतल्या नेटान आपटता की 
तातुंतल्यान एक सारकीं फेसाळ ल्हारां आनी फवारे निर्माण जायत रावतात. 
ताका लागून केन्ना निळसार केन्ना धवसार अशें करत व्हांवपी ही न्हय म्हळ्यार 
हांगच्या वाठारांतलें चैतन्य. 

कोण लिडर न्हंयच्या देगेवेल्या गार्डनांत खेळटा, कोण घोड्यांवेल्यान रपेट 
करता, कोण आपल्या मेंढरांक चरयता, सशस्त्र सैनिक हांगा थंय पासयो मारतात, 
अमरनाथची यात्रा करूंक आयिल्ले बेसकॅम्पार गर्दी करतात. सगळें गतीमान, 
चैतन्यशील वातावरण. 

पहलगामच्या सरभोंबतणी पळोवपा सारकीं खूबशीं थळां आसात म्हणपाचें 
थंयच्या पर्यटन पुस्तीकेचेर दाखयल्लें. किते पळोवचें आनी कितें नाका हेंच 
कळनाशिल्लें. पुस्तिकेचेर दाखयतात तें आपल्याकडेन खूब कितें आसा तेन्ना 
तुमी येयातूच अशी जायरात करपा खातीर. पूण आमकां जाय तें थंय आसतलेंच 
अशें काय ना. तें सर्वसामान्य पर्यटकां खातीर. हांगच्या लोकांची येणावळ 
वाडोवपा खातीर. 

पहलगाम हें मेंढपाळाचें गांव. हांगचे मुळावे आनी थळावे मेंढपाळूच. तांचो 
वेवसाय मेंढरा पाळपाचो. हांगा रावपी मेंढपाळांकडेन सकयल्या गांवचे लोक 
आपलीं मेंढरां चरोवपाक दिताले. सगळ्या कुरणांकडेन वचपाची वाट म्हळ्यार 
होच गांव जाल्ल्यान हें पहलगाम नांव त्या गांवाक पडलें अशें म्हणटात. 

आमी लिडर न्हंयवेलो पूल काडून पलतडीं गेलीं. तो रसतो आरू म्हणटात 
त्या गांवाकडेन वतालो. आमी त्या गांबांमेरेन पांच-स कि. मी. वचून परतली. 
गांव पळोवंक न्हय तर लिडर न्हंयचे एके उपन्हयचें मूळ खंय लागीं आसा काय 
पळोवंक. हांगाच राजकपूराचें “बॉबी हाऊस' आसा. बॉबी हाऊस म्हळ्यार 
कितें? एक ल्हानसो बंगलो. पयलीं हो बंगलो रानखात्याचें ऑफिस आशिल्लें. 
पूण बॉबी सिनेमाचे शूटींग हांगा चलतना राजकपूरान डिंपल आनी ऋषीकपूर 
हांचें “हम तूम एक कमरे में बंद हो' हें गीत चित्रित केलें. तेन्नाच्यान हो बंगलो 
बॉबी हाऊस जालो. पिशे पर्यटक हांगा उबे रावन आपले फोटो काडून घेतले 
बगर रावनांत. 

आमी गाडयेंतल्यान भोवपाचें कारण म्हळ्यार हांगा थळावे लोक पर्यटकांक 
खूबच त्रास दितात. फेरयेवाले आपल्यो नाका जाल्ल्यो वस्तू घेवन फाटीक 
लागतात. एक दोन न्हय तर वांगडा पांच-पांच-स-स जाण. कोण शाली 
विकतात, कोण गालीचे, कोण स्वेटर तर कोण आनी कितें. नाका म्हणल्यार 
आयकनांत. मदींच घोडेवालो घोडो घेवन येतलो आनी फाटीक लागतलो. ताका 
धांवडायता म्हणसर फोटोग्राफर येतलो. चडशे सरदारजी हे. गळ्यांत कॅमेरो 
घालून फाटीकूच लागतात. ते परस गाडयेंत बसून पासय मारली जाल्यार थंडपणान 
सरभोंवतणचें दृश्य पळोवंक मेळटा. 

आरू गांवच्यान परततना लिडर न्हंयच्या एका फाट्याकडेन आमी रावले ते 
शूटींग पळोवंक. कोण तरी थंय शूटींग करताले. थळावे लोक आसूंक जाय वो 
खंयचेय तरी दूरदर्शन मालिका वाले आसूंक जाय. 

पहलगाम मेरेन जो कोण येता तो अमरनाथ यात्रेची मोख दवरूनच येता 
अशेंच न्हय. आमचे सारखे जायते जाण निव्वळ पर्यटना खातीरूच येतात. ते 
पहलगामांत येवन एक दोन दीस हांगा सारून वतात. पूण जिका आमी तिर्थयात्रा 
म्हणटात ती अमरनाथ यात्रा पर्यटन न्हय? पूण भक्त नांवाच्या प्राण्यान ती यात्रा 
अशी संकुचीत करून उड़यल्या, देवाच्या नांवान जो बडवोचार चलता ताका 
लागून पर्यटना फटलो उद्देश्यूच इबाडून गेला. 

दर वर्सा अमरनाथ यात्रेक हजारांनी यात्रेकरू येतात. हे यात्रेखातीर झुंडूच 
पडटा म्हळ्यार जाता. ती करतना कितले फावटी सैमीक अवर्शणां येतात आनी 
तातूंत यात्रेकरू सोंपतात. हालीं-हालीं आतंकवाद्यांनी हे यात्रेक नखलामी सुरू 
केल्याच. तरी लेगीत यात्रेकरूचो नेट आनी हावेस ना जायना. 

पहलगाम ही पुराणांतलीं शिवभूमी आनी शिवाची सासाय ह्या गांवचेर 
आसली तरी शिवाचो निवास अमरनाथ हांगचे एके गुहेत आसा. हे गुहेत खंयच्यान 
तरी बर्फाचें उदक निस्तत येता आनी शिवलींग तयार जाता. हो सैमाचो एक 
चमत्कार. उदक आपली वाट आपूणच सोदीत आसता. थयचे थंडायेक लागून 
ह्या उदकाचो बर्फ साचत रावता आनी ताचो आकार शिवलिंगावरी जाता जावंक 
जाय. आमी भक्त खंयच्याय आकारांत आपले तकलेंतले कल्पने प्रमाण वो 
गरजेप्रमाण देवांच्यो मुर्त्यो तयार करूंक हुशार. ह्याच मूर्तीच्या दर्शनाखातीर मागीर 
गर्दी एका पांयार तयारूच आसता. 

अमरनाथचें आदलें प्राचीन नांव अमरेश्वर. अमरनाथाक ह्या श्री 
अमरेश्वराच्या दर्शनाक भक्त केन्नाच्यान वचूंक लागले हें कोणाक खाबर ना. 
कल्हणच्या 'राजतरंगिणी'त उल्लेख आयला ते प्रमाण राजा सन्धिमान 
खीस्ताआदीं ३४ ते १४ ह्या कालमानांत हिमलिंगाची पुजा करत आयल्यात. 

अमरनाथ लोकांचो बोवाळ, गर्दी हाचे पासून पयस अलिप्त अशे सुवातेर 
आसा. हांगा देवूळ ना. फक्त एक व्हडलें विशाळ भुंयार आसा. भुंयाराचें तोंड 
५० फूट उंच आनी ५२-५३ रूंद तशेंच ४९ फूट लांब आसा. भुंयारां सगळेकडेन 
बर्फाचे उदक पडटा. एके सुवातेर एक सारके उदकाचे थेंबे पडून ते एकठांय 
जातात आनी ताचें हिमलींग जाता. चंद्राच्यो जश्यो कला तश्योच ह्या लिंगाच्योय 
कला. चंद्र जसो ल्हान जायत वता तशें हें लिंग ल्हान जाता आनी कृष्ण पक्षांत 
उमाशे मेरेन नाच्च जावन वता. परतून वाडून वाडून पुनवेक मोठे जाता. 

हिमलींग प्रकट जावपाविशीं एक पुराणीक कथा सांगतात. 

जेन्ना पुराय सृश्ट परम शिवांत विलीन जावन गेली तेन्ना परम शिवाक पर्थून 
सृश्ट निर्माण करपाची इत्सा जाली. तेन्ना सृश्ट निर्माण जाली. सैमांतल्यान पृथ्वी, 
जल, वायू, तेज आनी आकाश ह्या पंचमहाभुतांची निर्मिती जाली. तरातरांच्या 
जिवांची निर्मिती जाली. जिविता वांगडाच मरणाचे अस्तित्व आयलें. हो मृत्यूचो 
भ॑य मनशांकूच न्हय तर देवांकूय भियेवंक लागलो. भियेल्ले देव परम शिवाक 
शरण गेले. ताणीं देवाक होरायलो, देवांच्या देवा महादेवा आमकां मरणाच्या 
भंयांतल्यान वयर काड. परम शिव प्रसन्न जालो. ताणें आपल्या मस्तकावेलो 
पर्जळीत चंद्र हातांत घेतलो. तो पिळळो. तातुंतल्यान अमृत व्हावूंक लागलें. देव 
तें अमृत पियेले. अमर जाले. जे सुवातेर ते अमृत पियेले आनी अमर जाले तें हे 
अमरनाथ. अमृताचे जे थेंब सकयल पडले तातुंतल्यान अमरगंगा वो अमरावती 
न्हंय तयार जाली. देवांक अमृत पिवयतकच शिवान हिमलिंगाचें रूप धारण 
केलें. आयजूय हे सुवातेर परम शिव हिमलींगाच्या रुपान प्रकट जाता असो 
लोकांचो भावार्त आसा देखून लोक थंय वतात, लिंगाचें दर्शन घेतात आनी 
अमरावती न्हंयचें उदक पिवन अमर जातात. 

मजगतीं सैमीक अवर्शणाक लागून ही यात्रा बरोच काळ खंडीत जाल्ली. 
लोक ह्या लिंगाक विसरून गेल्ले. पूण एक दीस मार्तंड गांवचो एक मल्लीक 
परिवारांतलो मुसलमान मेंढपाळ आपलीं शेणिल्लीं मेंढरां सोदीत त्या भुंयारांत 

पावलो. थंय ताका हें लिंग आनी दोन कबुतरां दिसलीं. ताणें ही गजाल येवन 
गांवच्या लोकांक सांगली. गांवचे लोक थंय वचून लिंगाचें दर्शन घेवन आयले 
आनी तेन्नाच्यान परतून ही यात्रा सुरू जाली. ज्या मुसलमानान ह्या भुंयाराचो 
शोध लायलो त्या कुटुंबाक अजून हे यात्रेचे येणावळीचो वांटो रसद म्हूण मेळटा. 

पहलगामच्यान अमरनाथ ही सुवात, म्हळ्यार जंयसून यात्रेक आरंब जाता 
ती सुवात फक्त ४५ कि. मी. अंतराचेर आशिल्ली. हावे या म्हळ्यार थंय वचपाक 
सगळीं तयार जावं येतालीं. काकीच्या मनांत ती इत्सा आसूंकच जाय. पूण हांवे 
विशय काडलोना. म्हाका थंय वचून जिवितांत अमर जावपाची इत्साच केन्ना 
जाली ना. निदान पंदरा कि. मी.चेर आशिल्ल्या चंदनवाडी ह्या गांवांत तरी 
पासय मारून येवं येताली. पूण थंयचो तो बंदोबस्त आनी सैनिकांचे संचरण नाय 
म्हळ्यार एक भ॑य निर्माण करता मनांत. ही फौज आमची राखण करूंक काय 
भ॑य घालूंक आसा तेंच केन्ना केन्ना कळना. 

पहलगाम हो कश्मीरचो एक सर्ग. हांगा देश विदेशांतले लोक येतात. आपलीं 
स्वसनां संबंदीचीं दुयेंसां पयस करून वतात पूण आतंकवादाच्या भंयान मात थंय 
आसा म्हणसर दर एकल्याचें काळीज धडधडल्या बगर रावना. तेचपासत 
चंदनवाडी वचपाचो आमचो बेत रद्द करून आमी पहलगामच्यान परतीची वाट 
धरली. आमकां पुलवामात जॉनसाबाचीं घरचीं रावतालीं. 


पृहलगामच्यान पुलवामा पावता म्हणसर आमकां सांजचीं चार जावन 


गेल्लीं. पहलगामच्यान भायर सरता आसतनाच आमी दनपरां खावन घेतिल्लें. 
म्हणटकच वाटेर जेवणा खातीर खंय रावपाचो प्रस्न नाशिल्लो. श्रीनगरच्यान 
पहलगामाक येवपाचो आशिल्लो रस्तोच परतुपाचो जाल्ल्यान वाटेर आनीक 
कितें पळोवपाचें नाशिल्लें. तशें पळोवपाचें नाशिल्लेंय म्हणूं येना, येता आसतना 
म्हजे नदरेक पडिल्ली ती सैमाची एक मिती. वतना तीच म्हजे नदरेक वेगळी 
दिसूं येता आनी म्हज्या अणभवा प्रमाण दिसताय बी. पूण ही खबर मन्सूर आनी 
आझादाक नाशिल्ली. मन्सूरान वाग फाटीक लागिल्लेवरी गाडी जी सोडून घाल्ली 
ती बद्द अवंतीपूर हांगा हांवें थारायली. हांगाच राजा अवंतीवर्मनान आपली 

राजधानी वसयल्ली आनी थंय अवंतीशवर आनी अवंतीस्वामी अशीं दोन मंदिरा 
बांदलीं. रस्त्याचे कुशीक ह्या मंदिरांचे भग्न अवशेश दिश्टी पडटाले ते हांवें 
वतना पळयल्ले. राजा अवंतीवर्मन हो ख्रिस्ता आदीं ८५५ ते ८८३ ह्या काळांत 
हांगा राज्य करून गेलो आनी समृध्द कश्मीर निर्माण करून जनतेक सुखी दवरून 
आपलो ठसो समाज जिवनाचेर उठयलो. ताणीं बांदिल्लीं मंदिरां उपरांतच्या 
धर्मांध मुसलीम राजवटीत मातयेभरवण करून उडयलीं. आयज त्याच मंदिरांचे 
अवशेश हांगा दिसताले आनी त्या मंदिरांत येवपी पर्यटकां पासून त्या अवशेशांची 
राखण भारतीय जवान हातांत शस्त्रां घेवन करताले. हांव त्या मंदिरांत भितर 
सरता तें पळोवन त्या राखणदारांनी हरकत घेतलीच. पूण पत्रकार अशें सांगतकच 
भितर वचूंक दिलें तरी तीं मंदिरां पळोवपाची मजाच ताणी होगडावन घाल्ली. 

अर्दकुटें मंदिर पळोवन थंयच्यान भायर सरून आमी पुलवामाची वाट धरली. 
पुलवामा पावले आनी मन्सूराक गाडी हळू करची पडिल्ली ती हातांत शस्त्र 
धरून रस्त्यार उबे आशिल्ल्या जवानांक लागून. 

पुलवामाक भितर सरता आसतनाच थंय आमकां राखणदळाच्या जवानाचो 
तळ दिसलो. मिलिटरीच्यो व्हडल्यो व्हडल्यो गाडयो जातूंत जवान सामके सज्ज 
जावन रावल्यात, रस्त्याचे दोनूय वटानी आधुनिक शस्त्रां घेवन जवान हांगा थंय 
बोवाळटात, कांय कडेन चार-चार, पांच-पांच जाण उबे रावन येतल्या वतल्याक 
भेदक नदरेन पळयतात आनी थळावे लोक दबकत, कांचवेत वाबुरतात असलें 
चित्र म्हाका थंय दिसलें. 

मन्सूराक आनी आझादाक भोवतेक तांची सवंय आसूंक जाय. शंकराचार्य 
मंदिराकडेन वतना आपल्याकडेन लायसन्स ना म्हूण गाडी म्हजे सुवादीन करपी 
मन्सूर हांगा नेटान गाडी चलयतालो. जवानांक हात दाखोवन हांसत उलयतालो. 
जवान ताका सोडून म्हजेकडेन भेदक नदरेन पळयताले. 

मन्सूरान थंय गाडी थारायली ना. तो बद्द गांवांत शिरलो. गांव म्हळ्यार 
खेडेगांवच तें. रस्तेय धड नांत. घरांय धड नांत. बाजार तर हेर कडेन आसता 
तसलोच. पूण खाशियत म्हळ्यार चडशीं दुकाना मटनाचीं. जनेलाचेर बोकड्यांचीं 
मुंडकी दवरून, मांस लांबोवन बी दवरिल्लें. हांव पळोवन पळोवंक ना अशें 
करून बशिल्लों. बरेच दीस हांगा कर्फ्यू आशिल्ल्यान लोक भायर सरूक नाशिल्ले. 
थंय जाल्ले फायरींगेंत एकलो बारा-तेरा वर्साचो भुरगो मेल्लो आनी ताचो बदलो 


क्रिशम / १८३ 


घेवंक पुलवामांत हिंसाचार सुरू जाल्लो. तेच पासत थंय कर्प्यू आशिल्लो तो 
कालच्यान सदळ जाल्लो. तेच पासत बाजार भरिल्लो आनी लोक गरजेच्यो 
वस्तू खरेदी करताले. सगळो वाठारूच मुस्लीम म्हणपार्चे एकंदर वातावरण पळोवन 
कळटालें. | 
मन्सूरान बाजारांत गाडी थारायली. गाडी थारले बराबर एक भुरगो धांबट 
आयलो. लोकांच्यो नदरो म्हजेर खिळावल्ल्यो. तोय भुरगो येवन आझादाकडेन 
उलोवंक लागलो. उलयतना म्हजेकडेन चोरून पळयतालो. तो जॉनसाबाचो 
भाचो आशिल्लो. पूण जॉनसाबाचो पत्तो नाशिल्लो. आमी कश्मीराक येवन 
आठ दीस सरिल्ले. जॉनसाब एकूय दीस आमकां मेळूंक येवंक नाशिल्लो. सगळी 
खबर मोबायलावेल्यान जाताली. ताका कर्फ्यूक लागून भायर येबंक मेळना ` 
आशिल्ले. आतां आमीच ताच्या गांवांत आयिल्लीं तरी जॉनसाबाचो पत्तो ना. 

तो भुरगो आमकां घेवन एका दुकानांत गेलो. पळयल्यार जॉनसाब साडयो 
आनी रोप विकता. कास्ताचो रोपेर कसो दिमयो मारून कुलचांवाचेर बसून 
फिशालपणान रोप कातरतालो. आमकां भितर सरल्यांत तीं पळोबन ताणें हांसून 
येवकार दिलो आनी परतून रोप विकूक लागलो. आमच्या मुखारूच ताणें पन्नासेक 
हजारांचे गिरायक केल्लें. कोणतरी मुस्लीम बायल आनी दादलो खरेदी करतालो. 

विक्री जाली आनी गिरायक गेलें तसो जॉनसाब उठलो. येवन म्हाका 
“दिलीपसाब' म्हणत वेंग बी मारली आनी आमची खबर घेतली. 

भोबतेक जॉनसाबान बऱ्याच दिसांनी आपलें दुकान उगडलां जावंक जाय. 
तेन्ना ताका शिणपांत अर्थ नाशिल्लो. तो आमची जितली सरबराय करतालो 
तीच खूब जाल्ली. 

आमी आयलीं तसो ताणें कारभार आटोपतो घेतलो. सुत्रां भाच्याकडेन 
सोंपोबन तो गाडयेंत बसलो आनी गाडी ताच्या घराचे दिकेन चलूंक लागली. 


जीनसाबाच्या घराकडेन वतना आता गाडी जॉनसाबूच चलयतालो. मन्सूर 


आनी आझाद आमचो निरोप घेवन गेल्ले. ते खंय गेल्यात हें कोणे तांका 
विचारूकय ना आनी ताणींय सांगलें ना. “दिलीपजी, हम श्रीनगर मे मिलेंगे |” 

इतलेंच म्हणून ते नाच्च जाल्ले. कब मिलेंग? कहाँ मिलेंगे? हें एकल्यानूय सांगूक 
नाशिल्लें. जॉनसाब वांगडा आसा म्हणटकच प्रस्नूच नाशिल्लो म्हणा! 

हांव जॉनसाबालो पुलवामा गांव पळयतालों. आमचीं गोंयची खेडीं जशीं 
दिसतात तसलोच हो गांव आशिल्लो. पूण दरेक घरा भोंवतणी सात-आठ फूट 
उंचायेचें चिऱ्यांचें दुरीग आशिल्ले आनी ताचे वयर सरयांनी आनीक रेवडावन 
घेतिल्लें. चोर वो आतंकवादी भितर सरूक फावना हाची तजवीज केल्ली आसूं 
येता. दुरगांतल्यान भितर सरपाखातीर केल्ल्यो गेटी लेगीत सामक्यो गडगंज 
दिसताल्यो. 

गांवांतल्यान वचपी रस्तो जरी डांबरी आशिल्लो तरी तो डांबर वचून, 
फोंडफुलां पडून सामको खडबडीत जाल्लो. ताचेवेल्यान गाडी वतना, न्हंयतल्यान 
वचपी व्हडें हालता तशी गाडी हालताली. आमच्या देशांतल्या खंयच्याय राज्याचे 
रस्ते हे एकेच जातीचे आशिल्ल्यान तांच्या नांवान बोटां मोडपांत अर्थ नाशिल्लो. 
रस्ते आसात इतलेंच नशीब म्हणपाचें! 

रस्त्याच्या दोनूय कडानी कसलीं ना कसलीं शेतां दिसतालीं. खंय बटाटांची 
लागवड केल्ली तर खंय मक्यांची! कांय एसपैस शेतांनी वेवस्तीत आखणी करून 
सफरचंदाच्या झाडांची लागवड केल्ली. त्याच शेतांत सफरचंदाच्या रूखा पोंदा 
अदींमदीं बटाट आनी हेर भाजयांची लागवड आशिल्ली तरी सफरचंदाची बाग 
म्हूण ते लागवडी कडेन पळोवं येतालें. गोंयांत भाटांनी आंब्याची झाडां दिसतात 
तशीं हांगा अक्रोडाचीं दिसतालीं. सफरचंदां आनी अक्रोड ह्या दोनूय झाडांक 
फळांनी वर्णी लावपाक आरंब केल्लो. सफरचंदां आपलो तांबसो रंग दाखयत 
अस्तित्व दाखयतालीं. 

बऱ्याच वेळान गाडी हालत धोलत एके व्हडले गेटीकडेन थांबली. प्रचंड 
गेट बंद आशिल्ली. “पहुंच गये हम' म्हणत जॉनसाब सकयल देंवलो. सकयल 
देंबपाक ताणें गाडयेचें दार उगडलां मात, त्या दारांतल्यान थंड शितळ वाव 
गाडयेंत रिगलो. इतलो वेळ गाडयेचीं जनेलां बंद आशिल्ल्यान आमकां भायले 
हवेची कल्पना येवंक नाशिल्ली. धुल्ला खातीर जनेलां बंद केल्या आसत असो 
म्हजो समज आशिल्लो. एका वरा पयलीं आमी पुलवामांत भितर सरल्यांत, 

जॉनसाबाल्या दुकानाकडेन देंवल्यांत तेन्ना तितलीशी थंडी होलमूंक नाशिल्ली. 

जॉनसाबान प्रचंड उंचायेच्या दुर्गाची गेट उगडूंक लायली. दुरीग भक्‍कम 
चिऱ्यांनीं बांदिल्लें. ती गेटूय सामकी गडगंज आशिल्ली. हांवूय गाडयेंतल्यान 
सकयल देंवलों आनी शिंयाची प्रचिती म्हाका आयली. वेळ तसो साडेपांच स : 
चो आशिल्लो. म्हळें हें प्रकरण तशें सादें ना. आतांच जर इतली थंडी जाल्यार 
मागीर किते? 

गेटी भितर खाडखूड जालें आनी मागीर ती गेट उगडली. गेट एके चलयेन 
उगडिल्ली. माथ्यार दुपट्टो घेतिल्ली ती चली गेट उगडून, मान सकयल घालून 
भितर गेली. जॉनसाबान गाडी गेटीभितर एका बसक्या पूण आकर्शक घराच्या | 
आंगणांत उबी केली. गाडी थांबली ती पळोवन आनीक एकलो भुरगो खंयच्यान 
तरी आयलो. तो हाबीद, जॉनसाबाचो खरेलो भाचो. भयणीचो चलो. तो ताचेच 
कडेन आसता. जॉन ताका सगळे कडेन घेवन भोंवता. गोंयांत ताच्या दुकानाचेर 
तोच आसता. हांसत्या तोंडाचो नमळ भुरगो. ताणें फटाफट डिकींतलीं आमचीं 
बॅगां काडलीं. काकी, कुकी ते म्हणसर सकयल देंबिल्लीं. सकयल देवताच, 
आवयस्स कितली थंडी अशें म्हणत काकीन हात पांगुरले आनी हू हू करूक 
सुरवात केली. 

हांव जॉनसाबाचें घर नियाळटालों. गेटी पासून घराच्या बल्कावां मेरेन जमनीर 
खडप्पा घाल्ले. हजारभर चौखण मिटरांचो तो प्लॉट आसूंये! सरभोंबतणी ताच्या 
गडगंज दुरीग उबारिल्लें. दुरगा भितरले जमनींत सफरचंदांचीं झाडां लायिल्लीं 
आनी तीं फळांनी भरगच्च भरिल्लीं. तीं सगळीं जून जालीं आनी पिकली 
म्हणटकच सामकीं बावगून वतलीं हें जालेंच, पूण तीं पिकिल्लीं फळां पळोवपाक 
एक आगळीच मजा येवपाची. 

हिमाचलाकूय हांवें सफरचंदांच्यो बागो पळयल्ल्यो आनी सिक्किमाकूय! 
हिमाचलाच्या सफरचंदांची जात वेगळी. जेन्ना हांव हिमाचलप्रदेशांत आशिल्लों 
तेन्ना सफरचंदां पिकपाकडेन पाविल्लीं. झाडाचीं काडून हांवें खाल्लींय बी! 
सिक्किमाकूय खाल्लीं. सिक्किमाक सफरचंदांचे बागेचे धनी लागवडी खातीर 
कशे खपतात, बागेची कशी मरून राखण करतात आनी उप्रांत ठेकेदार तांची 
कशी लूटमार करतात हाचो अणभव हांवें घेतिल्लो. हांगाच हांवें पिकून सामकीं 

“सफर चंदी' जाल्ल्या सफरचंदांच्यो बागो पळयल्ल्यो. म्हणटकच हांगचीं हीं 
झाडां सफरचंदां पिकतकच कशीं दिसतलीं हाचो अदमास हांवें काडलो. 

आमी जॉनसाबाच्या घरांत भितर सरलीं. दावेवटेनच्या पोरसांत गोरवां 
गोठेल्लीं. थंय डाळंबाचीं झाडांय आशिल्लीं. मक्याची आनी तोमाटांचींय 
आशिल्लीं. घरांत भितर सरता थंयच भायर एक द्राक्षांची वेल चडिल्ली आनी 
द्राक्षांय लागिल्लीं. पिकूंक नाशिल्लीं. अजून धाकटीं आशिल्लीं, हरवे वाटाणे 
कशे! 

बल्कावांत भितर सरतानाच दार उगडून, एक जाण्टेलो मनीस भायर आयलो, 
“नमस्ते जी' करीत. हांसत्या मुखामळाचो तो जाण्टेलो, जाण्टो आसुनय सामको 
टणटणीत आशिल्लो. इतली थंडी आसुनय फक्त एक स्वेटर आंगार चडोवन 
भायर आयिल्लो. आमकां ताणें सामको उर्बेभरीत येवकार दिलो. तो जॉनसाबाचो 
बापूय आसूं येता अशी म्हजी कल्पना. कोण कोणाचो कोण हें विचारपाची 
म्हाका तशी गरजूय नाशिल्ली. ती गजाल मागीर उलयतना आपशींच कळटा. 

आमी हॉलांत भितर सरलीं. बसपाक खंयच कदेलां नांत. भायर बल्कावांत 
एक लाकडी बांक आशिल्लो ताचेर बसून हावें म्हजे बूट काडिल्ले. बल्कांव 
सिमिटाचें आशिल्लें. मेय काडून पांय त्या सिमिटाचेर दवरल्यात मात शिंयाची 
सामकी सणक मेंदवा मेरेन पाविल्ली. उक्त्या पांयानीच भोंवचें पडलें जाल्यार 
बोबो आशिल्ल्यो. 

पूण हॉलांत जाड जूड कार्पेट आशिल्ली. कश्मीरची कार्पेट संवसारांत फामाद. 
आमच्या गोंयांत लेगीत जायत्या गिरेस्तांगेर तांच्या घरांनीं हांवें कश्मीरी कार्पेट 
पळयल्ली. आजय एका कश्मीर्‍यागेर, कश्मीरांतूच कार्पेटचो केल्लो वापर 
पळयतालों. पांय दवरतांच तो सामको भितर मेरेन मुंगरतालो. भायर थेडेन मुयेल्ले 
पाय हॉलांत पावतांच सारके जाले. 

जॉनसाबान 'बैठिये' म्हणटकच खंय बसपाचें तें कांय कळना जालें. 'बैठिये' 
म्हणत तो भितर गेल्लो तो कदेलां बी हाडूंक अशें म्हाका दिसलें. पूण हांगा 
हॉलांत वण्टीक तेंकूनच दाट दाट कुलच्यांवां आनी लोकरीच्यो कांबळी दोडून 
दवरिल्ल्यो. त्योच हॉलांतल्यो बैठको आशिल्ल्यो. तांका तेंकून जमनीर त्या 
गालिच्याचेर बसपाचें आशिल्लें. आमी तांकां फाट तेंकोबन पाय सदळ केले 

तो जाण्टेलो आमकां सेवा दिवपाखातीर जातीन बोवाळटालो. 

भितर गेल्लो जॉन भायर आयलो. ताचे फाटल्यान एक जाण्टेलीशी बायल 
काबाय घालून, हात दोडून बी आयली आनी नमस्ते म्हणत उबी रावली. भोवतेक 
ती ताची आवय आनी ह्या जाण्टेल्याची बायल आसूं येताली! तिणें नमस्ते 
म्हणिल्लें खरें पूण हात जोडूंक नाशिल्ले. 

“धदेलीपसाब आराम से बैठिए'' म्हणत जॉन लागीं आयलो. हांव त्या 
गादयांक फाट तेंकोवन, पांय दोडून, हात कामरून बशिल्लो. जॉन आयलो 
आनी ताणें एक लोकरीची कांबळ घेतली आनी म्हजेर घाली. ती जड जड 
कांबळ आंगार पडना फुडें म्हजी थंडी गायब जाल्ली. हाें म्हजे पाय आतां ते 
कांबळी भितर सोडिल्ले. सगळींच कांबळीपोंदा वचून कार्पेटाचेर सरळ आड 
पडिल्लीं. 

जॉनसाब भायर भितर करतालो. जाण्टेलोय आदीं मदीं पासयो मारतालो. 
आमी तिगांय त्या हॉलांत बसून आशिल्लीं. थोड्या वेळान जॉनाची बायल 
आयली. ती शाळेंत शिकयता. सकाळीं वता आनी सांजची येता. आज आमी 
येतलीं म्हूण ती खरेदी खातीर राविल्ल्यान येवंक कळाव जाल्लो. तिचे फाटोफाट 
तिचो गोरो पिठूठ चलो शेपडी कसो, तिचें कमिज धरीत भायर आयिल्लो. 
कामिनीन येतना वाटेर खाणाचें कसलें तरी बॉक्स घेतिल्लें तें ताच्या हातांत 
दितकच तो मोवाळ हांसलो. थोड्या वेळान सामको संवकळीचो जालो. सुर्वेक 
म्हजेपासून पयस वचपी हो स-सात वर्साचो माणकुलो मागीर सामको लागीं 
येवन बसपाक लागलो. टायमपास करपा खातीर तो एक बरो सांगात आशिल्लो. 

जॉनाची बायल आयल्या उप्रांत भितर आशिल्ली ती जाण्टेली भायर आयली 
आनी वण्टीक फाट करून आमचे मुखार जमनीर बसली. पूण ती आपले हात 
फ्यरनच्या भायर काडिनासली. पोटा भितरूच दवरून मदींमदीं चुळबुळटाली. 
कामिनीकडेन गजाली मारताली. मदींच तिणें आपल्या फ्यरनांतल्यान एक मडको 
कसो भायर काडलो आनी तातूंत भितर पळोवन, मातसो सारको करून परत 
पोटांत घालो. ती कांगडी आशिल्ली आनी इतलो वेळ ती हात भायर 
काडिनाशिल्ली ती ते कांगडी खातीरूच! 

अती थंडेच्या प्रदेशांतले लोक शिंयाळ्याच्या दिसांनी कांगड़ी म्हणटात तें 
उजो आशिल्ले मातयेचें आयदण आपल्या पोटाकडेन बांदून भोंबतात आनी 
तातुंतल्यान तांका गरमी मेळटा अशें हांवें आयकल्लें. त्या गरम आयदनाक 
लागून तांची पोटाची कात करपूनय वता म्हणपाचें वाचिल्लेंय बी. आयज ते 
कांगडेचें दर्शन हांब म्हज्या दोळ्यांनी घेतालों. जॉनान म्हाका 'कांगडी' हाडूं 
काय विचारिल्लें. गरजे भायर तें लचांड नाका म्हूण हांवें त्या दाट दाट कुलच्यांवा 
पोंदाच मुंगरून रावप पसंत केलें. आंगार ओडिल्ल्या त्या दाट दाट गोजडेक 
कुलच्यांव म्हणपाचें कारण म्हळ्यार इतलें दाट आमी गादी म्हणूनच वापर करत 
आयिल्लीं. ती आंगार कांबरूक घेवपाची म्हळ्यार कल्पनाच करू नज अशी 
गजाल. ताच्या वजनानूच हांव चिङ्डून गेल्लो म्हळ्यार जाता. 

शिंयाळ्यांत जेन्ना कश्मीराक बर्फ पडूंक लागता तेन्ना कश्मीरचें तापमान उणें 
१४ डिग्री सेल्शियस परस सकयल येता. ल्हान ल्हान तळीं सोडाच, येदें व्हडलें 
दल सरोबर लेगीत आट्टा तेन्ना कल्पना करात हांगा थंडी कितली आसतली! 

कश्मीराक पडपी हे थंडेंतल्यान कश्मीऱयांची राखण जाता ती हे कांगडीक 
लागून आनी दुसरी आंगार चडयल्ल्या फ्यरनाक लागून. कश्मीरी लोक हे काबायेक 
“फ्यरन' म्हणटात. फ्यरनचे भितर तापत आसपी कांगड़ी हे थंडेंत ह्या लोकांक 
थाकाय दिता. 

कांगडीक कश्मीरी “कांगूँर' अशेंय म्हणटात. कांगूर वो कांगडी हें उतर 
“कंग” हाचेवेल्यान आयलां. “कंग' म्हळ्यार कश्मीरींत पेटपी उजो. जेन्ना रूशी 
कश्यपान सतीसराचें उदक काडून कश्मीर वाठार रावपा खातीर योग्य केलो तेन्ना 
हांगा निवासा खातीर आयिल्ल्या रूशीनीं आपल्या धर्मीक विधी खातीर 
“अग्नीकूंड' तयार केलें. कांगडीचो मूळ स्त्रोत हींच अग्नी कुंडां आसुये! 

कांगड़ी कश्मीरी समाज जीवनाचो एक भाग. कांगडीन कश्मीरी लोकांक 
एक व्हड उद्येग दिला. कश्मीरचे अर्थ वेवस्तेंत कांगडीचोय आसपाव आसा. 
कांगडी जे जे गांवात तयार जाता त्या गांवाच्या नांवान ती वळखतात. आयज 
कांगड़ी फक्त कश्मीराकूच प्रसिध्द ना. तर कश्मीऱ्यांनी ती देशांतल्या आनी 
विदेशांतल्या सगळ्या थंड प्रदेशांनी पावयल्या. 

कश्मीरी लोकांगेर थंडेच्या दिसांनी कोणूय सोयरो येत जाल्यार आमचे 
सारके ताका पयलीं कोण च्या हाडून दिनांत. पयलीं हाडून दितात ती कांगडी. 
कश्मीरी पंडितांची सगळ्यांत व्हडली परब शिवरात्र. लग्न करून दिल्ली चली 
पयले खेप जेन्ना शिवरात्रीचे परबेक कुळारा येता तेन्ना तिका हेर सामाना वांगडा 
सजयिल्ली कांगड़ी दिवपाची प्रथा आसा. कश्मीराक पितरांच्या नांवान कांगडी 
भेटोवपाची प्रथा आसा. 

कांगड़ी वापरपी कश्मीऱयांचो कांगडी हो आंगाचो एक वांटोच जावन वता. 
उज्याच्या कोळशानी भरिल्ली ही कांगडी पोटाकडेन दवरून हे लोक सहजतायेन 
वावरतात. बसता उठटना इतलेंच न्हय, न्हिदतना लेगीत ती पोटाकडेन आसता. 
कूस परतितना लेगीत त्या कांगडींतलो उजो सकयल पडचोना इतली ती एकरूप 
जाल्ली आसा. तरी लेगीत ती सांबाळळीना जाल्यार कपडे लासूंक शकतात, 
घरांकूच न्हय पुराय लोकवस्तीक उजो लागूंक शकता. गांवचे गांवूच उज्याचे 
भकीक पडिल्ले आसात हे कांगडीक लागून. म्हणटकच हांव आसां तोच बरो 
आसां म्हणत ते कांगडीचो अणभव घेवपाचो मोह हावें टाळळो. 

सात-साडे सात जावपाकडेन पावलीं तेन्ना जॉनसाब आनी ताचे बायलेन 
च्याचो आक्त हातांत घेतलो. आमी दनपरां येतलीं म्हूण पुराय जेवणाचो आक्त 
करून ती शाळेक गेल्ली. केल्लें जेवण तशेंच आशिल्ले. तें गरम करून साजे 
जेवं येता अशें आमी सांगिल्लें. पूण आतां आठ जावपा कडेन पाविल्लीं आसतना 
च्याची तयारी सुरू केल्ली. 

जॉनसाबाच्या जाण्टेल्यान इतले मजगती एक रंगीत गालीचो हाडून सालांत 
कर्पेटाचेर घालो. ताचे वयर बश्यो, कपा बी मांडपाचो बोवाळ सुरू. हाबीद, ती 
दुसरी एक चली, जॉनाची बायल. सगळीं म्हळ्यार सगळीं आयदना मांडटालीं. 
कोण बिस्कुत्यो, बॉल, केक बी हाडून दवरतालीं. तो सगळो आक्त पळोवन 
मागीर जेवतलीं किते कपल? असो विचार तकलेंत आयलोच. 

खावपाखातीर हाडून जें कितें दवरिल्लें तांतलें खाण हें सगळे भायलेंच 
आशिल्ले. घरा करूंक तांका वेळूय नाशिल्लो आनी आमची येवपाची खात्रीय 
नाशिल्ली. आमी येतलीं म्हूण दनपरां करून दवरिल्लें जेवण तशेंच पडून 
आशिल्ले. म्हणटकच हाबीदाक धाडून ताणीं बेकरींत जितले पदार्थ दिसतात 


क्रिशम / १९० 


तितलेय हाडूंक लायिल्लें. ते मांडून दवरिल्ले पदार्थ पळोवनूच आमची खाणावेली 
वान्सा गेल्ली. 

सगळें मांडून जाल्या उपरांत प्रत्येका म्हऱ्यांत जॉन एक तांब्याचें तोस्त 
घेवन भोंबलो. तातूंत हात धुवपाखातीर आमच्या हातार उदक घालें. थंयचे थंय 
हात धुवपाक लावन ते पुसपाखातीर तुवालो दिलो. आग्रो करून करून आमकां 
कितें ना कितें खावपाक लायलेंच. त्या आग्ग्रानूच आमचें पोट उप्पाट भरिल्लें. 
तरी रातचें जेवण आनी जेवपाचें आशिल्ले. 

खावपाचो आग्रो चलता आसतनाच जॉनाची बायल समावार' घेवन 
आयली. समावार म्हळ्यार च्याची किटली कशें एक सुंदर आयदन. कश्मीरी 
लोकांचे संस्कृतायेंत ह्या समावाराक खाशेली सुवात आसा. 

सोयरे दायरे घरा आयले, खंयीय कितेंत उत्सव आसलो वो मित्रांवांगडा 
पिकनिकेक बी गेले जाल्यार वांगडा ही समावार जायच. सगळें खालें, सगळी 
मजा केली आनी समावारांतली खतखतपी गरम गरम च्या जर पिलेनांत जाल्यार 
ते खुशालकायेक परिपुर्णताय येना अशें कश्मीरी मानतात. गिरेस्ताल्या गिरेस्तांगेर 
आनी गरिबांतल्या गरिबांचे खोपटेंत समावार आसताच. घरांत कोणूय सोयरो 
आयलो जाल्यार घरांतलीं मनशां एकवेळ भायर येनांत जाल्यार व्हडलेंशें कांय 
दिसना. पूण समावार भायर आयलेंना जाल्यार ती सरबराय अर्दकुटी म्हणपाची! 

“समावार' हें कश्मीरी उतर न्हय. तें चड करून रशियन आसूंक जाय. मैक्सिम 
गौर्कीची 'मदर' कादंबरी वाचतना ते कादंबरींत 'सोमेवार' हें उतर च्याच्या 
आयदनाक वापरलां. कश्मीरी कवी लेखकांच्या रचनेंतूय 'समावार' हें उतर 
अदींमदीं आयिल्लें दिसताच. म्हणटकच रशियेचें हें आयदन आयज कश्मीरचे 
रांदचे कुडींत मानाची सुवात घेवन वावुरता म्हणूंक जाय. 

“समावार' हें च्याचें आयदन. किटली म्हणप कितलें समा जातलें तें कळना. 
पूण 'समावार' हेंच म्हाका दिसता उचीत नांव. 'समावार' किटलेवरी चुलीर 
दवरून च्या करिनांत, तर ह्याच आयदनांत कोळसे घालून ते पेटयतात आनी 
मागीर उदक, च्या पालो बी घालून च्या करतात. 

घरगुती “समावार' ची च्या आनी त्यो भायल्यो बिस्कुत्यो खावन आमी तृप्त 
जालीं. आमकां येवकार तर जॉनान जबरदस्त दिल्लो. 

जेन्ना म्हाका जॉनसाबान जेवपाक उठयलो तेन्ना रातचीं बारा जाल्लीं. 


च्या पिवून आमी त्या कार्पेटीचेर दाट दाट रगस्‌ घेवन पडिल्लीं थंयच आमकां 
न्हीद लागिल्ली. आमकां उठोवपाचे भानगडींतूय कोण पडूंक नाशिल्लीं. आमकां 
आतां जेवण नाका अशें सांगून लेगीत कोण आयकुपाचे मनस्थितींत नाशिल्लीं. 
जेवल्या बगर आमकांय पर्याय नाशिल्लो. जिवार येवन कशीं आमी त्या वजनदार 
रगसांतल्यान भायर सरलीं. 

जॉनसाब, ताची बायल, सगळीं आतां आंगार फ्यरन घालून आशिल्लीं. 
बायलां घालतात ताका फ्यरन म्हणटात आनी दादले घालतात ताका काबाय 
म्हणटात बी असो म्हजो समज आशिल्लो. पूण हे सगळेच फ्यरन. 

आयज हो फ्यरन कश्मीरीच घालीनांत तर कश्मीर वलांडून तो फॅशन म्हूण 
देश विदेशांत पावला. 'फ्यरन' हो सामको कश्मीरचो निजी भेस. हो कश्मीरी 
लोकानी केन्ना वापरपाक आरंब केलो खबर ना. पूण ख्रिस्ता आदीं स व्या 
शेकड्यांत एका कश्मीरी शिल्पकारान सूर्यदेवतेची मूर्ती तयार केल्ली ताचे आंगार 
हो फ्यरन दिसता. हें शिल्प दिल्लीच्या राष्ट्रीय संग्रहालयांत पळोबंक मेळटा. 

कांय लोकांचें म्हणणें फ्यरन हो भेस दादल्यांक घालपा खातीर अकबर 
बादशहान सक्तीचो केल्लो. तेन्ना फ्यरन ताच्या जनान खान्यांतल्यो बायलोच 
वापरताल्यो. कश्मीरी जनतेन अकबराचो एक सेनापती कासिम खाँ हाका खूब 
विरोध केल्लो. त्या रागान, कश्मीऱयांक अपमानीत करपा खातीर ताणें ही सक्ती 
केल्ली. अकबराचो काळ हो १५५६-१६०५. पूण होच भेस ख्रिस्ता आदीं स 
व्या शेकड्यांत कश्मीरी शिल्पकाराक कसो येवजलो? हाचो अर्थ अकबराचे 
समर्थक अजून कश्मीराक आसात. 

फ्यरन हें संस्कृत परिधान” ह्या उतराचो अपभ्रंश. परिधानाचें परिहान जालें 
आनी मागीर फ्यरन जालें जावंक जाय. पूण फ्यरन परिधान केल्लो कश्मीरी 
दादलो आनी बायल दोगांय सुंदरूच दिसतात. 

आमकां उठोबन घालून जॉन आनी हाबीदान परत गालीचो घालो. ताटां 
मांडलीं. लग्नाक वो पार्टेक तयार केल्लें जेवण कशें तरांतरांचे नग भरून आयदनां 

हाडून मांडलीं. आमचे मुखार परतून तॉस्त दवरून आमचे हातार उदक घाले. 
कामिनी कितेंय खाता म्हणटकच ताका कित्याचो पातसो नाशिल्लो. ताणें 'रिश्ते' 
नांवाचो मटनाचो प्रकार यथेच्छ उडयलो. कुकी आनी हांव शिवराक बाप्पा. 
आमचे खातीर शिवराक केल्लें. रोटयो केल्ल्यो त्यो शिंयान फातर जाल्ल्यो! तरी 
आमी फोर्स करतात म्हण हाताक मेळटा तें भकाभक खाल्लें. रातच्या बारा 
वरांचेर न्हिदेंतल्यान उठोवन जेवपाक बसोवप, आग्रो करून करून वाडप आनी 
त्या शिंयाच्या कुडकुड्यांत आमी जबरदस्तीन जेवप ही एक ख्यास्तच आशिल्ली. 
जॉनाचो पाहुणचार आमकां माथ्यावेल्यान पुरो जाल्लो. कपडे जाय जाल्यार 
बदलात, फ्यरन जाय जाल्यार घालात, कांगडी जाय जाल्यार वापरात असो 
जायतो आग्रो जातालो तो न्हयकारून आमी आंगार आसा तेच कपड्यांनी त्यो 
रगस्‌ माथ्यार ओडून घेतल्यो आनी सगळ्यांक गूड मॉर्निंग म्हणले! 


रातीं उसरां न्हिदिल्ल्यान आनी शियाचो सामको कडाको जाल्ल्यान 


जॉनसाबागेर सामकी सुस्त न्हीद पडिल्ली. घराकडेन हांव एक पातळ चादर, 
तशेंच शीं पडल्यार आंगार उडयतालों. पूण हांगा त्या रगसांचें इतलें वजन पडिल्लें 
की ते जडसाणीन चिड्डल्यावरी दिसतालें. जेन्ना जाग आयली तेन्ना जाणवली 
ती तीच जडसाण. पूण ती नाशिल्ली जाल्यार त्या शिंयां कुडकुड्यांत न्हीद 
मात्तूय पड़पा नाशिल्ली. 

कोण उठला, कोण ना हें पळोवपाखातीर हावें दोळे मात्शे उगडून पळयलें. 
कुकी आनी काकी अजून न्हिदिल्लीं. घरांतले कोण तरी उठल्यात आसूक जाय. 
भितर आयदनांचो आवाज येतालो. भोवतेक जॉनसाबाची बायल भुरग्यांक शाळेंत 
धाडपाची वो आपूण वचपाची तयारी करताली जावंये! वो तिणेंय आयज आमी 
आयल्यांत म्हूण सुटी घेतल्या आसूं येता आनी राती जागरण जाल्ल्यान उसरां 
मेरेन न्हिदून रावल्या आसूंये! भितर कोण वावुरता ती तिची आवय आसू येता! 

हय. जॉनसाबाचे बायलेचीच आवय ती! तो जाण्टेलो आशिल्लो तो माव. 
आमी जॉनसाबाळें घर समजताले तें ताचें घर नाशिल्लेंच. तो ताचो मावोडो. 
जॉनसाब आपल्या घरांतल्यान वेगळो जाल्लो आनी ताचें स्वताचें घर बांदप 

चालू आशिल्ले. ते खातीर तो मावोड्याच रावतालो आनी त्या घरची सगळी 
ताका आपलोच पूत कसो मानतालीं. खूब वेगळे पध्दतीचे संबंद हे वेगळेतरेची 
समजणी आशिल्ली! 

म्हाका रामायणांतले कैकयीची याद जाली. कैकयी ही ह्याच कश्मीरची. . 
कश्मीरच्या खंयच्या वाठारांतली ती खबर ना. पूण कश्मीरची हें मात खरें. कारण 
कैकयी ही कैकेय राज्यांतली. तिणें लग्न जावन अयोध्येक येतना आपल्या 
कुळारच्यान दासी हाडिल्ली ती मंथरा ही कश्मीरची अशें खंयतरी वाचिल्लें. 
म्हणटकच कैकयीय कश्मीरची म्हणचें पडली. 

मंथरा ही रामायणांतली क्रूर बायल, तिणें कैकयेक सांगून रामाक बी 
वनवासाक धाडलो. देखून कैकयी दुष्ट अशें तिचें रूप आमच्या मनांत रिगलां. ` 
पूण एक आवय क्रूर कशी आसता? रामाक वनवासाक धाडपाचो हट्ट धरलो 
म्हूण? राम हो घराण्यांतलो व्हडलो आनी दशरथ राजाचो प्रिय. राम आसतना 
तुज्या पुताक केन्नाच राज्य मेळचेंना आनी राम, तुजे पूत फुडाराक हक्क मागतले 
देखून तांकां मारुनूय उडयतलो आशें मंथरान कैकयेक सांगलें. खरेपणी मंथरा ही 
दासी जरी आसली तरी ती एक अप्सरा आशिल्ली आनी तिका कुरूप करून 
धर्तरेर दासी म्हणून धाडिल्ली. जाका लागून राम वनवासाक वचूंक पावतलो 
आनी ताचेकडल्यान क्रूर रावणाची हत्त्या जातली असो विधीलिखीत आसलो. 
देखुनूच मंथरेन हें सगळें नाटक रचलें आनी कैकयेक फितायली. तिकाय तें 
पटलें. आपले भुरगेय राज्याचो हट्ट धरून बसचेनांत हें कैकयीक खबर आशिल्ले. 
देखून आपल्या पुताक, भरताक राज्य मेळचें असो तिणें हट्ट धरलो जाल्यार 
चुकले किते? रामाक आमी देव मानलो आनी माथ्यार घेतलो देखून ताचीच 
बाजू सगळ्यांनी घेवची अशें कोणें सांगला? राम देव जालो तो मागीर ते आदीं 
तो घरांतलो व्हडलो पूत आसलो जो राज्याचो हकदार आशिल्लो. म्हणटकच 
कैकयेक जर आपल्या पुताक राज्य मेळचें अशें दिसलें जाल्यार तिचें चुकलें 
खंय? ती कैकयेची ममता! ही माया-ममता कश्मीरच्या सगळ्याच बायलां मदीं 
आसूंक जाय. जॉन आपलो जावंय, पूत न्हय हाचो कसलोच वास ताचे मांयन 
आमकां लावंक दिवंक नाशिल्लो वो तशें आमकां दिसुंकय नाशिल्लें. 

कश्मीर म्हळ्यार खऱ्यानीच स्वर्गभूंय आनी शापीत भूंय लेगीत. ही भूं 

वसोवपा खातीर कश्यप रूशीन खूब तकालस घेतली आनी आयज खंयचे 
अवतिकायेक पावलां कश्मीर! 

कश्मीराक कश्मीर हें नांव कशें पडलें? कश्मीरची भूय व्हडल्या व्हडल्या 
तळपांतल्यान उदक व्हांबोबन तयार केल्या. 

कश्मीर शब्द क + अश्मन + ईर असो तयार जाला. संस्कृतांत क म्हळ्यार 
उदक, अश्मन म्हळ्यार दोंगराचीं व्हडलीं व्हडलीं खडपां, ईर म्हळ्यार काडप वो 
व्हावोवन उडोवप. 

कोणें व्हांवोबन उडयलीं हीं तळपां आनी हो वाठार राबित्यां पासत फावो 
सो केलो? 

कोणा एका काळार भारत वर्षाचो चडसो वांटो उदकापोंदा गेल्लो. उपरांत 
तें उदक देंबलें. मनशाक राबितो करपा सारकी भूंय जाली. लोकांची वस्ती जाली. 
पूण हिमालयाचे कुशीचे पर्वतमाळे मदीं मात एक व्हड सरोवर तयार जालें. हे 
सतीसार सरोवर... ह्या सरोवराचें उदक मात सरून सरना. थंयचे ते पर्वतमाळेत 
एकार एक अशे ज्वालामुखीचे स्फोट जाले. दोंगरांक वेरो आयल्यो. तातुंतल्यान 
उदक जळामळाच्या वाठारांत फाफसलें. कश्यप रूशीन खूब तकालस घेतली. 
थंयच्या कांय लोकांक घेवन तांच्या आदारान हो वाठार पर्थून वसयलो. कश्यप 
रूशीन वसयल्लो वाठार देखून तो कश्यपमर्ग! ताचेंच मागीर कश्मीर जाले. 

कश्यपाचो पूत्र नील' हो हांगचो पयलो राजा. ह्या काळार कश्मीरची नामना 
बरीच पयस मेरेन फांकिल्ली. लोक पयस पयस सावन कश्मीर पळोवंक येवंक 
लागले. कोण उद्येगधंदे वसोबंक, तर कोण भोंवडेक. एकदीस देवांचो राजा इंद्र 
आपले बायलेक, शचीक घेवन कश्मीराक आयलो. तो आनी शची एका 
सरोबराकडल्यान वता आसतना संग्रह नांवाच्या एका राकेसान शचीचो विनयभंग 
करपाचो यत्न केलो. इंद्रान रागान ताचो वध केलो. मागीर थंयच्यान तीं दोगांय 
देव लोकांत परतलीं. 

नील राजाक हो प्रकार खबर नाशिल्लो. तो आपल्या सैनिकां वांगडा थयच्यान 
बतना ताच्या कानार एका भुरग्याचें रडप आयलें. कोण रडटा ताचो माग घेत 
नील राजा थंय गेलो. पळयल्यार सरोवराच्या काठार एक राकेस मरून पडला 
आनी ताच्या मड्याक वेंग मारून एक भुरगो एक सारको रडटा. नील राजान त्या 

भुरग्याक उखल्लो आनी घरा हाडलो. आपल्या भुरण्या सारखो ताका वाडयलो. 
उदकाचे देगेक सांपडिल्लो म्हूण ताचें नांव ताणें जलोदूभव अशें दवरलें. 

जलोद्भव दिशीमाशी वाडूंक लागलो. जसजसो तो व्हडलो जावंक लागलो 
तसतसो ताचे भितरलो राकेस जागृत जावंक लागलो. तो लोकांक पिडूंक लागलो. 
पुराय कश्मीरांत ताणें हैदोस घालो. लोकांचें जिवीत नाका पुरो करून सोडलें. 

कश्यपरूशी तीर्थयात्रेक गेल्लो. ताच्या कानार ही खबर पडली. तसो तो 
ताकतिकेन कश्मीराक परतलो. कश्मीराची जाल्ली अवतिकाय पळोवन ताणें 
जलोद॒भवाक मारून उडोवपाचें थारायलें. जलोदूभव एका तळ्यांत लिपून बसलो. 
पूण ताका सोदून काडून भगवान विष्णून आपल्या सुदर्शनान ताची गोमटीच 
उडयली. 

नीलमतपुराण हें कश्मीरचें एक स्वतंत्र अशें पुराण. ह्या पुराणांतली ही कथा. 
तातूंत कितलें सत आसा आनी कितलें लटीक म्हणपाचें सांगूंक येना आसलें 
तरी ह्या पुराणावेल्यान एक गजाल सिध्द जाता आनी ती म्हळ्यार कश्मीरान 
जितल्या निर्वाशीतांक आसरो दिलो तितलेय निर्वाशीत कश्मीराचेर परतल्यात. 
कश्मीरच्या जीवारूच उठल्यात म्हळ्यार जाता. 

कश्मीरचे निर्मितींतूच ही फुटीरता मूळ धरून आसा अशेंच आयची 
परिस्थिती पळोवन म्हणले बगर रावंक येना. 

मागीर प्रस्न पडटा आयज जी कश्मीरची अवतिकाय जावंक पावल्या तिका 
जापसालदार कोण? नेहरू? जीना? काय शेर-ए-कश्मीर फारूक अब्दुल्ला? हे 
अवस्थेंतल्यान कश्मीराक मुक्त करून कश्मीर म्हळ्यार खर्‍यानीच धर्तरेबेलो सर्ग 
म्हण प्रस्थापीत करतलो जाल्यार कितें उपाय करू येता? काय ताका उपायूच ना? 

आमी गोंयकार हालीं हालीं गोया खातीर खाशेलो दर्जो मागूंक लागल्यात. 
कश्मीराक जसो कलम ३७० प्रमाण खाशेलो दर्जी मेळळा तसो दर्जो जाय म्हणपाची 
मागणी जावंक लागल्या. आयज गोंयांत मोठ्या प्रमाणांत गोंयां भायले लोक 
येवन गोंयची जमीन विकती घेवंक लागल्यात. भारतीय म्हूण कोणेय गोंयची जमीन 
विकती घेवं येता. पूण ३७० कलम लागू केल्यार ह्या कलमा प्रमाण दर्जो जर मेळत 
जाल्यार थळावे लोक सोडून हेर कोणाकूच थंय जमीन खरेदी करूंक मेळना. 

भारतीय घटनेच्या २१व्या विभागात ह्या कलमाचो आस्पाव आसा. ह्या 

विभागाचे शिर्शक 'तात्पुरत्यो आनी संक्रमण काळांतल्यो खाशेल्यो तरतुदी' 
अशें आसा. हाचेवेल्यान हें कलम तात्पुरते आसा हें कोणूय सांगतलो. पूण हो 
तात्पुरतो काळ कितलीं वर्सा तिगतलो हें मात कोणाच्यान सांगूंक येवपाचें ना. 
कश्मीरचे बाबतींत भारत देश स्वतंत्र जावन स दसकां सरलीं तरी हो तात्पुरतो 
काळ सरूक ना. ह्या कलमाक लागून कश्मीराक खाशेलो दर्जी फावो जाला. 
तोच आमच्या गोंयांक जाय काय? 

गोंय आनी कश्मीर हांची परिस्थिती एक न्हय. कश्मीर पाकिस्तानाचे 
शीमेरेशेर आसा. कश्मीरचे जनतेक खाशेलो दर्जा दिलो ना जाल्यार हे लोक 
पाकिस्ताना वटेन वचपाचो भ॑य आसा. गोंय अशें खंयच वचपाचें ना. तसो भ॑य 
ना. म्हणटकच गोंयकारांक ह्या कलम ३७०चो तसो लाब ना. 

पूण एक गजाल मान्य करूंक जाय ती म्हळ्यार ह्या कलमाक लागून 
कश्मीरांतल्या फुटीरताबादाक उत्तेजन मेळटा. ही गजाल आयज कश्मीरचे कांय 
जाणकार उलोवंक लागल्यात. 

देश जेन्ना १९४७त स्वतंत्र जालो तेन्नाच खरें म्हळ्यार कश्मीरचो प्रस्न 
सोडोवंक जाय आशिल्लो. तसो तो सोडोवं येतालो. पूण आमच्या फुडाऱ्यांनी 
स्वताच्या सुवार्थाखातीर कांय निर्णय चुकीचे घेतले आनी आयज कश्मीर भलतेच 
कडेन व्हांवत गेलें. 

१५ ऑगस्ट १९४७त देश स्वतंत्र जालो तेन्नाच खरें म्हळ्यार कश्मीरचो 
प्रस्न सोडोवंक जाय आशिल्लो. तसो तो सोडोवं येतालो. पूण आमच्या फुडाऱ्यांनी 
स्वताच्या सुवार्थाखातीर कांय निर्णय चुकीचे घेतले आनी आयज कश्मीर भलतेच 
कडेन व्हांवत गेलें. 

१५ ऑगस्ट १९४७ पयलीं भारतांतलीं ५६५ संस्थानां मदल्या ५६० 
संस्थानांचे विलिनीकरण करून घेतलें. हें विलिनीकरण लोकांचे इत्सेआड न्हय 
तर लोकमता प्रमाण जावंक जाय असो नेम आसलो. फाळणीच्या वेळार नेम 
आसलो, ज्या संस्थानाक पाकिस्तानात विलीन जावपाचें आसा तें संस्थान 
भौगोलीक नदरेन पाकिस्तानाक तेंकून आसूंक जाय आनी तातूंत मुस्लीम धर्मीय 
लोक भोवसंख्यांक आसूंक जाय. 

संस्थानांक विलिनीकरण वो “जैसे थे' अशे दोनूच पर्याय आशिल्ले. जैसे 
थे? चो अर्थ संस्थानाक स्वातंत्र्य आसा. हाका लागून पंडित नेहरूक घोशणा 

करची पडली ती म्हळ्यार खंयच्याय संस्थानाक पाकिस्तानांत विलीन जावपाचो 
अधिकार आसा. पूण स्वतंत्र रावपाचो ना. 

तेन्ना जीनान घोशणा केली - “विलीन जाय नासतना' स्वतंत्र रावपाचो 
संस्थानाचो अधिकार आमकां मान्य आसा. जर कोणाची तशी रावपाची इत्सा 
आसा जाल्यार आमचो तांका पाठिंबो आसा. 

डॉ. आंबेडकरान रोकडेंच पत्रक काडलें. भारत सरकार खंयच्याच संस्थानाक 
स्वतंत्र आनी सार्वभौम म्हूण मान्यताय दिवपाचें ना. 

हो सगळो घुस्पागोंदळ पळोवन माऊंट बॅटनाक जाहीर करचें पडलें, 'संस्थाना' 
कायदेशीरपणान स्वतंत्र रावंक शकतात. पूण वेव्हारांत तशें आसप योग्य थारचें 
ना. तेन्ना ताणीं खंय तरी विलीन जावचेंच पडटले. 

४० दिसां भितर विलिनीकरणाची प्रक्रिया पुराय जावपाची आशिल्ली. ते 
खातीर “संस्थान खातें तयार करून ताची जापसालदारकी सरदार पटेलांचेर घाली. 
ताणें संस्थानिकांक सांगले, 'हें विलिनीकरण फकत संरक्षण, येरादारी आनी 
परराष्ट्र वेव्हार हांचे पुरतेंच मर्यादीत आसा. बाकी तुमी स्वतंत्र आसात. ' 
संस्थानीकांक हें खरें दिसलें. हें करूक तांका संस्थानीकांच्यो भेटी घेवंच्यो पडल्यो. 
बसका घेवंच्यो पडल्यो. हातूंत पंचवीस दीस उलगले. तांच्यो निशाण्यो घेवंक 
पंदराच दीस उरिल्ले. शेवटाक माऊंट बॅटन आनी सरदार पटेल हाणीं सगळ्या 
संस्थानिकांक एकठांय आपयले. तांचेकडेन भासाभास केली. तांची मानसीक 
तयारी करून घेतली. ताका यश आयले. ५६५तल्या ५६० संस्थानिकानी 
विलिनीकरणाचेर साक्षर्‍्यो केल्यो. पूण हैद्राबाद, मांगरोल, जुनागड, मानवदर 
आनी कश्मीर हीं पांच संस्थानां विलीन जायनासतना कडेक रावलीं. ह्या पांच 
संस्थानाची मजा म्हळ्यार तांतल्या चार संस्थानांतले भोवसंख्य लोक हिन्दू आनी 
राजा मुस्लीम तर कश्मीरची भोवसंख्य जनता मुस्लीम आनी राजा मात हिन्दू. 

मांगरोल आनी मानवदर हीं दोनूय संस्थानां १५ ऑगस्ट उप्रांत सार्वमत 
घेवन विलीन केलीं. जुनागडच्या नवाबान ८० टक्के प्रजा हिन्दू आसुनय 
पाकिस्तानात विलीन जावपाचें पत्र धाडले. माऊंट बॅटनान पाकिस्तानाक सांगलें, 
तुमकां कश्मीर मेळटलेंच, जुनागडावेलो हक्क सोडात. पूण जीनान तें आयकलें 
ना. हो निर्णय भोवसंख्य हिन्दू प्रजेच्या आड आशिल्लो. 

जुनागड पाकिस्तानात विलीन जाले बराबर भारतीय फुडारी अस्वस्थ जाले. 

नवाबाचो हो निर्णय भोवसंख्य हिन्दू प्रजेच्या मना आड आशिल्लो. जुनागडांत 
भारतीय सेना घुसली. जुनागड ताब्यांत घेतलें. मागीर सार्वमत घेतलें. हें सार्वमत 
कश्मीर पाकिस्तानाक मेळटलें म्हणपाचें गाजर लोकांमुखार नाचोवन घेतलें. 
पाकिस्तानचे पंतप्रधान सियाकत अलीक माऊंट बॅटनान तेंच सांगले. जुनागड 
१,९०,४५६ मतांनी जिंकले. पाकिस्तानाचे वटेन ९१ जाणांनी कौल दिलो. 
जुनागड भारतात आयलें आनी कश्मीर प्रश्‍नान तकली वयर काडली. 

बहावलपूर हें संस्थान कश्मीरा सारकेंच पाकिस्तानाक दसून आशिल्ले. 
थंयचो राजा आनी प्रजाय मुसलमान. थयच्या नवाबान आपलें संस्थान भारतांत 
विलीन करपाची इत्सा उक्तायली. पूण फाळणीचो नेम धर्मीक तत्वांचेर 
आशिल्ल्यान भारतीय फुडाऱयांनी ताची इत्सा मानून घेतली ना. 

पाकिस्तान आनी भारत हांका जोडून आशिल्ले दुसरें संस्थान म्हळ्यार 
कश्मीर. थंयची भोवसंख्य जनता मुस्लीम. पूण संस्थानांचो महाराजा हिन्दू. जर 
बहाबलपूर सारको कश्मीरचो महाराजा मुसलमान आशिल्लो जाल्यार कश्मीराकूय 
पाकिस्तानाची वाट मेकळी जावपाची. तशें जाल्ले जाल्यार कश्मीरचो प्रस्न 
आयज उरचोच नाशिल्लो. 

म्हजेर जरी थंडेखातीर घेतिल्ले दाटदाट पांगरूणाचे थर आशिल्ले तरी कश्मीर 
प्रस्नांचीं सोल्लां एकएक उसवत वतालीं. 

काकीक भितरल्या आवाजान जाग आयल्या आसूं येता. परकी घरांत 
इतलो वेळ न्हिदून राविल्ल्याची थोडी मुर्वत तोंडार हाडून तिणें म्हाका पळयलें. 
मागीर कुकीक उठयलो. थंडेचो कडकडो आसलो तरी अशें लोळत रावप 
सोबनाशिल्लें. हांव फटाफट उठलों आनी हांतूण घडी मारून दवरलें. कुकी 
आनी काकीय उठलीं. उठलीं तर खरीं, आतां उदकांत वचपाचो वेळ आयिल्लो. 
हे थंडेंत कोणाकूच उदकाक हात लावपाचें धाडस नाशिल्लें. पूण जॉनाची जाणटी 
मांय, मांव, तो ल्हान भुरगो सगळींच सामकी उमेदून उदकांत वावुरतालीं! हांकां 
शीं खायना काय! काय तांकां सवंय जाल्या असल्या शियांची आनी उदकाची? 

हाें ब्रश घेवन पेस्ट लायली आनी भीत भीत नळाचें उदक सोडून हात 
घालो तर किते अजाप? बेसीनांतल्या नळाक गरम उदक येतालें. म्हणचे हाणें 
गीजर बी बसयला आसू येतालो. नळाक गरम उदक म्हणटकच सगळ्यांक उमेद 
जाली. आतां न्हावन घेवपाकूय हरकत नाशिल्ली. 

गीजर खंय बसयला काय म्हूण काकीन चवकशी केली. तांचें किचन, 
किचनांतली मांडावळ, वेवस्तीत धुवन दवरिल्लीं चकचकीत आयदनां आनी 
स्वच्छताय पळोवन काकी सामकी खूश जाल्ली. आमी मुसलमान धर्माविशीं 
भलत्योच कल्पना बाळगिल्ल्यो. हांगा आमकां कोण मुसलमान आनी कोण 
खंयच्या धर्माचो तो कांयच कळनाशिल्लो. 

काकीक घेवन जॉन आनी ताची बायल उदक कशें गरम जाता तें दाखोबंक 
गेलीं. तांचे फाटाफाट हांवूय गेलों. घराच्या मागीलदाराक ताणीं एक चूल कशी 
केल्ली. ते चुलीर उदकाचे आयदन स-सात फुटांचेर सुमार आशिल्ले आनी तें 
तापतालें. वयर आशिल्ल्या ह्या उदका हांड्यांतलें उदक ह्या उज्याच्या धगान 
तापतालें. थंय पायपां बसोवन तें उदक सगळ्या नळांक जोडिल्लें. म्हणटकच 
चोविसूय वरां घरांत उदक घोळटालें, तेय गरम. आमी सगळीं वेवस्तीत न्हावन 
धुवन तयार जालीं. 

जॉनसाबान ब्रेकफास्टाचोय आक्त आकांत केल्लो. आग्रो करून करून 
घरचीं सगळींच खावपाक घालतालीं. हें अशेंच चल्लें जाल्यार खावन खावन 
आमी सुस्तेतलीं आशिल्लीं. हांगा कितले दीस आमचें बस्तान तेय खबर नाशिल्लें. 
आमचे वांट्याक आनीक पांच दीस उरिल्ले. जॉन आमकां युसमर्गाक व्हरपाचो 
आशिल्लो. थंय एकदीस गेल्यार सोनमर्गाक एकदीस वचपाचो. म्हणटकच हे 
थंडेंत आनीक दोन-तीन दीस वचपाचेच. पूण सकाळी जॉन बेकरींत ब्रेड हाडूंक 
गेल्लो तेन्ना ताणें एक आमचे पासत बरी बातमी हाडिल्ली. तांचे पासत ती 
लुकसाणेची जावं मागीर! 

पुलमावांक लायिल्लो कर्फ्यू सदळ केल्लो खरो. पूण जो भुरगो फायरींगेंत 
बळी गेल्लो ताची चवकशी जावंची म्हण कांय संघटनांनी नेट धरून बंदाची 
तयारी केल्ली. जर बंदाक आयज आरंब जाल्यार तो मोडून काडूंक परतून कर्फ्यू 
लागपाचो. कोण कसो तेंमाक पेटत तें सांगू नज आशिल्लें. ह्या रेड्या पाड्यांच्या 
झुजांत आमच्या सारख्या झाडांचेर काळ येवपाचो! बरें, हांगा कोणाची म्हूण 
बाजू घेवपाची? आमकां कोणाकूच हो प्रस्न सारको खबर नाशिल्लो. हांगा एक 
ल्हान भुरगो बळी गेल्लो ही खरी गजाल. ताका न्याय मेळूंक जाय हीय खरी 
गजाल. पूण हांव आंदोलनांतल्यान आयिल्लों मनीस. हांवेंय बंदाचो कॉल दिल्लो. 
हांवेंय म्हजे पांच शेजारी आंदोलनांत मेलले पळयल्ले. हांबेंय म्हज्या गांवांत 

फायरींग जाल्ली पळयल्या. तातूंत जखमी जाल्ले भुरगे पळयल्यात, रस्त्यावेली 
जाळपोळ पळयल्या. हातूंत कोणाचें रास्त आनी कोण चुकता कांयच खरें 
नाशिल्लें. खरें आशिल्ले तें सर्वसामान्य लोकांचे भोगणार! 

तेंच निमित्त करून आमी जॉनाक सांगले, आमकां हांगा रावपाची इत्सा 
आसा. पूण एकदां बंद आनी कर्फ्यू लागलो जाल्यार आमकां दिल्ली पावप 
कठीण जातले. तेन्ना आयज पुलवामा बंद जावचे पयलीं आमी गांव सोडुया. 
युसमर्गाक या आनी थंयच्यान श्रीनगराक. मागीर केन्नाय कश्मीर थंड जातकच 
आमी येवन रावतात दोन-चार दीस. 

सगळ्यांक आमचें म्हणणें पटलें. बंदाची परिणीती कितें जातली हें कोणूच 
सांगूक नकळो आशिल्लो म्हणटकच आमी ब्रेकफास्ट करून वचपाचे तयारेक 
लागलीं. सगळ्यांचो निरोप घेवन युसमर्गाक वचूंक भायर सरलीं. जॉन ड्रायव्हर 
सायडीक बसलो. हाबीद गाडी चलयतालो आनी आमी तिगांय फाटल्यान 
बशिल्लीं. गाडी घरांतल्यान गेटी भायर आयल्या मात. रस्तो बंद. हो आंदोलकानी 
बंद करूंक नाशिल्लो तर कोणाची शादीची वरात वताली. न्हवरो घोड्याचेर 
बशिल्लो आनी मुखार बाराती वाकडे तिकडे नाचताले. बॅन्ड वाजतालें तेय 
दाणापुरी. हांवें कॅमेरो घेवन चित्रिकरण सुरू केलें. कित्याक गाडयेक मुखार 
वचूंक मेळच नाशिल्लें. हांव चित्रीकरण करतां तें पळोवन नाचपी अदीकूच 
चेकाळ्ळे. बॅन्डूय नेटान वाजपाक लागलें आनी त्या वाजपाचेर नाचप्यांची 
घोडेमोडणी अदीकूच खर जाली. आमची हांसून हांसून मुडूडी जाली. गांवांत 
घडणूक घडल्या कसली! बंद आनी कर्फ्यू ही भानगड खतखतता आनी हो 
कोण लग्न जावंक उठला! 

थोडी सुवात मेळटकच हाबीदान गाडी काडलीच. वरात थंयच सोडून आमी 
मार्गाक लागलीं. पुलवामा बाजारांत बंदी लागू जाल्या आसतली म्हणटकच 
बाजार टाळून आड वाटेन आमकां युसमर्गाचो रस्तो धरपाचो आशिल्लो. जॉनान 
हाबीदाक गाडी तशी व्हरपाक सांगली. तो शेतांतलो बांद कसो रस्तो. सामको 
अशीर. जमतेम एक गाडी सुट्टा इतलो. तो केन्ना शेतांतल्यान वतालो तर केन्ना 
दोंगरांतल्यान. वाटेर घरांय लागतालीं. पूण घरां भोंबतणी दुर्गां आशिल्ल्यान 
घरांत कोण आसा म्हणपाचें लेगीत कळना आशिल्ले. रस्तो तसो निर्जन 
आशिल्लो. हे रस्त्यान सहसा कोण वचय बी नाशिल्ले जावये! 

गाडी बरोच वेळ कसलीच आडखळ नासतना चल्ली आनी अकस्मात 
मुखार गर्दी दिसली. आंदोलकांचो एक व्हडलो चोमो गाडयो, मोटर सायकली 
आडायतालो. झाडाचे व्हडले व्हडले खांदे रस्त्यार घाल्ले. फातर दाळिल्ले. 
सगळी परिस्थिती कोंकणी प्रजेच्या आवाजाच्या बंदावेळार आशिल्ली तशीच. 
कश्मीरचे लोक जावं वो गोंयचे साश्टीचे लोक जावं, बंदा वेळार सगळ्यांची 
मानसिकताय एकूच. उलोवपाची पध्दतूय तीच आनी वागपाचीय तीच. 
आंदोलकांक कांयच कळना. कळटा ती फकत पयशांची भास. रस्तो आडावपा 
खातीर तांच्या हातार फुडाऱ्यांकडल्यान जितले दुडू पडिल्ले त्या दुडवांक ते 
जागताले. 

मुखार दोन-तीन गाडयो आनी बऱ्योचशो मोटरसायकली आशिल्लो. वाहना 
सोडपा खातीर तांची विनवणी चलताली. त्या आंदोलकांमदीं ल्हान पिरायेचे 
भुरगेय आशिल्ले जांकां आपूण कितें करतां हें खबर नाशिल्लें. फाटल्या सप्तकांत 
बळी पडिल्लो असोच एक भुरगो आशिल्लो. जाण्टेले फातर मारून, धुडगूस 
घालून गेल्ले. मजा पळोवंक तकली भायर घाल्ल्या भुरग्याक मात गुळी लागली. 
हांगाय तोच प्रकार घडू येतालो! 

आपले विनवणेक दाद दिनांत हें पळोवन बरेचशे लोक फाटीं परतताले. 
तातूंत जॉनसाबाची बायलूय आशिल्ली. ती कोणाचे तरी मोटरसायकलीर बसून 
आपले शाळेंत वताली. जॉन गाडयेंतल्यान देंवून भायर उबो आशिल्लो. चिंतेस्त 
जावन त्या चोम्याक पळयतालो. मुखार वचून तो तांका समजायतलो अशें 
दिशिल्लें. पूण ताची कितली वट आसा तेंय आमकां खबर नाशिल्लें. 

जॉनसाबाचे आमी सोयरे आशिल्ले देखून तो आमकां व्हड आशिल्लो. 
पूण गांवांत ताका कितलें व्हडपण मेळटालें, ताचेविशीं गांवच्या लोकांचें कितें 
मत आशिल्लें आनी ताच्या उतराक कितलो मान आसा हाची आमकां कल्पना 
नाशिल्ली. 

जॉन कश्मीरी खरो. पूण तसो पळोवंक गेल्यार उपरो कश्मीरी. पोटा खातीर 
तो फाटलीं कितलीं तरी वर्सा गोंयां आशिल्लो. येवन वचून जावं मागीर तें! 
म्हणटकच कश्मीर आनी गोंय हीं दोनूय व्हडीं ताका जोडीखातीरूच जाय 
आशिल्ल्यान दोनूय व्हड्यार पांय दवरून ताची कसरत चलताली. ना धड 
कश्मीरचो, ना धड़ गोंयचो अशी स्थिती जाल्ल्यान गांवचे लोक ताचेकडेन 

कितलो संबंद दवरून आशिल्ले ताचीय कल्पना नाशिल्ली. तसो तो हुकमी 
थळावो आशिल्लो जाल्यार मुखार सरपाचो! तातूंत तो वेवसायीक. कपड्यांचें 
दुकान आनी सफरचंदाची बाग हांचो धनी. गांवचो धनीक आनी हेर कश्टकरी 
जनता हांचे मदींय एक दरय आसू येता! 

ताणीं वचूंक दिलें ना जाल्यार जॉनाचें आनी हाबीदाचें कांयच वचनाशिल्लें. 
पूण आमी थंय अडकून पड़पाचीं! थंय खावंक मेळटालें पूण तशे जिवीत कांयच 
नाशिल्लें. म्हणटकच थंयच्यान सटकप गरजेचें आशिल्लें. 

गांवचे पोरांटे आनी दोग चौग जाण गांवचे सांड, जे काम धदो नाशिल्ल्यान 
तवनासपणा करीत भोंबतात तसले कोणतरी आशिल्ले. दर गांवांत असले लोक 
आसताच. राजकारण्यांचे ते हयबा. असले लोक हांवें गोंयांत पळयल्ले. तांचे 
वांगडा दिसूय काडिल्ले म्हणटकच तांची मानसिकताय म्हाका खबर आशिल्ली. 

हांव गाड़येंतल्यान देंबलों. काकी, कुकी बी म्हाका वचूं नाका म्हणटालीं. 
तांचीय चूक नाशिल्ली. म्हजो अदमास चुकलो आनी ताणीं कितेंय काडून 
तकलेर घालें बी जाल्यार! पूण कोणेतरी उपाय काडूंक जाय आशिल्लो. 

हांव थंयचो थळावो न्हय म्हणपाचें त्या लोकांनी वळखल्लें. थळाव्या मुखार 
नेट दाखोवन फायदो नाशिल्लो. म्हजे मुखार मिरोवन दाखोव येतालें! हांव तांतल्या 
एकल्या खाडयाकडेन गेलों. तोच सामको गुर्मेत आशिल्लो. हांवें ताचें अभिनंदन 
केलें. ताका पूर्ण पाठिंबो दिलो आनी हांव पत्रकार म्हणपाचें सांगळे. गोंयांतूय 
हांव तुमचे सारकीं हींच कामां करतां आनी तांचे प्रस्न समजून घेवंक आयलां 
म्हणपाचें सांगतकच तो फुडारी मात्सो मोव पडलो. म्हाका हात बी दिवन ताणें 
आमची गाडी सोडपाखातीर रस्तो मेकळो करपाचो आदेश दिलो. म्हजे गाडये 
बांगडा जॉनाचे बायलेकूय सोडपाक लायली. तीच संद घेवन बाकीचेय घुसपाक 
पळयताले पूण ते वानरसेनेन सगळ्यांचेर झडप घाली आनी रस्तो परतून बंद 
केलो. मरात तुमी आतां म्हणत आमी फुडल्या रस्त्याक लागलीं. 

पुलवामांतल्यान भायर सर म्हणसर एक धुगधूग आशिल्ली. खंयच्यान फातर 
येत, कोण गाडी आडावन फोडीत तें सांगू नज आशिल्ले. पुलवामां सोडलें 
तेन्ना खंय आमी सगळीं निश्चित जाल्लीं! 

युसमर्ग खंय पडटा, थंय कितें आसा हाची म्हाका कांयच कल्पना नाशिल्ली,. 
आपल्यागेर सोयरीं म्हण आमी आयल्यांत, म्हणचे आपणें आपोवन फोर्सार 

करून हाडल्यांत म्हणटकच आमची खातीरदारी करप आपलें कर्तव्य अशें चिंतून 
बाबडो जॉन आमकां खंयतरी व्हरूंक जाय म्हूण व्हरतालो. यूसमर्ग हेंच ताचे 
खातीर एक पर्यटन थळ उरिल्लें. थंय आमकां कित्याक व्हरता हेंय ताका खबर 
नाशिल्ले. 

पूण हांव तो वाठार मजेन आनी उमेदीन पळयतालों. रस्तो व्हडलोसो बरो 
नाशिल्लो. कित्याक युसमर्गाक तशे व्हडलेशे पर्यटक वचनाशिल्ले. पूण त्या 
रस्त्यावेल्यान वतना सकयली दरय तर केन्ना दोंगरांचीं तेमकां, तांचेवेलो 
चकचकपी बर्फ हें सगळें दोळ्यांक एक वेगळेंच सूख दिवपी आसताले. 
वेगवेगळ्या सुवातांवेल्यान वेगवेगळीं दृश्यां दिसतालीं तीं पळोवपा सारकींच 
आसतालीं. ९०-१०० कि.मी. गाडी चलोवन आमी युसमर्गाक पावलीं. 
युसमर्गाक भितर सरता आसतनाच पावस सुरू जालो आनी गाडयेर खडखड 
करून करे पडपाक लागले. सगळ्या रस्त्याचेर बर्फाचे खडे पडिल्ले दिसताले. 
गाडी चलता आसतना गाडयेचेर पडटाले ते जालेच, हारशांचेर पडून उसळटाले. 
रस्त्यारूय पडून फुट्टाले. हें एक वेगळेंच थ्रील आशिल्ले. खीणभर दिसले सकयल 
देवून ते करे काडून मटक करचे. पूण अशे करे पडटकच वातावरणांतलें तापमान 
शुन्यां सकयल गेल्लें आसता. 

यूसमर्गाक पावले तेन्ना पावस कमी जाल्लो. तरी रिपरिपतालें. थंय एक 
पर्यटन खात्याचे रेस्टारंट आशिल्ले. सरकारी रेस्टारंट. तातूंत आसतलें कितें? ते 
भायर पर्यटकांचीय गंरैन्टी ना. करून दवरलें कितेंय आनी कोणूच आयलोना 
जाल्यार खातलो कोण मागीर? सरकाराक हिशेब दिवंचो पडटालो. आमी थंय 
दनपरां पाविल्लीं. आमचे सारके आनीकूय कांय लोक जेवणाक आशिल्ले. 
बाकीचे पावस पडटा म्हूण भितर घुशिल्ले. 

म्हजे खावप म्हळ्यार रोटयो आनी ऑमलेट. थंय चिकनूय आशिल्ले. 
म्हणटकच हेरांचो प्रस्न सुटिल्लो. थंयच आमी जेवणाची ऑर्डर दिली. जेवणाची 
वाट पळयत थंयच्यान भायर नदर मारून हांव सरभंवतण नियाळटालों. फर, पाइन्स 
हांची सरळसोट उबीं झाडां. चड-उताराची जमीन आनी जमनीर पांचवी चार 
हिरवळ. रूखावळी भायर पयस नदर मारीत जाल्यार दोंगराचीं तेमकां. तांचेवेलो 
बर्फ. हें सगळें दृश्य तशें पळोवंक गेल्यार एकूच अशें दिसता खरें पूण जाका 
वेगळें कितेंतरी पळोबपाचें आसता, नवें सोदपाचें आसता ताका थंय सोदीत 

जाल्यार खूब कितें मेळटा. 

पावस पडून सगळ्याक चिकचिकीत जाल्लें. ती रीपरीप आंगार घेवप 
म्हळ्यार थंडेक निमंत्रण म्हणपाचें भोवतेकांचें मत जाल्लें. पूण म्हाका थंय पासय 
मारल्या बगर चैन पडपाची नाशिल्ली. 

युसमर्ग म्हळ्यार येसू ख्रिस्ताची बाग. येसू खीस्त कश्मीर भोंबडेक आयिल्लो 
तेन्ना ह्या देंगणांतल्यान गेल्लो. ताका लागून “यूस' हें उतर जीजस हाचेवेल्यान 
आयलें असो कांय लोकांचो भावार्त आसा. ताकाच लागून युसमर्ग हें नांव ह्या 
देंगणाक पडलें. 

युसमर्ग हें सैमीक उंचवटयांचें पठार. ही असली सुवात शिंयांळात जेन्ना 
बर्फ साचता तेन्ना बर्फाचेर जावपी खेळ खेळूंक खूब बऱयाक पडटा. तेच पासत 
हांगा स्कीइंगची सर्त मोठ्या प्रमाणात जाता. 

युसमर्गाच्या ह्या पठाराचेर सगळेकडेन बारीक फुलांच फुलां दिश्टी पडटात. 
चलतना तांचेर पांय उड़ोबन पर्यटक चलतात खरे, पूण तांकां काळीज आसा 
हाचें भान मात कोणाक नासता. पांय पडलो म्हणटकच ह्या फुलांनी मारिल्ली 
किळांच कोणांक आयकूंक येना. ती आयकतलो जाल्यार आयकुप्यांचेंय 
काळीज त्या फुलांचेंच आसचें पडटा. ह्या फुलांक क्रिशम अर्शे नांव आसा. 
कश्मीर वाठारांत फुलपी हें सगळ्यांत बारीक फूल. पूण बारीक आसले म्हूण 
कितें जालें? हीं बारीक बारीक फुलां मेळुनच धर्तरेचेर तयार जाता एक भोवरंगी 
गालीचो. 

युसमर्गाक गारांचो पावस पडिल्ल्यान ह्या गारांच्या वजनान आपूण चिङ्डून 
वचचीं न्हय म्हूण हीं फुलां स्वताक सांबाळून, साल्वार करून राविल्लीं. हांव 
पासय मारतना तांचेर पांय पडचो न्हय म्हूण सांबळून पावलां घालतालों. म्हजेच 
येवकाराक ती न्हावन धुवन रावल्यांत अशें शें कितें म्हाका त्या खिणाक दिसले 
बगर रावले ना. 

युसमर्गाच्या पठाराचेर ह्या क्रिशमाची काळजी घेत घेत पयस नदर मारली तर 
दिसता पीर-पंजाल पर्वत रांकेचीं मळबाकडेन सर्त करपी बर्फाळ तेमकां. हातुंतलो 
एक ताताकोती नांवाचो ४७२५ मिटर उंचायेचो पर्वत. दुसरो रोमेश थाँनग. ताची 
उंचाय ५००० मिटर आनी तिसरो सनसेट पीक ४७४६ मिटर उंचाय खंय ताची. ह्या 
शिखरांतल्यानूच दूदगंगा न्हंय जल्मता आनी व्हांवत सकयल येता. 

खंय गेल्लो खंय ना, कितें हाडलें कांय ना अशी जरी आमची गत जाल्ली 
तरी जें कितें म्हाका पळोवंक मेळिल्लें तेय खूब जाल्ले. कांयच पळोवप ना 
हातूंतय मजा आसता. रस्त्या कुशीचीं रूखां, पठारां, दोंगर, शिखरां, वेगवेगळे 
मनीस हें सगळें नदरेक पडप आनी आयुश्यांत पयलेच खेप पडप हातूंत कितली 
नविदादं आसता! 

युसमर्गाक वतना आमी एका रस्त्यान गेल्लीं. येतना आमी वेगळो रस्तो 
धरिल्लो. वाटेर वेगवेगळे खूबशे गांव लागले. एक नगर रचना त्या निमतान पळोवंक 
मेळळी. एक मशिदीकूय जॉनान धांवती भेट दिली. तितले म्हणसर आमी बाजार 
भोंबलीं. अशें करीत आमी परतून श्रीनगराक येवन पावलीं. जॉनसाबाच्या 
भाच्यांच्या दुकानार हे दोग भाचे हाजीर आशिल्लेच. तांचे सुवादीन आमकां 
आनी आपले गाडयेक करून जॉनसाबान पुलवामाची वाट धरली. आमीय 
थकिल्लीं. आमी आमचें पळयतात म्हूण आदल्याच हॉटेलांत आमी परतून बस्तान 
ठोकले. 

आमचें आतां भोवतेक कश्मीर पळोवन जाल्ले म्हळ्यार जाता. तरी दोन 
दीस आमच्यांनी सारू येताले. दिल्ली वचून तसो फायदो नाशिल्लो. वताचो 
रखरख आनी गरमी हाका लागून दिल्ली म्हाका नाकाच जाता. आमी दिल्ली 
शॉपिंग करपा खातीर दोन दीस आनी जम्मू खातीर दोन दीस दवरिल्ले. जम्मूय 
बी दिल्ली सारखेंच गर्मी ओकतालें. म्हणटकच कश्मीरूच बरें आशिल्ले. 
थंयच्यान मागीर जम्मू रावनासतना थेट दिल्ली वचपाचें आमी थारायल्लें. 

आमचें उरिल्ले तें एक सोनमर्ग. पूण कालूच युसमर्गाक वचून आयिल्ल्यान 
रोकडोच परतून लांबचो प्रवास नाका अशें आझादान थारायलें. खरें म्हळ्यार 
ताका आमकां एक दीस आपल्यागेर व्हरपाचें आशिल्ले. आमकां घेवन येतां 
म्हण ताणें आपले आवयक सांगिल्लें. इतलो फोर्स करता म्हणटकच ताका ना 
म्हणप जालें ना. फाटले धा दीस तो आमचेबराबर आशिल्लो. आमची काळजी 
घेतालो. व गिसऊ 

सोनमर्गाक जर फाल्यां वचपाचें ना जाल्यार आमी तुगेर येतात अशें ताका 
सांगिल्लें. ते प्रमाण ताणें आमी येतलीं हें घराकडेन सांगून दवरिल्लें. घरांत हाची 
आवय आनी बापूय. हो एकटोच घरांत. म्हणटकच रांदप आवयचेर पडलें. 
आमकां तिका त्रास दिवपाक नाका आशिल्ले. तर हो सामको फाटीकूच 

लागिल्लो. आपूण रांदूंक जाणां, आपूण बरेंऽ जेवण करून वाडटां अशें सांगत 
आशिल्लो. आपली भयणूय येतली अशें ताणें सांगलें. मदीं ताचे वांगडा एक 
दीस ताचो माणकुलो भाचोय आशिल्लो. ताचेकडेन वळख जाल्ली. 

शेवटाक येता ना येता ना करीत आमी तागेर गेलींच दनपरां. तो लाल बाजारांत 
एका कोनशाक रावतालो. ताचो भाचो आसतलो म्हणटकच ताच्या घराच्या 
शेजराकूच आशिल्ल्या एका दुकानांत हांवें चॉकलेटी घेतल्यो. पूण त्यो घेतना 
आज जंय चॉकलेटी घेतां तें दुकानूच न्हय तर पुराय इमारत फाल्यां हेच वगतार थंय 
नासतलीच अशें जर कोणें म्हणिल्लें जाल्यार ताका कोणूय मुर्खांत काडपाचो. 

चॉकलेटी घेवन आमी आझादागेर गेलीं. आझादाची आवय, आनी भयण 
निलोफर आमची वाट पळयत आशिल्लीं. आमी एकदांचीं आयलीं म्हणटकच 
तांका सू जालें. तांच्या मुखामळार खोस भरून ओतताली. कश्मीरी मुसलमानाचे 
घर हें. आंमी ह्या लोकांविशीं कितें कितें म्हण आयकूंक ना! पूण आज हांव 
तांची खरी रीतबात पळयतालों. खासा अणभवतालों. देवाक येवकारचो तशे हें 
कुटूंब आमकां येवकारतालें. पुराय घर खोसयेन भरिल्लें. आझादाचो बापूय सरकारी 
नोकर. थंयचे शेतकी खात्यांत नोकरेक आशिल्लो. आपल्यागेर सोयरे येतले 
म्हण बाबडो अर्द दीस रजा घेवन घरा आयिल्लो. आमकां कितें जाय कितें 
नाका तें पळयतालो. 

दनपारच्या जेवणाचो आक्त सादोच आसलो तरी साग्रसंगीत आशिल्लो. 
हांव मटण खायना म्हणटकच म्हजे खातीर तातयांची डिश आनी भाजी. कामिनी 
खातीर रिश्ते. ताका तें मटण कितलें आवडलें तेंच जाणां. जेवणा परस आमकां 
तांचो मोग चड भाविल्लो. सगळीं वांगडा बसून हांसत खेळत जेवत आमी 
दनपार सारिल्ली. जेवणाक आरंब करचे आदीं हात धुवप आनी जेवल्या उपरांत 
आंवप हो तांचे शाही सेवेचो प्रकार आसूक जाय. हात धुवंक तॉस्त दवरून 
तातूंत हात धुवपा खातीर ताणीं अदबीन उदक घालप, हात कपड़ो घेवन पुसप 
म्हळ्यार तांची ती भोवतेक पैगंबराची सेवा आसूंक जाय. 

जेवण यथेच्छ जाले उप्रांत हो कार्यक्रम सोंपलो ना. आतां आपल्यागेर 
येबपाक जाय म्हूण निलोफराचो आग्रो सुरू. आमी फाल्यां सोनमर्ग वतलीं. 
येबंक पावचिनांत अशें सांगुनय निलोफर आयकना आशिल्लें. फाल्यां पावनांत 
जाल्यार परवां येवंकूच जाय अशें म्हणत उतर घेवनूच ताणें आमकां सोडिल्ले. 

निलोफरान आपल्यागेर येवपाचें निमंत्रण दिल्लें खरें. पूण तागेर वचप शक्‍य 
जातलें काय ना हाची आमकां खात्री नाशिल्ली. ताचें कारण म्हळ्यार हे लोक 
जेवणाक आपयतात आनी भरमसाठ जिन्नस रांदतात. खायना जाल्यार तांका 
वायट दिसता. तांका खर्चात घालपूय आमकां पुटवना आशिल्ले. तरी आमी 
सांगनासतनाच वेळ मेळत जाल्यार येवन वतलीं अशें म्हणिल्लें. 

सोनमर्ग हें कश्मीरचें एक नामनेचें पर्यटन थळ. ते विशीं हांवें बरेंच वाचिल्लें. 
दर्यासपाटी पासून हें थळ तीन हजार मीटर उंचायेर आशिल्ले. सिंधू न्हंयच्या 
देंगणांतलें हें थळ म्हळ्यार पर्यटकांक एक आकर्शण आशिल्ले. 'सोन' म्हळ्यार 
भांगर. भांगराळ बाग वो सुवात म्हळ्यार सोनमर्ग. आमचें जशें सुनापरान्त गोंय 
तशें हें सोनमर्ग. थय सुवर्ण कसलें मेळटलें हाची कल्पना नाशिल्ली. भोवतेक 
हांगा दोंगराच्या तेमकांचेर सूर्याची किर्णा पडटकच हीं तेमकां भांगराळीं, सुवर्णरंगी 
दिसतात जावंये! तेंच पळोवंक आमी सोनमर्ग वचपाचो बेत आखिल्लो. थंय 
वतना वाटेर सिंधू न्हय मेळटा तिच्याय पाणयांत स्पर्श करपाचो आशिल्लो. 

सकाळीं जितलें बेगीन भायर सरता तितलें बरें अशें म्हणिल्ले. आमी आठ 
वरांचेरूच तयार जावन राविल्लीं. पूण इकरा जावन गेलीं तरी आझाद आनी 
मन्सूराचो पत्तो नाशिल्लो. कुकी आपल्या इश्टां वांगडा कपड्यांच्या दुकानाचेर 
आपलो जीव खेळयतालो. काकी आनी हांव हांचे प्रतिक्षेत. कसो संपर्क करप 
ह्या लोकांकडेन आतां? पावतलीं केन्ना आमी सोनमर्गाक? हांवें सोनमर्गाविशीं 
रंगयल्लें सपन ह्या लोकांनी इबाडिल्ले. सकाळ फुडें वचप बरें आशिल्ले. 
दनपारच्या कडार वोतांत जीव नाका जाता. मन प्रसन्न नासत जाल्यार सैमूय 
मनाचेर मोनेळ घालीना. 

शेवटाक आयलो एकदांचो आझाद. सामको घामाघूम जाल्लो. खर्शेतालो. 
गाड़ी घेवन येवपाचे आशिल्ले हे, आनी हो आयला मोटरसायकल घेवन. अपघात 
बी जालो काय पुता? 

““दिलीपसाब, भाभीजी सॉरी. देर हो गया.'' खर्शत, धांपेत आझाद 
उलयतालो. जल्दी नहीं आ पाया. बॉम्बस्फोट हो गया.” 

तो कितें सांगता तेंच कळनाशिल्लें. ताका सुसेग घेवपाक दिलो. सावशीक 
जाल्या उप्रांत ताणें सांगले, ताच्या घराशेजराक बॉम्बस्फोट जाल्लो. ताचें घर 

थोडेभितर साल्वार जाल्ले. पूण शेजारचीं घरां मातयेभरवण जाल्लीं. तातूंत तीग 
आतंकवादी सोंपिल्ले. 

जाल्लें अशें, तीग आतंकवादी लालचौकांत घुसल्यात म्हणपाची खबर 
राखणेदळाक कळिल्ली. ते तांच्या फाटल्यानूच आशिल्ले. हे आतंकवादी 
आझादाच्या घरालागच्या एका घरांत घुशिल्ले. तांका भायर काडपा खातीर 
जवानानी पुराय गांवाक शेर्क घाल्लो. रातभर तांची कारवाय चलताली. 
सरभोंवतणच्या घरांतल्या एक एकल्याक भायर काडून सुरक्षीत सुवातेर हालयताले. 
खंयचेय परिस्थितींत आतंकवाद्यांक सोडप ना अशें जवानानी थारायल्लें. शेवटाक 
ते घरांतल्यान भायर सरनांत, शस्त्रा सकयल दवरनांत हें कळटकच भारतीय 
फौजेन बॉम्ब घालून तीं घरांच उध्वस्त करून उडयिल्लीं. तातूंत दोग आतंकवादी 
आक्ताक मरून पडिल्ले आनी एकलो जखमी जावन हाताक सांपडिल्लो. मरून 
पडिल्ल्या आतंकवाद्यांचीं मड़ीं थंयच पडून आशिल्लीं. कुडके कुडके जाल्ले 
खंय तांचे कुडींचे. तें पळोबंक जाय जाल्यार वचुया अशें आझाद म्हणटालो. 
पूण तो भियेला म्हणपाचें ताका पळोवन कळरटालें. 

म्हाका आझादाचे आवयची याद जाली. काल जेवणाक गेल्लेकडेन ती 
म्हणटाली, “आमी घरांत एकटीं. पूत भायर. सगळ्याच घरांनी ही परिस्थिती. 
आमी जाण्टेलीं भुरग्यांची वाट पळयत बसतात खरीं, पूण केन्ना कोणाक किते 
जायत आनी कसली खबर कानार पडत तें सांगू नज. 

गजाल खरी आशिल्ली. आझादचें घर आज वाटावल्लें. फक्त पंचवीस 
मिटरांचें अंतर. आमकां मड़ीं पळोवपाचीं नाशिल्लीं. तितलें धाडस म्हज्यांत 
नाशिल्लें. उप्रांत ते वटेन पासय मारली तेन्ना, काल जे सुवातेर, ज्या दुकानांत 
हांवें चॉकलेट घेतिल्ली तें दुकान पुराय इमारती सयत मातयेभरवण जाल्ले. ताच्या 
शेजारच्योय एक दोन इमारती दिसनाशिल्ल्यो. थंयची गर्दी, बोवाळ पळोवन थंय 
आनी रावप नाका म्हणत आमी थंयच्यान भायले भायर कूस मारली. 

आमचें सोनमर्ग वचपाचें उरिल्लेंच. धांवपळ करून वचप आनी धांवपळ 
करून येवप हातूंत कांयच अर्थ नाशिल्लो. तातूंत आझाद आनी मन्सूराची 
मनस्थिती बरी उमेदी नाशिल्ली. जावपाचेंच तशें! आझादच्या घरापासून कांय 
मिटरांचेर ही घडणूक घडिल्ली. ताचो प्रभाव तांच्या घराचेरूय पडूं येतालो. 

आतंकवादी तांच्या घरांतूय घुसूंक शकताले. आपल्या दोळ्यांमुखार आपल्याच 
सरभोंबतणी विध्वंस जाता, आकांत घडटा तेन्ना असो परिणाम जावपाचोच! 
आमीच तांकां म्हळे आज खंय वचचें न्हय. जाय जाल्यार फाल्यां वचूया 
सोनमर्गाक “तो हम निलू के घर चलेंगे!' 

आझादान त्याच दमांत म्हणले. ताचो चिंताग्रस्त चेहरो परतून उमेदीन 
भरिल्लो. निलू म्हळ्यार ताची भयण, जिणें आमकां आपल्यागेर आपयल्लें. 
पूण आमी येतात म्हूण तांका सांगूकच नाशिल्लें. दनपारच्या वेळार अकस्मात 
कोणाच्या घरांत घुसप म्हळ्यार कितें? नाका आसतना तांका धांवपळ जावपाची! 
तेंच आमी आझादाक सांगलें तर तोच म्हणूक लागलो, कुछ बात नही. हमने 
बोला था दीदी को! 

हो आमकां धक्को आशिल्लो. म्हणटकच हाणें पयलीं थंय सांगिल्लें तर! 

निलोफरचें घर लालबाजारातूच आशिल्लें. ल्हानशें घर पूण माळी आशिल्ले. 
तशी थोडी बकाल वस्ती पूण वर्दळीची. 

आमकां पळोवन निलोफर सामकें खूश जालें. आमकां खंय दवरू आनी 
खंय नाका अशेंच ताका जावन गेल्ळें. ताणें जेवणाची तशी व्हडलीशी तयारी 
करूंक नाशिल्ली. पूण आमी येत बी असो दुबाव ताका आझादान उक्तायल्लो. 
कामिनी ताका मजत करूंक ताचे वांगडा किचनांत गेलें. हांव आनी कुकी 
आझादा वांगडा वयर माळयेर वचून बसले. मन्सूरय वांगडा आशिल्लोच. 

ल्हानशा घराची ही लहानशी माळी म्हळ्यार त्या पोरण्या शारांतल्या पोरण्या 
कलात्मक आर्किटेक्चराचो नमुनो आशिल्लो. माळयेर बसपा खातीर बरी सजावट 
केल्ली. निलोफराचो घोव थंय बसून कसले तरी लेबल बांदपाचें काम करतालो. 
ते लेबल विकपाचो ताचो धंदो आशिल्लो. ताचेर ताका बरीच कमाई जाताली 
खंय! 

इतले म्हणसर निलोफराचीं भुरगीं शाळेंतल्यान घरा पावलीं. आमकां पळोवन 
घे तांचो बोवाळ. घराक एक चैतन्यूच आयलें म्हळ्यार जाता. आमीय त्या 
भुरग्या वांगडा भुरगींच जावन गेलीं. 

जेवणाचो आक्त सादोच आशिल्लो पूण सुवादीक आशिल्ले जेवण. ताणें 
'रिश्ते' करूक नाशिल्ले. आझादाकूच धाडून ताणें बाजारांतल्यान हाडले. म्हजें 

जेवण तर शिवराक म्हणटकच जेवणाक नांव दवरपाचो प्रस्नूच नाशिल्लो. 

जेबल्या उप्रांत निलोफरान आपलें पुराय घर भोंबडावन दाखयलें. खरें म्हळ्यार 
मुसलमान आपल्या किचनांत हेर धर्माच्या लोकांक व्हरनांत. पूण हांगा आमकां 
खंयीय वचपाक मेकळीक आशिल्ली. किचनांत निलोफरान आयदनांची सोबीत 
मांडणी केल्ली. तरांतरांचीं तांब्याचीं, पितुळचीं आयदनां, स्टीलाचीं आयदनां 
धुवन पुसून चकाचक करून दवरिल्लीं. तीं आयदनाच पळोवन दोळे दिपकावताले. 

रावात रावात असो आग्रो करता आसतनाच आमी निलोफराचो निरोप 
घेतलो. आपल्या जिवाभावाचे, नात्यांतले लोक भायर सरून वतात तेन्नां दोळ्यांत 
विरहाची दुका येतात तसलीं दुकां निलोफरच्या दोळ्यांत निरोप घेतना आयिल्लीं. 
आमीय मातशीं भावनाविवश जावन गेल्लीं! 

आझाद आमकां घेवन मागीर एका अभयारण्यांत गेलो. अभयारण्य नांवाचें! 
वाग आसा, शींव आसा म्हूण बोर्ड मारिल्ले दिसताले. पूण सगळे बंदिस्त करून 
दवरिल्ले. पूण अभयारण्याची मांडणी बरी कल्पक आशिल्ली. बरींच भितर 
मेरेन जंगलांत वचून येता म्हणसर सांज जाली. 

कश्मीरच्या रानांतली ही एक आगळी वेगळी सैर आशिल्ली. ती आमच्या 
कार्यक्रमात नाशिल्ली तरी ऐनवेळार वचून आयिल्ल्यान एक वेगळी सांज सारूक 
मेळळी. नबींनवीं रूखां पळोबंक मेळ्ळीं. तरांतरांच्या फुलपाख्यांची, पक्षांची 
भेट घेवंक मेळ्ळी. 

हॉटेलाचेर पावलीं तेन्ना सात जाल्लीं. इतल्यांत आझादचो फोन वाजलो. 
तो कश्मीरींतल्यान उलयतालो खरो पूण आवाज चिंताग्रस्त आशिल्लो. खंय 
कितें घडलां तें कळपाक मार्ग नाशिल्लो. फोनावेलें उलोवप सोंपल्या उप्रांत 
ताणें आमचेकडेन तोंड उगडलें. 

“भाभीजी न्यूज खराब है.'' 

कितें जालें काय? घराकडेन आनीक कितें प्रॉब्लेम बी जाला काय? 

“क्या बात है?” 

आमी हुसक्यान प्रस्न केलो. 

““कल से बंद का ऐलान दिया है । बंद शुरू हुआ तो कर्फ्यू लग जायेगा । ' 

मागीर आमी कितें करपाचें? प्रस्न सामको गहन आशिल्लो. बंद सुरू जालो 

म्हणटकच तोडफोड आयली. मागीर फायरींग, कर्फ्यू सगळें आयले. ह्या सगळ्या 
बोवाळांत आमी अडकून उरलीं जाल्यार मागीर केन्ना भायर सरतलीं तें काय 
सांगू येना आशिल्ले. हाचेर उपाय कितें तेंच कळनाशिल्लें. कितें करचें हें आमी 
आझादाकूच विचारलें. आझादान फोनावेल्यान जॉनाक संपर्क केलो. शेवटाक 
निर्णय जालो, आमची इत्सा आसल्यार फाल्यां सकाळींच आमी जम्मूक वचपा 
खातीर भायर सरचें. 

आमची कांयच हरकत नाशिल्ली. आमी तशीं बरेच दीस कश्मीराक 
राबिल्लीं. जम्मूक पावल्यार थंय देवळां बी पळोवं येतालीं जम्मू-दिल्लीची तिकेट 
मेळटा जाल्यार दिल्लीय वचूं येतालें. पूण कश्मीराक रावपाचो धोको आमी 
पत्करूक शकनाशिल्लीं. जर आठ दीस अडकून उरलीं जाल्यार फुडलें सगळें 
बुकींग चुकपाचें. 

आमी अजून जम्मू-दिल्ली ट्रेनीचें रिजर्व्हशन करूंक नाशिल्लें. करूया 
कख्या म्हूण उरिल्लेंच. “वो तो मिल जायेगा' अशें ताणींच सांगिल्ले. आमी 
म्हळें, आमी सकाळींच वतात. ताणींच फोन करून खाशेले जिपीची वेवस्ता 
केली. टॅक्सी सकाळीं सात पयलीं सुटल्यो जाल्यार बंदांतल्यान सुटपाच्यो. बंदाक 
आठ बरांचेर सुरवात जातली अशें आझादान खात्री करून घेवन सांगले. 
म्हणटकच आमकां सातांक तरी श्रीनगर सोडूंक जाय आशिल्ले. 

हांव आझादा वांगडा एक तिकेट बुकींग करपाचे कचेरींत गेलों. तो ट्रॅवलींग 
एजंट आझादचे वळखिचोच आशिल्लो. जम्मू-दिल्लीचें दोन दिसां उप्रांतचें 
आमकां रिजर्व्हेशन जाय आशिल्ले. पूण परवांचें सोडलें जाल्यार मुखावेले कांय 
दीस रिजरव्हेशन मेळप मुश्कील आशिल्लें. हांबें म्हळें तशें जाल्यार तेंच करून 
उडय. जम्मूक आमकां फकत एक रात आनी एक दीस मेळटालो. तितलोच 
वेळ पुरो आशिल्लो आमकां. जम्मू-दिल्ली रिजर्व्हेशन करूनच हांव हॉटेलार 
परतलों. 


सकाळीं अलार्म लावन सगळीं उठलीं आनी स वरांचेरूच चेक आऊट 
केलें. रातींच सगळीं बॅगां भरून दवरिल्लीं. स वरांचेर मन्सूर आनी आझाद येवन 

सकयल वाट पळयताले. आमचीं बॅगां बी गाडयेंत भरून ते आमकां ब्रेकफास्ट 
करूंक घेवन गेले. पूण एक च्या सोडली जाल्यार खावंक कांयच तयार जावंक 
नाशिल्लें. आमी वतात म्हूण दोगांयचेंय तोंड येदेंऽ जाल्ले. 

च्या बी पिवून जाल्या उप्रांत ताणीं आमकां टॅक्सी स्टॅन्डार सोडले. जम्मू 
वचपा खातीर टॅक्सी स्टॅन्डार घे म्हूण गर्दी आशिल्ली. बंद, कर्फ्यू ह्या बोबाळाक 
लागून बरेचशे लोक मेळटा ती टॅक्सी करून जम्मूक पळ काडटाले. आमी जी 
टॅक्सी सांगिल्ली तो टॅक्सीवालो काय स्टॅन्डार दिश्टी पडनाशिल्लो. आझादान 
फोन करून चौकशी केल्यार तो कोणातरी पॅसेंजराक हाडूंक गेल्लो. तो ताका 
घेवन पावलोच आठ वरांचेर. आयल्या बराबर 'जल्दी करो, जल्दी करो' करीत 
बोवाळ करूंक लागलो. आमचीं बॅगां ताणें गाडयेंत घाल्यांत मात कोणें तरी 
फातर शेंबटीले. राखणे दळाचे जवान सतर्क जाले. आपल्यो बंदुको उबारून 
ताणीं पोजिशन घेतलें. स्टॅन्डावेल्यो सगळ्यो गाडयो मेळटा ते पॅसेंजर घेवन पळत 
सुटल्गो. आमकां आझाद, मन्सूर हांचो निरोप घेवपा खातीर लेगीत वेळ मेळूक 
ना. आमी फक्त गाडयेंतल्यान तांकां हात तितलो हालयलो. पूण आपले 
गाडयेकडेन धांवता आसतना तांका तो दिसला काय किते तेय कळूंक मार्ग ना. 

ड्रायव्हरान जमता तितल्या वेगान गाडी सोडली. गाडी मुखार वता तशी 
आमचे नदरेक पडले ते फक्त आंदोलकांचे हात, जे जवानांचेर फातर शेवटिताले. 
आनी आपल्या बंदुकीकडेन वचपी जवानांचे हात. ते उप्रांत मात एका वोल्ताचेर 
गाडी मुखेल रस्त्यार पावली आनी कानार पडले ते आवाज. हे आवाज म्हाका 
संवकळीचे आशिल्ले. कोंकणी आंदोलना वेळार आगशी बाजारांत अशीच 
फायरींग ओपन जाल्ली. ताचो आवाज म्हाका घराकडेन लेगीत येतालो. 

कश्मीराक फातर मारप्यांचो म्हण एक पंगड आसा. तो तांचो वेवसाय 
जाला. दिसाक साडेचारशीं रूपया फातर मारप्यांक मेळटात खंय. तांचोच वेवसाय 
सुरू जाल्लो. तातूंत कितल्या लोकांचो बळी गेला ताचें वर्णन आमकां फाल्यां 
पेपराचेर आनी सांजे दूरदर्शनाचेर पळोवंक मेळपाचें. आमी आनी दुसरें किते 
करूंक शकताले? 

गाड़ी संवेदनशील वाठारांतल्यान पयस पाविल्ली. सगळे लोक आतां 
उलोवंक लागिल्ले. तांका कंठ फुटिल्लो म्हळ्यार जाता. इतलो वेळ भंयान 

दांतखिळी बशिल्ली तांची. म्हज्या कानार मात “कश्मीर की कली' सिनेमांतलें 
गीत पडटालें. जें म्हजेंच मन भितरल्यान गुणगुणटालें. 


काश्मीर की कली हूँ मैं 
मुझसे ना रुठो बाबुजी 


मुरझा गयी तो फीर ना खिलूँगी 
कभी नही कभी नही कभी नही 


कश्मीरची कळीच न्हय तर पुराय कश्मीरूच आतां बावून गेल्लें. तें परतून 
फुलपाची आस्तूच आतां उरूंक नाशिल्ली. तें परतून फुलचें, केन्नाच बावचें 
न्हय, आमच्या सारक्या सैम मोगी पर्यटकां खातीर न्हय तर कश्मीरच्या काळजाक 
काळीज दिवपी कश्मीऱयां खातीर अशी मनांतल्या मनांत प्रार्थना करीत हांवे एक 
निश्वास सोडलो. गाडी जम्मूचे दिकेन धांवत सुटिल्ली...! 


क्रिशम / २१४ 

कश्मीरची मनभुलायणी सैमसुदराय, * * | 
थयची हाड़ां गोठेवपी थडी ww j 
आनी थंयच्या लोकांची जीण, Fs 
पुलवामांतल्या जॉनसाबाच्या ,' 
घरांत सारिल्ली कुडकुड्याची रात, 
युसमर्गाक वतना कर्फ्यु लायिल्ल्या 
आनी अतिरेक्यांनी आडायिल्ल्या . 
प्रसंगांतल्यान सुटका, आजाद | 
आनी निलोफरच्या घरच्यांची सरबराय, 
आतंकवाद्यांक धरपा खातीर ~ 
सैनिकांनी राबयल्ली शोध मोंहिंम 
ताणीं उध्वस्त केल्लें घर 
तीग आतंकवाद्यांची उध्वस्त जाल्लीं. * 





केद्रोय साहित्य अकादेमी प्रस्कारान-सन्मानीत 
त ॥ रे आगळेंवेगळें प्रवासवर्णन 





